
శ్రీ గిడుగు వెంకటరామమూర్తి పంతులుగారి
సప్తతిలమ జన్మదివోత్సవ ప్రచురణములు

౪

ఆంధ్ర పండితభిషక్కుల భాషాభేషజము

035,6.4418
౪౩



035,6.4418 7862
G3

Godugu Venkat Rama-
murti Pusthala-
garu.

Andhra ke vidwan:
Bhasa vigyan.

7.862

63


• • • • •

[illegible]

శ్రీ గిడుగు వెంకటరామమూర్తి పంతులుగారి
సప్తతితమ జన్మదినోత్సవ ప్రచురణములు

క

ఆంధ్రపండితభిషక్కుల భాషాభేషజము



ఆంధ్రపండితభిషక్కుల
భాషాభేదజము

(వర్తమానాంధ్రభాషాచారిత్రకోపన్యాసములు)

రావుసాహెబు, మనలోపాధ్యాయ
గిడుగు వెంకటరామమూర్తి పంతులుగారు, బి. ఏ.

శ్రీరామామూర్తికృడిపా;
బుక్ సెల్లర్స్ అండ్ పబ్లిషర్స్,
జి.టి.రా.బా.దే. (చక్క)

తెలికిచెర్ల వెంకటరత్నము
ప్రకాశకుడు; గుంటూరు

అన్ని హక్కులూ రామమూర్తిపంతులుగారివి
ప్రథమ ముద్రణము నవంబరు, ౧౯౩౩

035,6.4418

౬౩

SRI JAGADGURU VISHWARADHYA
JNANA SIMHASAN JNANAMANDIR
LIBRARY

Jangamwadi Math, Varanasi

Acc. No. 7862

అంధ్రప్రదేశ్ ముద్రణాలయమున ముద్రితము, చెన్నపురి

సంపాదకీయ భూమిక

శ్రీ రామమూర్తిపంతులుగారు వ్యావహారికభాషను పునఃప్రతిష్ఠితము చేయడానికి సుమారు పాతిక సంవత్సరములనుంచి చేస్తూవున్న వాదములలో ప్రధానముగా నాలుగు మార్గములు గోచరిస్తున్నవి.

భాషాతత్త్వ ప్రదర్శనపూర్వకముగా ప్రపంచములోని ఇతర భాషా వాఙ్మయముల చరిత్రములున్న వాటితో పోల్చి ఆంధ్రభాషావాఙ్మయముల చరిత్రములున్న బోధించి తక్కిన భాషలవలెనే తెలుసుకూడా నానాటికి మారుతూ వచ్చినదనీ, ఆయాకాలముల కవులు తమనాడు శిష్టవ్యవహారసిద్ధ మయిన భాషను కావ్యాలలో ప్రయోగిస్తూవచ్చినారనీ, నేటి రచయితలు కూడా ఈ శిష్టాచారమే పాటించి వ్యావహారికభాషలో గ్రంథములు వ్రాస్తే భాషాప్రయోజనము చక్కగా నెరవేరుతుందనీ, నోటిమాటకూ చేతివ్రాతకూ సామరస్యము కుదిరి ఒకదాని కొకటి పోషకముగా ఉన్నప్పుడే వాఙ్మయము లోని భాష సహజముగానూ, సరళముగానూ, సుబోధకముగానూ పరమ ప్రయోజనకారిగానూ ఉంటుందనీ నిరూపించడము ఒకమార్గము.

వ్యావహారికభాషను బహిష్కరించి గ్రాంథికాంధ్రమును దాని స్థాన ములో నెలకొల్పడానికి ప్రయత్నిస్తూ ఉన్నవారు ప్రాచీన తాళపత్రగ్రంథ ములలో ఉన్న తాళికభాషను ఎట్లు గ్రాంథికీకరణముచేసి కూటకరణ దోష మునకు పాల్పడి భాషకు అపారమయిన అనర్థము కలుగజేసిసారో ఋజువు చేసి పూర్వులు వ్రాసిన పురాణ (వచన) ములూ, లక్షణగ్రంథములూ, వ్యాఖ్యానములూ, టీకలూ, వివిధకాస్త్రగ్రంథములూ, దేశచరిత్రములూ, జానపదవృత్తాంతములూ, వార్తాపత్రికలూ, కాసనములూ, కథలూ, బడి పుస్తకములూ మొదలయిన అన్నివిధముల రచనలలోనూ వచనము వ్యావ హారికభాషలోనే ఉన్నదని నిదర్శనపూర్వకముగా సిద్ధాంతీకరించి, ఏ

భాషలోనయినా ఇచ్చే నిజమయిన వచనరచనా సంప్రదాయమని నిరూపించడము రెండోది.

‘గ్రాంథికభాష’ అని మన పండితులు వ్యవహరించేదాని స్వరూపము ఇదమిద్దమని నిర్ణయించడానికి వల్లపడదనీ, మన వ్యాకరణములు పరస్పరవిరుద్ధములుగానూ, అసమగ్రములుగానూ ఉండడమువల్ల ఏది తపోష్ఠి ఏది ఒపోష్ఠి నిర్ధారణచేయడము దుష్కరమనీ, ఒక పండితుడికి గ్రాహ్యమయిన ప్రయోగము ఇంకొకరిమతములో అగ్రాహ్యమనీ, ఒక మహామహోపాధ్యాయుల గ్రంథాలలో ఇంకో మహామహోపాధ్యాయులవారికి వేనవేలు తప్పులు కావస్తూ ఉన్నవనీ, గ్రాంథిక భాషలో నిర్దృష్టముగా వ్రాసిన గ్రంథము మచ్చుకి ఒక్కటిఅయినా లేదనీ, గ్రాంథికభాష పండితప్రకాండులకయినా సాధ్యపడక ఇంత అవ్యవస్థముగా ఉన్నదనీ ప్రాచీనభాషలో శబ్దస్వరూపమూ శబ్దార్థమూ నిర్ణయించడమే బహుకష్టముగా ఉన్నందువల్ల ఆభాషలో స్వతంత్రరచన సాగించడము అసంభవమనీ నిరూపించడము మూడోమార్గము.

ప్రాచీనకవుల కావ్యములన్నీ సమగ్రముగా పరిశీలించకపోవడమువల్ల వ్యాకరణకర్తలూ, కోశకారులూ, పండితులూ తప్పులుగా భావించి లక్షణవిరుద్ధములనీ గ్రామ్యములనీ నిందించిన రూపములు వంపలకొలదిగా కవుల కావ్యములలో ప్రయుక్తములై ఉన్నవనీ, వ్యాకరణము ప్రయోగమూలము కావడమువల్ల కవిప్రయోగము లక్షణముకంటె బలవత్తరమైనదనీ, కవులు ప్రయోగించిన రూపములు లక్షణములో చెప్పకపోలే లక్షణమే అసమగ్రమూ దుష్టమూ అవుతుంది కాని ప్రయోగములు నింద్యములు కావనీ నిరూపించి, అట్టి రూపములకు—ప్రతిపక్షులు ఎదురాడుటకు వీలులేనట్టుగా—కవుల కావ్యములనుంచి వండలకొద్దీ ప్రయోగములు చూపి నిర్దృష్టత్వ మాపాదించడము నాలుగోమార్గము.

ఈనాలుగుమార్గములూ వ్యక్తపరిచేగ్రంథములు వరుసగా శ్రీపంతులు గారి సప్తతితమ జన్మదినోత్సవ ప్రచురణములలోని వ్యాసావళి, గద్యచింతామణి, ఆంధ్రపండితభిక్షుక్కుల భాషాభేష జము, బాలకవి శరణ్యమున్ను.

ప్రకృతగ్రంథములో కళాప్రపూర్ణ వేదం వెంకటరాయశాస్త్రిలవారి గ్రాంథికాంధ్రభాషాపండిత్యమును శ్రీ రామమూర్తిపంతులుగారు విమర్శించినారు. తెలుగుపండితులలో అగ్రగణ్యులైన వీరి భాష దోషభూయిష్టముగా ఉన్నదని ఋజువుచేస్తే గ్రాంథికాంధ్రము నిర్దుష్టముగా వ్రాయడము ఎంతటి పండితులకయినా అసాధ్యమని బోధపడుతుంది; ప్రజలు కృతక భాషావ్యామోహమును పరిత్యజిస్తారు.

ఇందులో ఆంధ్రపండితభివక్తుల భాషాభేదజనునీ, మిథ్యాపవాద మనీ రెండు వ్యాసములు ఉన్నవి. మొదటిది పంతులుగారు ప్రకటించిన 'తెలుగు' పత్రిక నుంచిన్నీ, రెండోది ఏలూరిపాటి రామభద్రచయనులు గారు ప్రకటించిన 'సారస్వత సర్వస్వము' నుంచిన్నీ పునర్ముద్రితములు.

జన్మదినోత్సవనిర్వాహకసంఘమువారి కోరికపైని భాషాపోషకులూ, ఉదారహృదయులూ శ్రీ దేశోద్ధారక కాశీనాథుని నాగేశ్వరరావు పంతులు గారు ఈ గ్రంథము ఉచితముగా ముద్రించి ఇచ్చి గొప్ప సహాయము చేసి నందుకు ఈ సంఘముపక్షమున వారికి కృతజ్ఞతతో వందనము లర్పిస్తున్నాను. ఈ గ్రంథము పూవులు ఓషికతో దిద్ది నా కత్యంత సాహాయ్యముచేసినవారు శ్రీ రామమూర్తిపంతులుగారి శిష్యుకోటిలో ప్రధానులూ, సహృదయులూ, నాకు గురుతుల్యులూ అయిన శ్రీ కాళ్లకూరి సూర్యనారాయణపంతులుగారు. వారికి నాహృదయపూర్వకప్రణామములు.

జన్మదినోత్సవ సంఘమువారికి శ్రీ పంతులుగారు తమ రచనలు ప్రకటనార్థము ఇచ్చినందుకు వారికి ఈ సంఘముతరపున కృతజ్ఞతాపూర్వక వందనములు సమర్పిస్తున్నాను.

గుంటూరు

నవంబరు, ౧౯౩౩.

తెలికిచెర్ల వెంకటరత్నం,

సంపాదకుడు.

...
 ...
 ...
 ...
 ...

...
 ...
 ...
 ...

...
 ...
 ...
 ...
 ...
 ...
 ...
 ...
 ...

...
 ...
 ...

*

కందుకూరి వీరేశలింగకవి
స్మృతిచిహ్నముగా అంకితము

*



మిథ్యావవాదము - భాషాభేషజము

మ-రా-రా-శ్రీ రావుసాహేబు

గిడుగు వేంకటరామమూర్తిపంతులు, బి. ఏ. గారు

ప్రసాదించినది

శ్రీ రామమూర్తి పంతులుగారి డబ్బెయ్యోజన్మదినమున
ప్రకటితము

రాజమహేంద్రవరము

1933

చెన్న పురి :
ఆంధ్రపత్రికా ముద్రాలయమున
ముద్రితము.

మిథ్యాపవాదము

जंगमवादी गणित

మిథ్యాపవాదము

ప్రస్తావన

ఈవ్యాసమునకు సీతక వ్రాయనారంభించినప్పుడు నామిత్రులిద్దరు నన్ను చూడవచ్చి, దీనిలోని విషయమును గురించి ప్రసంగించినారు. ఆప్రసంగమే ప్రస్తావనగా రచించి చేర్చినాను.

నాయుడుగారు—మేము వచ్చినపనిఅయినది ; గాని మీపనికి అటంకమైనది ; ఏవో వ్రాస్తున్నారు—రేపు మళ్ళీ వస్తాము.

నేను—చిన్నవ్యాసమొకటి—

నా—దేన్నిగురించి?

ఆచార్యుగారు—విషయమేమిటండి?

నేను—మిథ్యాపవాదము — కూర్చునివినండి, చెప్తాను — మీరు విన్నారోలేదో?—దుష్టప్రబంధనిర్మాతలట! భాషాదేవికట! విషప్రయోగముచేసినారట! విషముశల్యములోనికి దిగినదట! దేవిగారు ప్రాణసంశయదశలో ఉన్నారు! వెంటనే తగినచికిత్స చేయకపోతే—

ఆ—(చెవులు మూసుకొని) కృష్ణకృష్ణ! ఏమిటో అవాచ్యము! ఎవ రావిషప్రయోగముచేసిన పాపాత్ములు?

నేను—దుష్టప్రబంధ నిర్మాతలని చెప్పినానే.

ఆ—ఎవ రాపాపిష్ఠదుష్టప్రబంధనిర్మాతలు?

నేను—అనేకులట. వారికి ప్రతినిధులు, ప్రధానులు, కీర్తికేషులయిన రావుబదహారు కందుకూరి వీరేశలింగం పంతులుగారట!

నా—ఎంతమాట ! ఎంతమాట ! భాషాదేవికి విమంపెట్టి ప్రాణ సంశయదశలోకి తెచ్చినవారా వీరేశలింగంపంతులుగారు ? యావజ్జీవము గాఢమైనభక్తితో భాషాదేవికి నిరంతరసేవచేసిన వీరేశలింగం పంతులుగారేమిటి, భాషాదేవికి విమంపెట్టడమేమిటి ? ఎవరండీ ఇట్టితొందరమాటలాడినవారు ?

నేను—చెప్పనా?—బ్రహ్మశ్రీ వేదం వేంకటరాయశాస్త్రిలవారు.

ఆ—(ముక్కుమీద వేలుపెట్టుకొని) ఆ ! ఏమిటి! వేదం వేంకటరాయశాస్త్రిలుగారే ? ఎంతదారుణము ! ఎప్పుడన్నా రీలాగున ? ఎక్కడ ?

నేను—1919-వ సం॥ జూన్ 7 తేదీని నెల్లూరిపురమందిరమందు ఆంధ్రసాహిత్య పరిషదవ్రతువార్షికసభలో—

నా—అన్నట్టు జ్ఞాపకంవచ్చినది ! ఆసభకు నేనువెళ్ళినాను. ఆ శాస్త్రిలుగారే సభాధ్యక్షులు. అధ్యక్షోపన్యాసము మొదలుపెట్టి ముగించినదాకా ఏవో హాస్యాలు పరాచికాలూచెప్పిఅందరినీ నవ్వించినారు. ఏవో పుస్తకాలలోని వాక్యాలున్ను శబ్దాలున్నూ ఉదాహరించి అవి విమలప్రయోగాలని చెప్పినారు. అధ్యక్షోపన్యాసమంతా ప్రహసనమే. మాటిమాటికీ చప్పట్లే. ముచ్చట్లు చెప్పుకొంటూఉన్నవారుకూడా చప్పట్లువినబడ్డప్పుడు కొంచెముఆగి, తాముకూడా గట్టిగా చప్పట్లుకొట్టి, ఒకమారు నవ్వి, మళ్ళీ ముచ్చట్లు చెప్పుకొనేవారు. అయితే ఈప్రహసనమునకు నాయకులు వీరేశలింగంపంతులుగారే అని ఎవ్వరికీ తెలియలేదునుండీ. శాస్త్రిలుగారు పంతులుగారిపేరు ఎక్కడా ఎత్తలేదు; మీ రేలాగున కనుక్కొన్నారోగాని—

ఆ—ఇది హాస్యానికి విషయమా? భాషాదేవిని ప్రాణసంశయ దశలోనికి తెచ్చినారంటే, జాలిపట్టి ఏడుస్తారుగాని నవ్వుతారా ఎవ్వరైనా? భాషాదేవికి విమంపెట్టినారని చెప్పినప్పుడు కోపంవచ్చి ఒళ్ళుమండవలసినది నిజముగా భక్తిగలవాళ్ళయితే. మననాయుడుగారు కూడా—

నా—ఎంత సత్యకాలం వాళ్ళండీ ఆచార్యగారూ, మీరు! ఉపన్యసించిన అధ్యక్షులకు ఏమైనా జాలీ, కోపము, దుఃఖము నిజముగా ఉంటే గదా, సభవారిమనస్సులో ఆభావాలు ఉండేకొంచడం?—ఆయన నవ్వుటాలకోసమే ఉపన్యసించినప్పుడు విన్నవాళ్ళకు నవ్వుటాలుకాక మరేమిటో? మీరాసభలోఉంటే నాలాగే మీరూ నవ్వుదురు. ఆయన విమర్శించిన గ్రంథాలు చిన్నబడులలోను, పెద్దకాలేజీలలోను పిల్లవాళ్లు చదివే పుస్తకాలట! అవి గ్రామ్యవాదులు రచించినవిగాబోలు; గ్రామ్యప్రయోగాలు చూపించి శాస్త్రులుగారు ఎప్పటిలాగే హాస్యాలుచేసి గ్రంథకర్తలను వెక్కిరిస్తున్నారు గాబోలును అని పండితులు హాస్సించి ఉంటారు. ఇది పండితులకు ఇవ్వుడు మామూలు అయినది గదా.

ఆ—వీరేశలింగం పంతులుగారు గ్రామ్యవాదులు కారేమో!

నా—కారు; మొట్టమొదట పంతులుగారు గ్రామ్యవాదమును ఖండించినవారే; గాని, ఆయనమతం—

నేను—ఆయనమతం ఇదమిత్యమని ఎవరున్న చెప్పలేరు. పూర్వము పండితులనుమాడా “పెడెంటు” అని ఆయన ఆక్షేపించలేదా ఏమి? ఆలాగున ఆక్షేపించినందుకేగదా వెంకటరాయశాస్త్రులుగారికి పంతులుగారిమీద కోపమువచ్చినది! పంతులుగారికి ఎప్పుడు ఏది మంచిదనితోస్తుందో అప్పుడు అదేసమ్యక్తము. భాషావిషయములో చూడండి. చిన్నయనూరి మిత్రభేదము రచించినట్టు ప్రాచీనాంధ్ర కావ్యములలోని భావ అభ్యసించి విగ్రహము, సంధి రచించినారు. అప్పుడు అదే యుక్తమని ఆయనకు తోచినది. అది అయుక్తమని తోచినతర్వాత అట్టి గ్రంథములు ఆయన మరి రచించలేదు. అట్టి అయుక్తమయినపని చేసినందుకు తమ్ము తాము నిందించుకొన్నట్టు స్వీయాచరిత్రము రెండోభాగములో వారు ప్రకటించినారు; చూడండి పుట 156. అందరికీ తెలిసేటట్టు సుపరచితమైన భావలో రచించడము ఉచితమని తోచినప్పుడు నాటకాలు, నవలలు ప్రహసనములు మొదలయినవి

అలాగున రచించినారు. పండితులు ఆక్షేపించినా, పంతులుగారు లక్ష్య పెట్టలేదు. ఎన్నో సార్లు వ్యావహారిక భాషాప్రయోజనమును గురించి వారితో నేను చర్చించినాను. అంతకంతకు నా ఉద్దేశము వారికి సమ్యక్ మైనది. తుట్ట తుడకు 1919-వ సం॥ ఫిబ్రవరి నెల 28 రోజున నా సలహా అంగీకరించి, “వర్తమాన వ్యావహారికాంధ్ర భాషా ప్రవర్తక సమాజము” ఒకటి రాజమహేంద్రవరమునందే స్థాపించి దానికి వారే అధ్యక్షులయినారు. అప్పుడు వారు కవులచరిత్రము రెండవవూర్పు అచ్చువేయించుటకుగాను గ్రంథము సవరిస్తూ ఉండిరి. ఈపని పూర్తికాగానే వాడుకభాషలో గ్రంథరచనకు పూను కొంటామని సభలో చెప్పినారు. అయితే మన దురదృష్టముచేత మరి మూడు మాసములకే పంతులుగారు కాలంచేసినారు. వీరు మొదట “గ్రామ్యవాదము” ఖండించినవారే అయినా, పూర్వులు ప్రయోగించని నేటి వాడుకమాటలు మొదటనుండిన్ని వాడినట్లు వారి గ్రంథాలలో కనబడుతున్నది. అది దోషముగా వారు ఒప్పుకోలేదు. ఈవిషయములో కూడా వెంటకరాయశాస్త్రులు గారికిన్ని పంతులుగారికిన్ని మతభేదమున్నది. వ్యావహారిక భాష శాస్త్రులు గారి మతమందు అస్పృశ్యము, అవాచ్యము; పంతులుగారి మతమందు యోగ్యము, నేవ్యము.

ఆ—అయితే, ప్రతిపక్షుల పేరు చెప్పి మరీ శాస్త్రులవారు ఆక్షేపించ వలసి ఉండెను. పిరికినారులాగున ఊరూపేరూచెప్పకుండా, కాకిమీదనో గద్దమీదనో పెట్టి, దుర్భాషలాడి తిట్టడము నీచమైనపనికాదా?

నా—వీరేశలింగం పంతులుగారిని పేరు పెట్టి ఆలాటి తిట్లుతిట్టితే సభవారు సహించురా? పరిషత్తువారికి పంతులుగారియెడల చాలా గౌరవము కద్దు. ఒక సంవత్సరము పంతులుగారిని పరిషద్వాసిక సభకు అధ్యక్షులుగా చేసి గౌరవించినారు. పంతులుగారి మరణమువల్ల దేశమునకు గొప్ప లోటు వాటిల్లినదని నెల్లూరి సభలోనే సభవారందరూ లేచి నిలబడి, తమ విషాద

మును వ్యక్తపరచినారని వార్తాపత్రికలలో ప్రకటించినారు. అందుచేతనే శాస్త్రులుగారు పంతులుగారిపేరు ఎత్తలేకపోయినారు.

నేను—పంతులుగారు కాలంచేసి అప్పటికి పదిపందెండు రోజుల కన్న అధికముకాలేదు; గనుక పేరుపెట్టి తిట్టడము మర్యాదగాఉండదని మొగమాటముచేత స్పష్టముగాచెప్పక పంతులుగారిపేరు ప్రచ్ఛన్నంగా ఉంచినారు. పంతులుగారి పుస్తకములలోని నాక్యములు, శబ్దములు పుటల వరుసను ఎత్తుకొని జాబితాలువ్రాసి ప్రకటించినప్పుడు పేరుచెప్పకపోతే నేమి? ప్రయోగములను బట్టి గ్రంథములనున్న, గ్రంథములనుబట్టి గ్రంథ కర్తలనున్న తెలుసుకోవలెనని కోరికగలవారు తెలుసుకోవచ్చునుగదా.

నా—మీ రనుకొన్నట్లు మొగమాటయూకాదు; ఆచార్యుగా రనుకొన్నట్లు పిరికితనయూకాదు; గడుసుతనము. పంతులుగారిపేరు స్పష్టముగా సభలో తెలియజేస్తే, నోరారా ఇష్టమువచ్చినట్లు వారిని తిట్టినీత్తురా సభ వారు? చాలాకాలమయి అణగిఉన్న కోపము వెళ్ళగక్కి కడుపుబ్బు తీర్చుకోవడమునకు శాస్త్రులుగారికి నుంచి అవకాశముదొరికినది. ఈ ఉపాయము చేత కసిదీర్చుకొని సిద్ధసంకల్పు లయినారు.

ఆ—సరే కాని, నిందితునిపేరు తెలియజేయకుండా ఎవరినో గ్రంథ కర్తను పరోక్షముందు దుర్భాషలాడి శాస్త్రులుగారు తిట్టుకున్నారనైనా సభవారికి తెలిసినదంటారాలేదా? ఆపని శాస్త్రులవారికి నైజమైనా, సభలో నున్న సభ్యజనులకు ఏలాగున వినోదకరమైనదో నాకు తెలియదు.

నేను—సభ్యత, మర్యాద కేవల తత్త్వవిచారమందు పాటించక పోవడము గొప్పదోషము కాకపోవచ్చును. గ్రంథకర్త పీరితిల్లకు పాత్ర మైనప్పుడు పరిపత్తువారు శాస్త్రులవారిని పురికొల్పి వారిచేత ఈలాగున తిట్టించినా అన్యాయమని నేను వాదించను. గ్రంథకర్త ఎవడయితేనేమి,

అయోగ్యుడైనప్పుడు? వీరేశలింగం పంతులుగారైతే ఆక్షేపించ హడదనిన్ని, ఇతరులెవరైతే నా అయితే ఆక్షేపించవచ్చుననిన్ని, వివేకులు ఎవ్వరూ అనరు. విమర్శకు విషయము గ్రంథముగాని గ్రంథకర్తకాదు. అయితే, ఆరోపించిన నింద యథార్థమవునాకాదా అని మాత్రము విచారించవలెను.

ఆ—ఆవిచారము పరివృత్తువారు చేయవలసియుండెను. చేసినారా ?

నేను—చేయలేదు. శాస్త్రులువారు చదివిన అధ్యక్షోపన్యాసము మాత్రము కొంతకాలముగడిచిన పిమ్మట పరివృత్పత్రికలో ప్రకటించినారు. గాని ఇప్పటికిన్ని—

నా—ఆంధ్రపత్రికలో మాత్రము వెంటనే ప్రకటించినారు; గాని, మీరన్నట్టు ఇప్పటికిన్ని శాస్త్రులుగారు ప్రకటించిన అపవాదము ఎవ్వరును విమర్శించలేదు.

ఆ—పరివృత్తువారు, సభవారు, పరివృత్పత్రికాసంపాదకులు, ఆంధ్ర పత్రికాసంపాదకులు ఈపత్రికలు చదివినవారు—వీరందరూఉపేక్షించి ఊర కున్నందున అపవాదము స్థిరపడినట్టే అయినది. పండితులందరూ నిరుత్తరులయి మౌనము వహించినట్టే వీరేశలింగంపంతులుగారి కీర్తి కళంకితమైనదన్న మాటే. ఆహా! పంతులవారితో కూడా పంతులవారియెడల లోకుల కున్న గౌరవము, అభిమానము, అనురాగము—అన్నీ చచ్చినట్టే—

నా—అలాగనడం ధర్మంకాదు. వీరేశలింగంపంతులుగారిమీద శాస్త్రులుగారు ఈ నిందమోపినారని ఇంకా ఎవ్వరికీ తెలియలేదు. ఒక్క రామమూర్తిపంతులుగారు మాత్రము తెలుసుకొన్నారు.

ఆ—వీరైతే నా పంతులుగారి కీర్తికి కళంక మంటకుండా చేస్తే లోక మంతా సంతోషిస్తారు.

నేను—పంతులనారికి ప్రితిష్ఠలను గురించి మనకంత ఔత్సుక్యముండనక్కరలేదు. వాటికి ఆధారము శవలము సత్యము. సత్యము శాశ్వతము. సత్యము అసత్యముగాను, అసత్యము సత్యముగాను అవివేకులు ప్రకటించినా సత్యాసత్యములు తారుమారు అయిపోవు; గాని కొంతకాలము కొంతహాని కలిగితే కలుగవచ్చును. సదాచారమును దురాచారముని నిందించడమువంటిదే సుశబ్దము అపశబ్దముని దూషించడము మాడూను. అందువల్ల లోకులు సదాచారమును విడిచి దురాచారము అవలంబించినట్లే సుశబ్దాలు విడిచి అపశబ్దాలు వాడుతారు. ఇప్పుడు నేను రచించిన ఈవ్యాసములో నాకు తెలిసినంతమట్టుకు సత్యమే ప్రకటించినాను. వీరేశలింగంపంతులుగారు ప్రయోగించిన శబ్దాలలో ఏవి వివ.ప్రయోగములని శాస్త్రులుగారు నిందించినారో అవి ఒక్కొక్కటి శ్రద్ధగా విమర్శించి చూచి ఏవి సాధువులని తెలుకొన్నానో అవి సాధువులని రుజువుచేసినాను. శాస్త్రులుగారివాదములోని దోషములునాకు కనబడ్డంతమట్టుకు చూపించినాను. ఏవో కొన్ని అంశములు మినహాగా మొత్తముమీద శాస్త్రులుగారి అపవాదము నిరాధారముగానాకు తోచినది.

ఆ—మంచిపని చేసినారు. అయితే మరి వేంకటరాయశాస్త్రులవారు గొప్ప పండితులని లోకములో ప్రసిద్ధిగదా. సుశబ్దమేదో అపశబ్దమేదో తెలుసుకోకుండా గొప్పసభలో సాటిపండితుణ్ణి గురించి మిథ్యాపవాదము ప్రకటించుటకు సాహసించినారేమి?

నా—ఆయనస్వభావమండీ అది; ఇరవై యేండ్ల క్రిందట కొక్కొండ వేంకటరత్నం పంతులుగారిని గురించి ఈలాగే శాస్త్రులుగారు మిథ్యాపవాదము ప్రకటించినారు. ఆపంతులుగారు తెలిగించిన ప్రసన్నగాఢువము లోని సుశబ్దాలే కొన్ని అపశబ్దాలని దూషించి గ్రంథకర్తను అతినీచముగా తిట్టినారటండి. అన్నట్లు—రెండేండ్ల క్రిందట మన రామమూర్తిపంతులు గారే తమ తెలుగు పత్రికలో “పండిత భిషక్కుల భాషాభేషజము” అని

పేరుపెట్టి ఒక వ్యాసము రిచించి శాస్త్రులుగారి విమర్శము విమర్శించి, సత్యము ప్రకటించినారండి—అయ్యా! పంతులుగారూ! మీరు వ్రాసిన దానికి ప్రత్యుత్తరమేమైనా శాస్త్రులుగా రిచ్చినారా?

నేను—లేను. నావాదము ఖండించి వారు ఏమైనా వ్రాసేయడం నాపత్రికలో ప్రకటిస్తానని కబురు పంపినాను. అయితే వారు ఊరకున్నారు.

ఆ—ఊరుకోక ఏమిచేస్తారు? మీ పత్రికసాగకుండా ఆగిపోవడము దురదృష్టమండీ.

నా—వారిని ఏమిచేయమన్నారు? మొదటి సంపుటము 12 సంచికలు అచ్చువేయించిన కర్షులయినా చందాలవల్ల రాలేదు. సాయము చేస్తామన్నవారు ఉపేక్షించినారు. కొందరు చందా లియ్యనేలేదు. భాషాభిమానముగలవారు లేరండీ. ఈయన పత్రికవల్ల వ్యావహారికభాష అపరిహార్యమనిన్ని అపరిమిత ప్రయోజనమైనదనిన్ని రుజువయినది సుమండీ.

నేను—“గ్రాంథికభాష” అనేది కృతకభాషగాని వాస్తవమైనది కాదని స్పష్టపరచినాను. గ్రాంథికాంగ్రహమనేదానిలో కొంత పూర్వము వాడిన భాష, కొంత మనము వాడుకొనే భాష కలిసి ఉంటుంది. మనము వాడుకొనే మాటలలో ఏవి పూర్వగ్రంథాలలోపూడా ఉన్నవో ఆవే సాధువని పండితులంటారు. పూర్వము రచించిన గ్రంథాలన్నీ చదివి, వాటిలోని శబ్దాలు జ్ఞప్తియందుంచుకొన్నవారికిగాని ఇట్టి వివేకము కలుగదు. అట్టి వివేకముగల భాషాపండితులు అరుదు. మన వాడుకలో ఉన్నమాటలు గానీ, లేనిమాటలుగానీ ఎవరైనా బుద్ధిపూర్వకముగానో ప్రమాదముచేతనో మార్చివేస్తే, తప్పి ఒప్పి తెలుసుకోవడం కష్టం. అందుచేత కృతకభాష నిరాక్షేపముగా పుస్తకాలలోనికి ఎక్కుతున్నది.

ఆ—కృతకభాష అంటే ఏమిటి? బాగా తెలిసిందికాదు.

నేను—వాస్తవమైనది కాదన్నమాట; ప్రాచీనాంగ్రహములలో గాని, నేను మన వ్యవహారములోగాని ఉన్నభాష వాస్తవమయినది.

అందులోగానీ ఇందులోగానీ లేనిది కృతకభావము; కేవలకల్పితం. శరణు చొచ్చుము, ఏతెంచవలెను, దొటుకదు; ఊరునకు, అచ్చటకు, అచ్చటనకు పండ్లెండ్రుసురు—ఈ లాటివి వందలు వందలుగా పెద్దపేరుగల పండితుల గ్రంథాలలో ఉన్నవి.

ఆ—ఎక్కడాలేని శబ్దాలు పండితులు ఎందుకు కల్పించివాడుతారు? ఇతరులు ఆలాగున కల్పించలే.

నేను—అవును; ఆపనిచేసేవారు పండితులే. వ్యావహారికభావ గ్రామ్యమని దానిలోని శబ్దాలు వారు ముట్టుకోరుగదా! ప్రాచీన గ్రంథాల లోని శబ్దాలు సుపరిచితమైనవికావుగనుక చట్టవ ఎవరికీ జ్ఞప్తికిరావుగదా. ఏవో శబ్దాలులేనిదీ గ్రంథంసాగదు. అందుచేత, వ్యావహారికభావంలోని శబ్దాలే అచ్చో, హల్లోమార్చి గ్రామ్యత్వము తొలగించి, గ్రాంధికీకరణము చేసి ప్రయోగిస్తారు. మనపిల్లలు బడులలో చదువుకొనే శిశుబోధలు, బాల బోధలు, కృతకభావలో రచించినవే. ఇవిచదివి గ్రాంధికాంధ్రమునేర్చు కొని, పెద్దవాళ్లయినపిమ్మట, ఆలాటి కృతకభావంలోనే గ్రంథాలు రచిస్తున్నారు. ఈ యాభైయేండ్లలో ఈ దురభ్యాసము దేశమందంతటా వ్యాపించినది. మనతండ్రులకాలములోనూ మన తాతలకాలములోనూ లేదు. మనపురో హితులూ యాజకులూ దోషభూయిష్టములుగా మంత్రాలూ శ్లోకాలూ చదువుతూ మనచేత కర్మలూ వ్రతాలూ చేయిస్తూఉంటారుగదా! వాటి లోని తప్పుప్పులు మనకు తెలియకపోయినా ధన్యులము, కృతకృత్యులము అయినామని తృప్తిపొంది దక్షిణసమర్పించి నమస్కారము చేస్తున్నామా లేదా? ఆలాగుననే గ్రాంధికాంధ్రము చదువుకొని అంశరూ తరిస్తున్నారు.

ఆ—నాకు బాగాబోధపడక అడుగుతున్నాను. కోపంపడకండి. మావాళ్ళద్రావిడం ఆలాగే ఉంటుంది; అవి దేశభావలుకావు. తెలుగులో లేని శబ్దాలు కల్పించి ఒకరు వాడితే, కనుకొని బయలుపెట్టి బుద్ధిచెప్పే వాడు ఒక్కడైనా లేడండీ! అందరిదీ సుడ్డిపాండిత్యమే? భాషాభిమానమున్నట్లే

అందరూ కేకలువేస్తారు. గ్రాంథికభాషాసంరక్షకసమాజాలు, సాహిత్య పరిషత్తులూ, పత్రికలూ—ఇవి అన్నీ ఏమిచేస్తూఉన్నట్టు ?

నా—వ్యావహారికభాష నిష్ప్రయోజనముగాచేసి, గ్రాంథిక భాషను రూపుమాపి, కృతకభాషను వ్యాపింపజేస్తూ గొప్పపనిచేసినట్టు వీరంతాబడాయి చెప్పుకొంటున్నారు. మాతృభాషాభిమానమంటే లోకులు వాడుకొంటూఉన్న భాషను నిందించడము, లోకవ్యవహారమందు లేని భాషను స్తుతించడమున్ను—అంతే. పరిచయముగలచోట అనాదరము, పరిచయములేనిచోట వ్యామోహము అభివేకమూలమే.

ఆ—నేనడిగినమాటకు జవాబుచెప్పినారుకారు. ప్రాచీనాంధ్రగ్రంథాలు చదవని నాలాటివాళ్ళు తప్పులువ్రాస్తే, పండితులైనా కనుక్కోలేరటండీ ?

నా—వేంకటరాయశాస్త్రిలవారు సరిగా తప్పుప్పులు కనుక్కోగలిగినారా? ఆయన లాటిపండితులేగదా అందరున్ను.

నేను—కాదు కాదు; అనేకులు ఆయనకంటె తక్కువవారే అనవలెను. ఆయనకంటె ఎక్కువపండితులుంటే వారు ఉపేక్షించి ఊరకొన్నారేమా ?

నా—అంతటి పండితులయినా భారతములో ప్రచురముగాఉన్న శబ్దములే వేంకటరత్నం పంతులుగారున్న వీరేశలింగంపంతులుగారున్న వాడితే, తెలియక అది తప్పని వారిని పడలిట్టినారు; చూచినారా?

నేను—మరి, శాస్త్రిలుగారే నావాదము చాలామట్టుకు బలపర్చిన వారయినారు సుమండీ!

అ—ఏలాగునండోయ్ ?

నేను—1898 వ సం॥లో ప్రకటించిన ప్రసన్నరాఘవ విమర్శము యొక్క అవతారికలోను, 1919 వ సంవత్సరమందు నెల్లూరిసభలో చదివిన

అధ్యక్షోపన్యాసము యొక్క అవతారికలోను, శాస్త్రులుగారేమిచెప్పినాడో చూస్తే తెలుస్తుంది. రెండింటిలోను మొదటివాక్యాలు చదువుతాను వినండి.

ప్రసన్నరాఘవవిమర్శమందు—“ఈకాలములో ఆంధ్రభాషలో ప్రబంధములు పెచ్చుపెరుగుచున్నవి గదా. వీనిలో అనేకములవలన భాషకు కడుం జెట్టి కలుగుచుంటుంటుంది ఏదే నొకగ్రంథ మాధారముగా నీచెబుపు నెల్ల విద్యార్థిజనోపయోగముకై భాషారక్షా నెల్లడినేయఁ దలంపుకొన్న వాడనై, అట్టి యిప్పటిగ్రంథములలో నెల్ల మ. రా. శ్రీ. కొక్కొండ వేంకటరత్నము పంతులవారు రచించిన యాంధ్రప్రసన్నరాఘవము నాయుష్యమనున కత్యంతోపయోక్తముగా నున్నందున దానిని విమర్శింప దొరఁకొంటిని” అని వ్రాసినారు.

నా—తెలిసిందా? ఆచార్యగారూ! గ్రాంథికాంధ్రము బాగారాని వాళ్లు గ్రంథాలరచించి భాషపాడుచేస్తూ ఉన్నారని శాస్త్రులుగారు నిందించడం వెంకటరత్నంపంతులుగారిని ఒక్కరినేకాదని స్పష్టమైనదిగదా. ఆపంతులుగారి వంటివారికి అనేక మందికి ప్రతినిధిగా ఆయనను ఎంచుకొని, అందరికీ చేయవలసినశిక్ష ఆయనకు చేసినారు.

ఆ—అశిక్షవల్ల ఇట్టిపండితులుచేసే నేరాలు కొంతైనా తగ్గినవా? గ్రాంథికాంధ్రమురానివాళ్లు గ్రంథాలు రచించడము మానుకొన్నారా, ఆసిమ్మటమైనాను?

నేను—శాస్త్రులుగారి వాక్యములోనే ఉన్నది మిప్రశ్నకు జవాబు. వారి అధ్యక్షోపన్యాసము సాహిత్యపరిషత్పత్రికలో ఉన్నది. ఇవిగో ఈ బీరునాలోనే ఉన్నవి సంచికలన్నీ; అవి తీసి చదువుతాను: వెంకటరత్నం పంతులుగారికి శాస్త్రులుగారుచేసిన శిక్షవల్ల ఇతరులకవ్వరికీ బుద్ధివచ్చినట్లు కనబడదు. ఈ యిరవైయేండ్లలోను మరింత, అధికముగా నేరాలు జరిగినవట.

నా—గ్రాంథికాంధ్రము బాగారాని వాళ్ళకు తమకు తెలిసిన విషయములు పుస్తకాలలో వ్రాసి ప్రకటించవలెననే కోరిక మిక్కుటముగా

ఉన్నప్పుడు, వారు అపరిచితమయిన గ్రాంథికాంధ్రములో వ్రాయక, సుపరిచితమయిన వ్యావహారిక భాషలో వ్రాస్తే, గ్రాంథికాంధ్రభాష మరి పాడుకాదు. వ్యావహారికభాష చక్కపడుతుంది. అందువల్ల లోకానికి చాలా మేలుకలుగుతుంది.

ఆ—అలాగయితే, గ్రాంథికాంధ్రము వ్రానేవాళ్ళు అట్టే ఉండరు; అందరూ వ్యావహారికభాషలోనే గ్రంథాలు రచిస్తారు. అవి—

నా—రచిస్తే లోకము మునిగి పోతుందా ఏమి? మరిమంచిది. పుస్తకాలు చదువుకోవడం సులభముగా ఉంటుంది. అక్షరాలు నేర్చుకొన్న వాళ్ళందరికీ కావలసినన్ని పుస్తకాలు దొరుకుతవి. ప్రజలలో విద్య వ్యాపిస్తుంది. దేశము అభివృద్ధిపొందుతుంది. అందువల్ల అన్నివిధాలా లాభమే కాని నష్టమేమీలేదు.

ఆ—మరి గ్రాంథికాంధ్రము గతి?

నా—గ్రాంథికాంధ్రము ఆంధ్రపండితులు గుత్తగొన్నది. ఇతరులు దాని జోలికి పోగూడదు. అది సంస్కృతమువంటిది. ముందుగా భాష బాగా నేర్చుకొంటేనేకాని, గ్రంథరచనకు అధికారము కలుగదు. పదేండ్లయినా కష్టం పడకుంటే భాష పట్టువడదు.

నేను—అవును; అయినవాళ్ళూ కానివాళ్ళూ దానిని చేపట్టడము చేతనే దానికి సంకటాలు తగిలినవట. ఇదిగో! వినండి కాస్తులుగారి ఉపన్యాసమునకు అవతారిక:

“ఈ కాలముం దెల్లెడలను భాషాభివృద్ధి యగుచున్నదని ఘోషాభివృద్ధి వినఁబడుచున్నది. ఆయభివృద్ధి వాపో, బలుపో యనిన—వాపు ప్రత్యక్షమే, మఱి నాడిని బరికింపఁగా, నాంధ్రసాహిత్యపరిషదుద్దేశ్యములలో నూచితమై విజ్ఞానసర్వస్వాదిమహోద్యమములలోను, నాంధ్రులచరిత్రము లోనగు గ్రంథములలోను బరిపక్వత్తికాంధ్రప్రతిభా హితకారిణ్యాది పత్రికల

లోను బ్రస్ఫుటమై శ్రీ సూర్యరాయ ప్రభునిర్మిత్త బృహన్నిఘంటు ప్రస్తావనలం దస్ఫుటమై బలుపునాడియు నాడుచునే యున్నది.

మఱి నాపు ప్రత్యక్షమేయైనను, జికిత్సనేయుటకై నిదానాదికము నరయవలయును. అందుల నిదాన మాధునికవాఙ్మయమే. దినముతప్పక గంట తప్పక శైశవప్రభృతి ఆకామరము భాషాదేవతకుఁ బుస్తకనిర్మాత లసంఖ్యేయులు యథాప్రజ్ఞము ప్రయోగించిన విషములచే ధాతువులు నెడి సంజుగలిగి వాపెక్కి మన చేతితో నెటనదిమినను దాని రేఖలుగూడ స్ఫుట ముగాఁ గానిపించుచు లొత్తలు పడుచున్నవి. ”

నా—ఆచార్యగారూ! చూచినారా పరాచకాలు? ఉపన్యాసమంతటా ఇట్లానే—

నేను—పరాచకాలమాటకేమి? నావాదమునకు అనుకూలముగా ఉన్నదాలేదా శాస్త్రులవారి సాక్ష్యము? మీప్రశ్నకు జవాబుమాడా ఈ వాక్యములోనే ఉన్నదిగదా?

నా—అవునండి; నాకు తెలిసిన సారాంశముచెప్తాను. 1898-వ సం॥ లో వెంకటరత్నం పంతులుగారివంటి దుష్టప్రబంధనిర్మాతలు అనేకులున్నారు. 1919-వ సం॥ లోకూడా వీరేశలింగంపంతులుగారివంటి దుష్టప్రబంధనిర్మాతలు అసంఖ్యేయులు. గ్రాంథికాంధ్రము ఒక్క వేంకటరాయ శాస్త్రిగారికే కాని మరిఎవరికీ రాదుగాబోలు!

నేను—ఆ విషయముమాడా నావాదమునకు అనుకూలముగానే శాస్త్రులవారి విమర్శలోని దోషములవల్లనే రుజువైనది. చూడండి.

ఆ—బలుపునాడి ఆడడముమాట?

నేను—అది వేరేవిషయము. దానిని గుఱించిమాడా చెప్తాను. ఇప్పుడు నేను సూచించినది వినండి. గ్రాంథికాంధ్రము చక్కగారానివారు గ్రంథాలు రచిస్తున్నారని అట్టి గ్రంథకర్తలు “అనేకులు” “అసంఖ్యేయులు”

అనిన్ని వారు రచించిన గ్రంథములు పెచ్చు పెరుగుచున్నవనిన్ని “భాషాభివృద్ధి అగుచున్నదని భాషాభివృద్ధి మాత్రమే వినబడుచున్న” దనిన్ని శాస్త్రులు గారు రుజువు చేసి ప్రకటించినారు. దానికి తోడు నేను ప్రకటించేదేమిటో తెలిసినదా? గ్రాంథికాంధ్రము రానివాళ్ళు గ్రంథకర్తలు మాత్రమే కాదు; గ్రంథవిమర్శకులు మన శాస్త్రులుగారి వంటివాళ్ళు మాడా అలాటివాళ్లే అని. గ్రంథకర్తలవారాదు, గ్రంథవిమర్శకులవారాదు. గ్రంథపాఠకులకు, పఠకులవారాదు, మరి ఈ గ్రాంథికభాష వచ్చినవారు ఎవరున్నారో, ఎక్కడ నున్నారో నాకు తెలియదు.

అ—బలువునాడిమాడా ఆడుతున్నదట, ఏవో కొన్ని చోట్ల?

నేను—అదిమాడా తెలుసుకోలేక చెప్పినమాటే. మన పండితభివృద్ధిని నిదానముచొప్పున విజ్ఞానసర్వస్వము, ఆంధ్రులచరిత్రము, పరివత్సరిక, ఆంధ్రపత్రిక మొదలయిన వాటిలో విషప్రయోగములు లేవట! ఐతే ‘దుష్టప్రబంధనిర్మాతలు ప్రయోగించిన శబ్దములలో ఏవి విషప్రయోగములని వీరు నిందించినారో అవి ఈనాలుగింటిలో మాడా నాకు కనబడ్డవి. నావిమర్శములో కొన్ని చూపించినాను. వీరి భేషజాలు ఎంతమోహకమయినవో చూడండి! ఎవ్వరికీ తెలియనివిషయంలో అందరూ బాగా తెలిసినట్టే నటిస్తారు.

నా—ఇదిమాడా వీరివాదమును బలపరచినట్టేకదా, ఆచార్యగారూ!

అ—అవును. రెండువిధాలాను. ‘నిర్దుష్టమైన గ్రాంథికాంధ్రమున రచించిన గ్రంథాలు సుతరాం లేకపోలేదు. కొద్దిగానైనా ఉన్నవనిగా ఈనాలుగున్ను శాస్త్రులుగారు పేరుకొన్నారు? ఇదిమాడా దుష్టప్రబంధవర్గములో చేరవలసినవే అని రామమూర్తిపంతులుగారు రుజువుచేయవలసినవే నిర్దుష్టమైన గ్రాంథికాంధ్రగ్రంథము నేటి గ్రంథాలలో ఒక్కటైనా ఉన్నదా అని పంతులుగారు చేసిన ప్రశ్నకు ప్రత్యుత్తరము పండితులమీద అప్పుగా నిల్చిఉన్నది. పరిష్కర్తువా రుత్తిరవాదులు.

నా—మీరు “రెండువిధాలా” అన్నారే; రెండోవిధమేది?

ఆ—గ్రంథాలు విమర్శించి సాధుత్వాసాధుత్వాలు నిర్ణయించే సామర్థ్యము శాస్త్రులుగారికి లేదని ఇందువల్ల కూడా రుజువుకా లేమా? ఐతే, పంతులుగారూ! గ్రాంథికభాష మీరు బాగా అభ్యసించినవారుగదా! ఒకగ్రంథమైనా రచించి మీరు ప్రకటించినారుకా లేమి?

నేను—నాకు గ్రాంథికాంధ్రము పూర్తిగా రాదండీ. వచ్చీరాని భాషలో స్వేచ్ఛగా రచనసాగను; భావాలు స్పష్టముగా తెలియజెప్పడం కష్టము. ఎంతజాగ్రత్తగాఉన్నా తప్పులు పడవచ్చును. ‘మయిదాటేవానికిన్ జింతయా | కంతైనన్ గడమేనియుం గడమగాదా’ అన్నాడు రామకృష్ణ కవి.

నా—కొంతకాలముక్రిందట మనరామమూర్తి పంతులుగారు ప్రాచీనముగలమ్మ అని ఒక ఉత్తరమువ్రాసి పరివర్త్యత్రికలో ప్రకటించినారు. దానికి సరిగా అర్థంచెప్పలేక కొందరు హాస్యాలుచేసినారు.

నేను—ఎంతో ప్రయత్న పూర్వకముగా అది వ్రాసినాను. దానిలో బుద్ధిపూర్వకముగానే అపశబ్దాలు కొన్ని దూర్చినాను. అబుద్ధిపూర్వకముగా ఎన్ని వాడినానో నాకే తెలియదు. పండితులెవరైనా తప్పులు కనుక్కుంటూ రోలేరో చూతామనే ఆలూసన వ్రాసినాను. ఎవరూ కనుక్కోలేదు. త్రికరణగుద్దిగా నాకుతోచినట్టు నిజము చెప్తున్నాను; నమ్మండి! సిగ్గు, లజ్జ ఉన్నవాళ్లయితే, మనపంటినాళ్లు “గ్రాంథికభాషలో” గ్రంథాలు రచించవూడదండీ. అపరిచితమైనభాష వాడినప్పుడు ప్రమాదము సంభవించక మానదు. తప్పులెప్పుడైనా బయలుపడకపోవు. అపకీర్తితప్పదు. నిత్యమూ వాడుకొనేభాషలోనైనా చక్కగా అభ్యాసము చేసుకొంటేనేకాని వాక్యవిశ్వాసము కుదురుగా ఉండదు. జాచిత్యమూ అనాచిత్యమూ లోకమునుపట్టి తెలుసుకోవలెను. ఒకవృత్తాంతము తార్కాణముగా చెప్తాను వినండి.

ఇంగ్లీషునవలలు రచించినవారిలో చాలా ప్రసిద్ధిపొందిన 'త్యాకరే' అనే ఆయన 1852-వ సం॥లో ఎస్మండ్ అనే నవల రచించినాడు. అప్పటికి 150 సం॥ లక్రిందటనున్న వాడుకభాష అందులో వినోదార్థము వాడినాడు. ఆభాష అతడు ఎంతో ప్రయాసపడి అలవర్చుకొన్నాడు. ఆ భాషయొక్క కట్టుబాట్లు బాగా తెలియక అనేకులు ఆనవలను చాలా మెచ్చుకొన్నారు; గాని, అతనిమిశ్రుడే ఒకడు అందులోని తప్పులు చూపించి ఆక్షేపించినాడు. అప్పుడు త్యాకరే సిగ్గుపడి, అటువంటి అవివేకపు పని మరిచేయక తనకు సుపరిచితమైన తనకాలపు వాడుకభాషలోనే గ్రంథములు రచించినాడు.

ఆ—అయితే. ఇంగ్లీషువారు తమవాడుకలోలేని గ్రాంథికభాషలో గ్రంథములు వ్రాయడం లేదంటారా?

నేను—లేదనే చెప్పవలెను. సర్వసాధారణముగా గ్రంథకర్తలందరూ తమకాలపు భాషలోనే గ్రంథములు వ్రాస్తున్నారు. కొంతకాలము క్రిందట ఇంగ్లండ్ దేశములోకూడ, మన పండితులవంటివారు కొందరు ప్సెన్సరు మొదలయినవారు తమకు సుపరిచితముకాని "ప్రాచీనగ్రాంథిక" భాషలో గ్రంథములు రచిస్తూ ఉండేవారు; తప్పులుచేస్తూ ఉండేవారు; త్యాకరేవలెనే పరాభవము పొందుతూ ఉండేవారు. పార్లమెంటుసభలో కొందరు డాంబికులు తమకు వచ్చిరానీ లాటిన్ భాషాపదములు తమ ఉపవ్యాసములలో వాడుతూ ఉండేవారు. అందులోని తప్పులు అసందర్భాలు చూపించి కొందరు డాంబికుల దుష్పండిత్యము బయలుపెట్టుతూ ఉండేవారు. అందుచేత, సుపరిచితమైన వ్యావహారికభాషలోనే గ్రంథరచన చేయవలెన్న కోరిక అంతకంతకు ప్రజలలో విద్యవ్యాపించినకొద్దీ ఎక్కువయినది. ఇప్పుడు ఇంగ్లండుదేశములో కోట్లకొలది పుస్తకాలు ప్రకటిస్తున్నారు. అన్నిటిలోనూ ఇప్పుడు వ్యవహారములో ఉన్న భాషేకాని ప్రాచీనభాష కనబడదే.

ఆ—అయితే మన దేశమం దెక్కడచూచినా పుస్తకాలు గ్రాంథిక భాషలోనే కనబడుతున్నవే. ఈసంప్రదాయము—

నేను—సరే; తెలిసింది మీరడిగేప్రశ్న. వినండి దానికి జవాబు చెప్తాను. మన పూర్వుల సంప్రదాయముచొప్పున రచించిన తెలుగుగ్రంథాలు వేలకొలదిగా ఉన్నవి. గవర్నమెంటువారు, పరిషత్తువారు, ఇంకా మరి కొందరువాటిప్రతులు సంపాదించి గ్రంథాలయములలో పెట్టి ఉంచినారు. మనుచరిత్ర, వసుచరిత్ర మొదలయిన ప్రబంధాలు తప్ప తక్కినవన్నీ వాడుక భాషలోనే రచించినారని ఆప్రతులు చూస్తే తెలుస్తుంది, బాలసరస్వతి వంటి పండితుడుకూడా ఆంగ్లశబ్దచింతామణి అనే వ్యాకరణమునకు వ్యావహారికభాషలోనే టీక వ్రాసినాడు. అప్పకవీయములోని వివరణమంతా వాడుకభాషలోనే ఉన్నది. 1859 వ సం॥లో మొట్టమొదట అచ్చువేయించినవారు గ్రాంథికభాషలోనికి మార్చివేసినారు. అప్పటినుండి ఇప్పటిదాక ఆలూసననే పునరుద్మదితమయినది. అయితే తాటాకుపుస్తకాలు చూచి వాటిలో ఉన్నట్లుగా గ్రంథమంతా దిద్ది ఆగ్రంథము వావిళ్లవారిచేత నాకొమారుడు ఇప్పుడు అచ్చువేయించినాడు. అప్పకవీయపీఠికలో ఈవిషయము సవిస్తరముగా అతడు చర్చించినాడు. అది చదివితే లెస్సగా తెలుస్తుంది. బతులగో పిల్లలు చదివేపుస్తకాలుకూడా పూర్వసంప్రదాయముచొప్పున వ్యావహారికభాషలోనే రచించి అచ్చువేయించేవారు. వాటిలో కొన్నింటిప్రతులు నావద్దనున్నవి. కావలిస్తే చూపిస్తాను. ఉత్తరాలు వ్రాసినట్టే గ్రంథాలు రచించేవారండీ మనపూర్వులు! అందరికీ తెలిసేటట్టు కథలూ, కాలక్షేపాలూ, పాటలూ, పదాలూ—

ఆ—అన్నట్టు జైషికి వచ్చినది. మాయింట్లోనే ఉన్నవండీ కొన్ని పుస్తకాలు అటువంటివి. వైకుంఠమాహాత్మ్యం, ప్రసన్నపరిత్రాణం, సాత్వికబ్రహ్మవిద్యావిలాసం - ఇవి అన్నీ వాడుకభాషలోనే ఉన్నవండీ.

ముముక్షుజనకల్పకములో పద్యాలు గ్రాంథికభాషలో ఉన్నా వాడుక భాషలోనే ఉన్నది సుమండీ!

నా—మీ పూర్వలేకాబోలు తాతాచార్యులుగారు. వారు చెప్పిన కథలు బ్రాహ్మదొరగారు అచ్చువేయించినారు. నాడుకభాషలో మాట్లాడినట్లు రచించినారు. మీ పొట్టనిండా కథలే. వాటివల్ల నే మీ పొట్టనిండుతూ ఉన్నది గదా. తాతాచార్యులుగారు వ్రాసినట్లే మీరు మాడా వ్రాసి మీకు వచ్చిన కథలన్నీ అచ్చువేయించరాదా, అందరూ కొనుక్కొని చదివి సంతోషిస్తారు.

ఆ—ఇప్పటివారికి గ్రాంథికభాషే కాని గ్రామ్యభాషే రుచించదటండీ. కాశీమజ్జరీలు మొదట ఏలూరిలో గ్రామ్యభాషలోనే అచ్చువేయించినా, ఇప్పుడు అవి గ్రాంథిక భాషలోనే అచ్చుపడుతున్నవి. కథలు నోటను చెప్పినప్పుడు గ్రామ్యభాష వినడానికి ఇంపుగానే ఉంటుందట గాని పుస్తకములు చూచిచదివినప్పుడు బాగుండవట! గ్రాంథికభాషలో ఉంటేనే కాని గ్రంథముకాదని చాలామంది అనుకొంటారు. స్త్రీలకు మాడా గ్రాంథికభాషమీదనే ఎక్కువ మక్కువ సుమండీ, పల్లెటూళ్లలో మాడా తెలిసినా తెలియకపోయినా గ్రాంథికభాషలో ఉన్న పుస్తకాలే అందరూ కొని కూడబలుకుతూ చదువుతారట!

నా—మా పిల్లవాణ్ణి ఏదైనా ఒక కథ చెప్పమని నేను అడిగితే, ఆనందవాచకములలో తానదివరకు చదివిన కథ ఒకటి అందులో ఉన్నట్లే పాఠము అప్పగించినట్లు ఏకరువుపెట్టినాడు. వాడికి ఆ కథ ఏమీ బోధపడలేదని కొన్ని ప్రశ్నలకు వాడిచ్చిన జవాబువల్ల తెలిసినది. అయినా, మావాళ్లందరూ వాడి పాండిత్యానికి చాలా మెచ్చుకొన్నారు. వాడు పుస్తకములోని కథలు చదువుతూ ఉన్నప్పుడు వాడి తమ్ములుగాని చెల్లెళ్లుగాని నాడివద్ద కూర్చుని వినరు. మా అమ్మ కథలు చెప్తూఉంటే, అందరూ ఆవిడచుట్టూ కూర్చుంటారు.

నేను—యూరోపులోను, అమెరికాలోను అయిదారేళ్ల పిల్లలుమాడా ఆసక్తితో విశేషముగా రచించిన కథల పుస్తకాలు వందలూ వేలూ ఉన్నవి.

ఆ—అదేమిరుచో! నాటకాలలోమాడా పాతము అప్పగించినట్టే ఉంటుంది సంభాషణ. మాటచెప్పి పడ్డప్పుడు వెంటనే దాని అర్థమున్ను రసమున్ను అందరి మనస్సులలోను స్ఫురించనప్పుడు నాటకమువల్ల లాభమే లేదు. పురాణములోని శ్లోకాలో పద్యాలలో చదివినప్పుడు అందరూ అర్థం చేసుకోలేకనేకదా వాడుక మాటలలో వాటికి అర్థం చెప్పడము ఆచారమైనది. నాటకాలలో పాడే పద్యాలకు ఎవరూ అర్థం చెప్పరే?—

నేను—నాటకాలమాట తలపెట్టి నారగనక జ్ఞప్తికివచ్చినది. తంజావూరి రాజులకాలములో పండితులు రచించిన నాటకాలు 60 కి పైగా ఉన్నవి. వాటిలో సంభాషణ ఆకాలపు తెలుగులోనే రచితమైఉన్నది సుమండీ! వాడుకలోనున్నట్లుభాష గ్రంథములో కనబడితే, ఇప్పుడు తుదించదని మీరు చెప్పినారే—అదే గ్రాంథికభాషవల్ల మనదేశానికి కలిగిన గొప్పకీడు. హితమైనది అప్రియమైనది. పిల్లలకు పంచదార చేదయినది; పొగాకుమసాలావేసిన కారపుబీడోలే కావలెను. రుచిమరగినారు. రవీంద్రనాథ్ ఠాకూరుగారు ఈవిషయమై మోడరకారివ్యూలో ఏమని వ్రాసినానో చూడండి.

ఆ—అది ఇంగ్లీషుకాబోలు?

నేను—నాయుడుగారు తెలుగునవివరించి చెప్తారు లెండి.

“The artificial language of a learned mediocrity, inert and formal, ponderous and didactic, devoid of the least breath of creative vitality is forced upon our boys at the most receptive period of their life. It is every day becoming a more formidable obstacle in the way of our boys' acquiring that mastery of their mother tongue which is of life and literature.”

నా—మీరిప్పుడు చెప్పినసంగతేనండి రవీంద్రనాథతామారుగారి వ్యాసములోఉన్నది. పండితంతువుల కృతకభావలో జీవకోషమీ ఉండదు! దానివల్ల అర్థమూ, భావమూ, రసమూ ఏమీ స్ఫురించవల! మాపుకో హితుడు చెప్పేమంత్రాలలాగున ఉంటుందట! మన పసిసిల్లులు ఏది మంచిదో ఏది చెడ్డదో స్వయం తెలుసుకోలేరు. దగ్గర ఉన్నవాళ్లు ఏది మంచిదంటే అదేమంచి దనిన్ని, ఏదిచెడ్డదంటే అదేచెడ్డదనిన్ని అనుకొంటారు. వారిబుద్ధి లేత మొక్కలాగుంటుంది; ఎటువంటితే అటేవంగుతుంది. ఆట్టిఅవస్థలో పిల్లలు ఉన్నప్పుడు వాడుకలో ఉన్న భావ అయోగ్యమైనదనిన్ని, కృతక భావ యోగ్యమైనదనిన్ని, తోచేటట్టు శిశుబోధలూ, బాలబోధలూ మొదలు కొని వాళ్లుచదివే అన్నిపుస్తకాలలోను వాడుకలో ఉన్నమాటలు వాడకుండా వాటికిమారుగా ఏవోవ్యత్యస్తముగా ఉన్నవీ, లోకములో పండితులయినా ఎన్నడూవాడనివీ, కొన్నికల్పించినవీ, కొన్నిప్రాచీనగ్రంథాలలోనివీ కూర్చి, డాబుగా వింతభావపుట్టించి నేర్పుతున్నారట! చిన్నప్పుడు తినమరిగినదే తియ్యగాఉన్నట్టు కృతకభాషే విద్యార్థులకు రుచించేదిఅయినది. సాజమైన లాకికభావమీద ఉండవలసిన అభిమానము పోయినది. వట్టి వేషాలు వాలకాలు ఇవ్వమైనవి. అనేకఅనర్థములకు అదేకారణమైనది. సారస్వతము నిర్జీవమైనది. జీవలోకమునకూ సారస్వతమునకూ ఉండవలసిన సంబంధము ఏమీలేక కవులశ్రమ నిరర్థకమయినది. లోకులకు సారస్వతమూ జ్ఞానమూ అందరాని పండ్లయినవి. పడింతులకృతకభావ ఆలవాటుచేసుకొన్నవాళ్లు పండితుల భేషజాలు అవలంబిస్తున్నారు. శబ్దార్థము అప్రధానమైనది. వట్టిశబ్దాలువల్లించడమే విద్యాభ్యాసమయినది.

నేను—తెలిసిందా? ఇప్పుడు రవీంద్ర నాథతామారుగారు వ్యాస హారిక భావలోనే కావ్యాలు రచిస్తూఉన్నారు! ఇంకా అనేకులు బంగాళీ వారు వాడుకమాటలతోనే కొత్తకొత్తకావ్యాలు ఇంపుగా రచిస్తూన్నారట!—అందుచేతనే అంతకంతకు వారిసాహిత్యము పండితపామరసామాన్య

మైన తాకికభాషలో విజృంభిస్తున్నది. నేటిస్థితి సుసేతికుమారచాటర్జీగారు వివరించినారు. చదువుతాను వినండి—ఇదిగో పుస్తకము! నాయుడు గారూ మీరేచదివి, ఈవాక్యానికి అర్థం ఆచార్యగారికి చెప్పండి.

“The present day literary Bengali is often nothing but Calcutta colloquial, with only a few archaic inflections of the verb; it is freely used in literature, especially in poetry, drama and fiction; and there is a strong body of writers who advocate the suppression of the old literary language by this living and vigorous form of spoken Bengali.”
Dr. Suniti Kumarchatterji: Bengali Phonetics, 1921.

కాబావ! ఆచార్యగారూ! బతుకుతెరవెరిగిన వాళ్లందీ బంగాళీ వాళ్లు! సాధ్యాసాధ్యములు సాధకబాధకములు చక్కగా ఆలోచించి కార్య సిద్ధికి అనుకూలమయినసాధనము చేతబట్టి ఇష్టార్థముసాధిస్తారు; ప్రతికూలమయిన సాధనము విడచిపెట్టడానికి జంకరు. భాష సాధనముగాని సాధించవలసిన పరమార్థముకాదని వారు తెలుసుకొన్నారు. అందరికీ సుపరిచితమయిన వాడుకభాష సాధనముగాచేసి సారస్వతము నిర్మించి ప్రజలలో విజ్ఞానము వెదచల్లుతున్నారు. ఇప్పుడట, కలకత్తాలో శిష్టజనవ్యవహారమందున్న భాషే గ్రాంథికభాషగా గ్రంథాలన్నిటిలోనూ, అందులో ముఖ్యముగా పద్యకావ్యములలోను, నాటకములలోను, నవలలలోను, స్వేచ్ఛగా వాడుతున్నారు. ఏవో పాఠక్రియాయాపములు కొన్నిచూత్రము ఉంచుకొన్నారు. నిస్తేజము నిర్వీర్యము అయిన ప్రాచీనగ్రాంథికభాష పరిత్యజించి, అవికలమయిన అర్థపుష్టి, శబ్దశక్తిగలిగి జీవకళతో కలకలలాడుతూ ఉన్న నేటి వాడుకభాషే కావ్యరచనకు ఉచితమైనభాషగా అంగీకరించదగినదని విద్యుత్కవులనేకులు పట్టుదలతో వాదిస్తున్నారు! నూరేండ్లక్రిందట మన తెలుగువారికంటే బంగాళీలు ఈవిషయంలో చాలా వెనుక

బడి ఉండేవారట. ఇప్పుడు మనమే చాలా వెనుకబడి ఉన్నాము. మనలో జ్ఞానసంపన్నులు లేకకాదు. అయితే, విషయము తెలిసినవారికి ఆంధ్రపండితుల కృతకభాషరాదు. ఆకృతకభాష అభ్యసించినవారికి విషయము తెలియదు. కృతకభాషలో రచించిన గ్రంథాలేకాని వ్యావహారిక భాషలో రచించినవి బడులలో చివరకూడదని పరిపత్తువారు పట్టుపట్టి ప్రభుత్వమునారిచేత కాసనము చేయించినారు. విద్యావంతులు ముందుగా వాడుకభాషలో గ్రంథము రచించి తర్వాత భాషాపండితులచేత దిద్దించి ప్రకటించవలెనట. అవే బడిపిల్లలు చదువవలెనట! ఆంధ్రవిశ్వవిద్యాలయములలో విజ్ఞానవిషయములు సరి స్తరముగా నోటనే ఉపన్యసించి విద్యార్థులకు చెప్పవలెనే—

నేను—వీరేశలింగంపంతులుగారిని వేంకటరాయశాస్త్రిలుగారు నిందించడం కూడా బడిపుస్తకములను గురించే. రవీంద్రనాథతామ్రాసుగారు ఏది హానికరమని నిందించినారో అదే ఉత్తమమైనదని శాస్త్రిలుగారున్న పరిపత్తువారున్న జ్ఞాపిస్తున్నారు. గ్రాంథికభాషలోని శబ్దములు విడిచి వ్యావహారిక భాషలోని శబ్దములు ప్రయోగించి పంతులుగారు రచించినపుస్తకాలు చిన్న బడులలో “బాలురటాత్తములు” గాను కాలేజీలలో “శాస్త్ర విద్యార్థుల పాత్తములు” గాను, విద్యాధికారులు నియమించి తెలుగు పిల్లల చేత చదివించి తెలుగువారి దేశభాష పాడుచేస్తున్నారని రెండుతరగతుల గ్రంథాలూ వేరేవేరే విమర్శించి శాస్త్రిలుగారు తమ అస్పృహోపన్యాసము రెండు భాగములుగా విమర్శించినారు. నేనున్న ఆవిభజనానుసారముగానే నావిమర్శనము రచించినాను. వారుచేసిన అపవాదములో ప్రతిఅంశమున్ను వారిమాటలతోనే ముందుగా ఉదాహరించి వెంటనే విమర్శచేసి నాప్రత్యుత్తరము ఇచ్చినాను. బుద్ధిపూర్వకముగా అసత్యము ఏక్కడాచెప్పలేదు. పక్షపాతము వహించలేదు. ప్రమాణముచూపకుండా ప్రతిపక్షులవాదము

నిండించలేదు. అబుద్ధిపూర్వకముగాచేసినతప్పులు పెద్దలుకుమింతురనినమ్మి ఈవ్యాసము ప్రకటిస్తున్నాము. మీరు రేపుడయచేస్తే చదివినిపిస్తాను.

ఆచా—బాగానేఉందిగాని, వెంకటరాయశాస్త్రిగారు గ్రామ్య భాష అంగీకరిస్తారని నమ్ములేము. వారివంటివారిబోధవల్లనే వ్యామోహము నిలిచిఉన్నది.

నాయు—పోనీండి! వారంగీకరించకుంటేమానిరి. భాషవారొక్కరి సాముకాదు, లోకులందరిదిన్ని. ఇప్పుడు వాడుకభాషలోపుస్తకాలూ, పత్రికలూ చాలా ప్రకటిస్తూనేఉన్నారు. సభలలో అందరూ, అధ్యక్షులు కూడా వ్యావహారికభాషలోనే ఉపన్యసిస్తున్నారు; యథోక్తముగానే పత్రికలలో ఆ ఉపన్యాసాలు ప్రకటిస్తున్నారు. తీర్మానములన్నీ వాడుక భాషలోనే వ్రాస్తున్నారు. యూనియన్ పంచాయతీలు తాలూకాబోర్డులు, జిల్లాబోర్డులు, మ్యూనిసిపల్ బోర్డులు మొదలయిన సంఘముల వ్యవహారము నోటనూ, కాగితమీదనూకూడా వాడుకభాషలోనే జరుగుతున్నది. రేపు ఆంధ్రరాష్ట్రము ఏర్పడ్డతర్వాత ప్రభుత్వసభలోను కాసనసభలోను రాజ్య వ్యవహారము వాడుకమాటలతోనే జరుగకతప్పదు. అప్పుడు గ్రాంథి కాంగ్రెసులో పండితులు తమబడాయి ప్రకటిస్తే రామమూర్తిపంతులు గారివంటివారు వారి అపశబ్దాలు బట్టబయలుగా వారి భాషనిమర్శించి నెల్లడిచేస్తారు. బలాత్కరముగానయినా ప్రజలందరికీ చదువు వచ్చేటట్లు చేస్తేనేకాని స్వరాజ్యవ్యవహారముసాగదు. ప్రజలందరూ గ్రాంథికాంగ్ర భాషాపండితులుకాలేరు; వాడుకభాష వారికి నేర్పిలేచాలును. వాడుక భాషలోనే అన్నివిషయములనుగురించి కావలసినంతజ్ఞానము సంపాదించ వచ్చును. పంతులుగారు చేసేహితోపదేశము నేడుకాకపోతే, రేపయినా గ్రామ్యమవుతుందిగాని కాకపోదు. బంగాళారాష్ట్రములో అయిందికాదా?

నేను—కానీండి; కాకపోనీండి. నాకుకర్తవ్యముని తోచినపని నేను చేస్తున్నాను. అది లోకమునకు హితమయినదనే నమ్ముతున్నాను

అన్ని దేశములలోను సదాచారముగనున్నదే నే నుపదేశిస్తున్నాను. మన తాతలనాటివరకున్న మనదేశమందుఁజూడ బహుకాలము మనపూర్వులు అట్లే ఆచరించివారు. అందుకు నిదర్శనముగా లిఖితపుస్తక భాండాగారములందు వ్యావహారికభాషలో రచించిన గ్రంథములు నానావిషయములనుగురించి పండితులు వ్రాసినవే వేలకొలదిగా ఉన్నవి.

నా. ఆచా—రేపు రెండోపూట వస్తాము, వ్యాసము చదివి వినిపించురుగాని నమస్కారములు. నెలవు.

నేను—చిత్తం. నమస్కారములు.

ప్రస్తావనలో చెప్పినచోప్పున కీర్తికేషులయిన కంగువూరి వీరేశలింగం పంతులుగారి గ్రంథములనుగురించి క్రివేదము వేంకటరాయశాస్త్రిలవారు కావించిన దూషణము వారి ఉపన్యాసమందు రెండుభాగములుగా విభక్తమై ఉన్నది. మొదటిభాగము “బాలరహితము” లను గురించినది. రెండోభాగము “శాస్త్రవిద్యార్థుల తెనుఁగుపాఠములను (College-Telugu)” గురించినది. మొదటిభాగము ఆరుఖండములుగా విడదీసి, ఒక్కొక్కఖండము శాస్త్రులవారు ప్రకటించినట్లే, వారిసాంతమాటలే ఉదాహరించి, దానిలోని అంశములన్నిటినీ వరుసగా ఎత్తుకొని, విమర్శించి నేనీవ్యాసమందు ముందుగా ఉపన్యసిస్తున్నాను. రెండోభాగములో శాస్త్రులవారు తప్పలనిమాషించిన శబ్దములు వరుసగా ఒక్కొక్కటి పేర్కొని దాని సాధుత్వాసాధుత్వము యథాశక్తి నిరూపిస్తాను. శాస్త్రులవారి ఉపన్యాసములోని విషయానుక్రమణమునే నేనున్న అనుసరించినందున, దానిలోనిపునరుక్తి నావిమర్శమందున్న కొంతమట్టుకు అనివార్యమైనది.

(ఈవ్యాసమందు నేనుదాహరించిన గ్రంథములలో శబ్దరత్నాకరమందు పేర్కొని వాటికి సంకేతములు తరచుగా వాడి ఉన్నాను. అవి ఏవంటే, వేదం వెంకటరాయశాస్త్రులవారు రచించినవి: క. సా.=కథా

సరిత్సాగరము; ప్రతా = ప్రతాపరుద్రీయము; ఉప; అలం = అలంకార సంగ్రహము. శి. న్యా. = శిశున్యాకరణము. ప్రత. = ప్రతకల్పములు. అముద్రీ = అముద్రిత గ్రంథచింతామణి; ఆం. చ. = ఆంధ్రులచరిత్రము. వి. స. = విజ్ఞానసర్వస్వము. ఆం. సా. = ఆంధ్రసాహిత్య పరివత్పత్రిక. ఆంధ్ర. = ఆంధ్రపత్రిక. ఆం. భా. = ఆంధ్రభాషారచనము. శ. ర. = శబ్దరత్నాకరము. ల నా. = లక్ష్మీనారాయణీయము. భా. ని. = బ్రాహ్మనిఘంటువు.)

మొదటిభాగము—బాలురపాఠ్యములు

1 చూపణవాక్యము:—ఆవిషయముల నించుక (ఇంచుకయే) ఉద్ఘాటించెద:-

“ననవిల్లుకాస్త్రంపుమినుకులావర్తించు పని వెన్నతోడఁ బెట్టినది మాకు” అని పెద్దన్న గారు చేసిన యుపదేశమును దృఢముగా నవలంబించి ప్రభుమశిష్యపుస్తకములోనే రాజకీయ విద్యాంగమునా రీక్రింది ప్రయోగములను జేయించియున్నారు:

1 జలగ, 2 దవడ, 3 జండా, 4 కాలవ, 5 మనమడు—అని మాటలు నేర్పినారు. జలగ, దవుడ, జెండా, కాలవ, మనుమడు, అని వీనివలెనే యుచ్చరించుటకు సులువగు సాధురూపములుండగా నీయసాధురూపములనే నేర్పుట యవిమృశ్యకారితగాదా?”

2 విమర్శము. తెలుగుశబ్దముల రూపములలో ఏవిసాధువో ఏవి అసాధువో నిశ్చయించుటకు ప్రమాణమేమిటి? ‘సిద్ధిలోకాత్,’ ‘శబ్దసిద్ధి లోకంబువలనం దెలియును’ అని అన్ని దేశములందున్న పండితులు అంగీకరించినారు. ఏసంఘమందైనా శిష్టజనసామాన్యమైనభాష ఉత్తమమైనదిగాను సాధువైనదిగాను అందరున్న ఎన్నుకొంటున్నారు. శిష్టజనుల పిల్లలకు ఆభాషే ఆలవడుతుంది. ఆభాషద్వారానే పిల్లలందరున్న

జ్ఞానము సంపాదిస్తారు. శిష్టవ్యవహారమునకు వ్యతిరీక్తమైనభాష వాడేవారు కూడా శిష్టలతో సమానము చేయడమువల్ల శిష్టలభాష అలవర్చుకొంటారు. బడులలోను సభలలోను శిష్టల వ్యావహారికభాష నిరంతరంగా వినబడుతూ ఉంటుంది గనుక పిల్లలూ పెద్దలూ సామాన్యమై, ఆభాష దేశభాషగా వ్యాపిస్తుంది. నేడు లోకవ్యవహారమందు రూఢమయిఉన్న శబ్దము అసాధువని ఎవ్వరికిన్నీ తోచదు. పూర్వకాలమందు ఆశబ్దము మరి ఒకరూపముతో ఉంటే, ఉండుగాక. అప్పటివ్యవహారము అప్పుడు సాధువైనట్టే ఇప్పటివ్యవహారము ఇప్పుడు సాధువు. ప్రజలకు స్వస్థాన వేషభాషాభిమానము శిష్టజనుల వేషభాషలనుపట్టే కలుగుతుంది. వారిని బుద్ధిపూర్వకముగానో, అబుద్ధిపూర్వకముగానో అనుకరించుటవల్లనే ఆవేషభాషలు అందరికీ అలవాటయి, 'దేశవేషము' 'దేశభాష' అవుతవి. అట్లే ఆచారము, నడవడి, శీలము, నుగుముమొదలైనవన్నీ ఒంటికి ఎక్కి, లెస్సగా పట్టి ఉండేవి; కాని ఎప్పుడో ఒకప్పుడు ఎరువుగా తెచ్చిపెట్టుకొనేవికావు.

అయితే వేంకటరాయశాస్త్రిలవారికి నేటివ్యావహారికభాష శిష్టలదైనాసాధువుకాదు. ఈయన 1886 వ సంవత్సరమున రచించి ప్రకటికరించిన శిశువ్యాకరణమందు మొదటిసూత్రములో 'పెద్దలు ఎట్టిమాటలకు గ్రంథములయందు ఎట్టిరూపములను వాడిరో, ఆ విషయములను దెలుపునది వ్యాకరణము' అని వ్యాకరణశాస్త్రలక్షణము చెప్పినారు. కాని 'పెద్దలు' అనగా ఏవరో, 'గ్రంథములు' అనగా ఏవో స్పష్టముగా చెప్పినారుకారు. జ్యోతిశశాస్త్రం నైద్యశాస్త్రము మొదలయినవిద్యలు తెలుగున వివరించినవారు, స్రబంధములకు టీకలు వ్రాసినవారు, రామకీర్తనలు రచించినవారు పెద్దలు కారా? వారురచించినవిగ్రంథములుకావా? అవివ్యావహారికభాషలోనేఉన్నవి. మనతాతముత్రాతలనాడు బాలుర పాత్రములు రచించిన రావిపాటి గురుమూర్తిశాస్త్రిలుగారు, ఉదయగిరిశేషయ్యగారు పెద్దలుకారా? వారి పుస్త

కములు దుష్టగ్రంథములూ? సురుక్మాత్రిశాస్త్రీగారి పంచతంత్రము 1884 వ సంవత్సరము మొదలుకొని 40|| లు బడిపిల్లలచేత ఉపాధ్యాయులు చదివించే వారు. చిన్నయసూరిగారి నీతిచంద్రిక ఆదర్శమై నెలకొన్న పిమ్మట ఆగ్రంథములూని భాష ఆవరణీయమై అంతకంతకు వ్యావహారిక భాషయైవల విద్యము పుట్టించినది. అయితే సూరిగారుగాని, వారిశిష్యులుగాని, వేటివరకున్న “పెద్దలగ్రంథములందు తెలుగుభాషలూని మాటలకన్నిటికిన్ని యెట్టి రూపములు వాడిరో” తెలిసేటట్టు అనుశాసనము నిరవశేషముగా చేయలేదు. ఆంధ్రసాహిత్యపరిషత్తువారు బృహదాంధ్ర నిఘంటునిర్మాణమే పూనుకొన్నారట; గాని బృహదాంధ్రవ్యాకరణ నిర్మాణము ఇప్పటికిన్ని తలపెట్టలేదట.

ఇప్పుడు మన తెలుగుదేశమందున్న రెండుకోట్లమంది తెలుగువారున్న వాడుకలూనున్న తెలుగుమాట లన్నిటిలోను వేటిరూపములు “పెద్దలు” “గ్రంథములలో” వాడినచొప్పున ఉన్నవో, వేటిరూపములు అచొప్పున లేవో తెలుసుకొని సాగుతాసాగుత్వము నిశ్చయించుకొని అసాగువులు పరిత్యజించి సాగువులు అలవర్చుకోవలసి ఉన్నదట! ఇట్టి దేశభాషా సంశోధనము సాధ్యమో అసాధ్యమో విషేషులు ఆలోచింతురుగాక. శాస్త్రులవారి ప్రమాణముచొప్పుననే నాకు వల్లనయి నంతమట్టుకు వారుకావించిన దూషణము యుక్తమో కాదో విచారిస్తాను.

(1) ‘జలగ’ తప్పనుటకు కారణము కనబడదు. ఇది సం. “జల (లూ) కా” నుండి వచ్చినది. మొట్టమొదట ‘జలుగ’ గావుండెనేమో? ‘జ’ కారముతప్పట! ఏమి? ‘జటా’ నుండి ‘జడ’రాలేదా? ‘చంద్ర’ శబ్దమునుండి చందురుడు రాలేదా? పెద్దలలోపెద్దపెద్ద తిక్కన, భారతము, శాంతి పర్వము (ఆ. 2. 398) లో ‘జ’ కారయుక్తముగానే ‘జలగ’ వాడినాడు. ఆ జకారము యతిస్థానమందున్నది. చూడండి:—‘క’. జలగదిగినట్టు గొవగ జను నిల సొమ్మతో; కేర-లో ఈశబ్దమున్ను ఈప్రయోగమున్ను ఉన్నవి.

శాస్త్రులవారు సాధువని చెప్పిన 'జలగ' శ-ర-లో లేదు. బ్రా. ని. లో ఉన్నది. అయితే ఆ నిఘంటువునిండా "గ్రామ్యభాషే" గదా, శాస్త్రులవారికి అది సమాజమువ్రతుందా? అయితే నాకు సంతోషమే. ఇకను శాస్త్రులవారి నిదానము చొప్పున బలుపునాడిగల గ్రంథములందుగూడా 'జలగ' ఉన్నది. వి. స. లో (చూ. విన్నపము పుట 10). 'జలగలు' ఆంధ్రపత్రిక (4-1-23) లో సర్ త్యాగరాయశ్రేష్ఠిగారి ఉపన్యాసమందు "మంత్ర లీయవ్యోగములను జలగలు పట్టుకొనినట్లు" అని ఉన్నది. ఇప్పటికవులలో మిక్కిలి ప్రఖ్యాతి పొందిన తిరుపతివేంకటేశ్వరులు తమ దేవీభాగవతమందు (1-367) "చ. జలగ శరీరముం బొదివి చయ్యననెత్తురు క్రోలుభంగి" అని తిక్కన వలెనే 'జలగ' ప్రయోగించినారు.

(2) 'జండా':—తప్పట! శ-ర-లో 'జండా' 'జెండా' రెండున్నూ ఉన్నవి. ఇది హిందీ 'ఝండా' నుండి తెలుగులోనికి వచ్చినది. సం. 'జయ' తెలుగు 'జే' అనిన్ని 'జా' అనిన్ని రెండురూపములతో ఉన్నది. రెండున్నూ పెద్దలు వాడినారు. శ-ర-లో 'జా' లేదు. లేకుంటే ఆలోపము నిఘంటువు దోషముగాని శబ్దముయొక్క దోషముకాదు. వరాహపురా. (1-148)లో నందిమల్లన 'జా పరమేశ్వరా యనిన - జంతువులన్నియు' అని యతిస్తానమందు 'జా' ఉంచి వాడినాడు.

(4) 'కాలవ'—శ. ర. లోలేదు గాని బ్రా. ని. లోఉన్నది. ల. నా. లోకూడాను; బలుపునాడిగల వి. స. లో. 1332 వ పుటలో కనబడుతున్నది. రంగయ్య సెట్టిగారు తెలుగుసీనత్ కోడ్ 432 వ సెక్షనులోవాడినారు. మరాఠీభాషలోకూడా 'కాలవా' అని అంటారట! నేనుకాలువ అనేవాడుతున్నాను గాని 'కాలవ' నేను తప్పనలేను. లోకమందున్నది.

(4) 'దవడ'—తప్పనుటకు ప్రమాణమేమిటి? 'దవుడ' :దొడ' అని. శ, ర. లో ఉన్నదిగాని, దవడ లేదు. అదినిఘంటువుదోషము. 'అవల'అవుల 'బొల' చేర్చినవారు 'దవడ, దవుడ, దొడ' కూడాచేర్చుకోవలసిఉండెను. ఆం.

భా.(11, 148) లోను ద్విరూపకోశములోను ల. నా, లోను 'దవడ' ఉన్నది. విక్రమాంకదేవ చరిత్రమందు తిరుపతి వెంకటేశ్వరకవులు వాడినారు (చూ. పు. 46). సులభవ్యాకరణమందు వావిలికొలను సుబ్బారావుగారు తాలు పులు-దవడలు - వీనియందుబుట్టినయక్షములు(?) తాలవ్యములు అని అను శాసించినారు. బలుపునాడిగల వి. స. (పు708) లోను, చిలకమర్తి లక్ష్మీ నరసింహముగారి 'విశోదముల' లోను (పు18) అనేక గ్రంథములలోను పెద్దలు వాడిఉన్నారు. 'దవడ' సం. దంష్ట్ర - ప్రా-దానో-సుంశివచ్చినది. అయితే సంస్కృతశబ్దముతెలుగు దౌంష్ట్ర అనిగాని దౌష్ట్ర అనిగాని సాధారణముగా ఉచ్చరిస్తారు. మాటకు, చిలకమర్తి లక్ష్మీనరసింహముగారు క్రొత్తగా రచించిన రామాయణసంగ్రహమందు (చూ. కిష్కి. 22) దౌష్ట్రలు జూచిఅని కనబడుతున్నది. ఇట్టిఉచ్చారణకారణముగా దవుడ అనేరూపము రావచ్చును. మడికిసింగన వాసిష్ఠరామాయణమందు, జ్ఞా - ప్రాసముగా, 'సౌజ్ఞాన్యములు' అని కందపద్యములో ప్రయోగించినాడు. సంజ్ఞా సరిగా తెలుగువారు నేడు ఉచ్చరించరు. ఓఢ్రులు యథావిధిగా పలుకుతారు. అట్టిఉచ్చారణనుండి సన్న అనేరూపమున్ను నైంగ్య అనే ఉచ్చారణమునుండి 'నైగ, అనేరూపమున్ను తెలుగుగ్రంథములలోనికి వచ్చినవి. నేడు 'సౌగ్య, సపుగ్య' అనేవి కనబడుతున్నవి. నేటితాకికభాష నేడు సాధువనేవారు నేటిశబ్దరూపములు వాడుతారు. పాతరూపములే కావలెననేవారు నెడకి తెలుసుకోవలెను. మనశాస్త్రులవారు వి. సా. లో 'ఆవలించు' వాడినారే (చూ. పు. 213. 398). ఇది 'దవడ' వంటిదేకదా. అయితే, ఇది శ. ర. లో లేదు. లేకుంటేనేమి? ల. నా. లోనున్ను, ఆం. భా. లోనున్ను ఉన్నది; లోకములోఉన్నది; ఆంధ్ర వాల్మీకి రామాయణమందున్నది (బాల. 479). ప్రాచీనులయినపెద్దలు గ్రంథములందు 'ఆవులించు' అనే వాడినారు. ఈ కాలపు పెద్దలు 'ఆవలించు' అనివాడుతూ ఉన్నారు. మనశాస్త్రులవారు వాడినశబ్దము నేటి వాడుకనుబట్టి సాధువు, పూర్వుల వాడికనుబట్టి అసాధువు.

(5) 'మనమడు'—అసాధువట! ఎందుచేతనో! 'మనమడు' 'మనమరాలు' అని నేడు లోకమందు అందరూ అంటున్నారు. శ. ర. లో లేకున్నా ల. నా. లో నున్నది. నవలలలోను నాటకాలలోను, కనబడుతున్నవి. అయితే ఇవి పెద్దలగ్రంథాలు కావంటారు శాస్త్రులవారు. వసుచరిత్ర పెద్దల గ్రంథాలలో చాలాచాలా పెద్దదిగదా; అందులో (ఆV 35) "భవ్యగుణ మంజి మనమరాలి మానసమున మనమరాలి మనమరాలి వివాహసంశ్రమముఁ జూడ" అని, రామరాజధూషణుడు 'మనమరాలు' శబ్దముచిత్రరచనలో సమత్కరముగా పొందుపర్చినాడు. "సవ్యవహరగతములగుటంజేసి యగ్రామ్యములును బ్రయోగార్హములును ననుతలంపున రామరాజధూషణుడు ప్రయోగించియుండునని తోచుచున్నది" అని దీనిని గురించిన్ని, ఇట్టివే మరికొన్నిటిని గురించిన్నీ, బ్ర. శ్రీ. వజ్రుల చినసీతారామస్వామి శాస్త్రులవారు తమవసుచరిత్ర విమర్శనమందు వ్రాసినారు. పుమారి సీతారామశాస్త్రుగారు 1834 సం॥ లో రచించిన ప్రశ్నోత్తరవ్యాకరణమందు ఏకాదిశబ్దములలో 'మనమడు' అనే రూపముగలశబ్దము పేర్కొన్నారు. (అజంతప్రకరణము, 49 వ ప్రశ్న.) కృష్ణజన్మఖండమందు శ్రీ గోపినాథ వేంకటకవీంద్రులు "ధాతకు, నృనమడవౌట" అని వ్రాసినారు (ఆ. 4. పు. 212). వేంకటరాయశాస్త్రులవారి నిదానమునుబట్టి ఆం. చ. లో "బలు పునాడి" అడుతున్నదట. కనుక, ఆగ్రంథమండే (1, 86, 142, 194, 271.) నాలుగుపుటలలో నాలుగువోట్ల. 'మనమడు' బలిసిఉన్నదని తెలుసుకొని పండితభిక్షుకులు ఇట్టిరూపములు భాషాదేవికి రోగలక్షణములని తలంచుకుందురుగాక. ఇవి గ్రంథములలోవాడుట 'అవిమృత్యుకారిత' అని శాస్త్రులవారు అన్నారు; కాని, సాధువయిన శబ్దములను అసాధువులని దూషించడమే అట్టిదనవలెను. తిక్కనవంటి కవీశ్వరుడు భారతమువంటి గ్రంథములలో యతిస్థలమందు జ ఉంచి, జలగశబ్దము ప్రయోగించి ఉండగా, 'బాలురపొత్తముల'లో ఆశ్చర్యమువాడితే రాజకీయవిద్యాంగమువారు సరస్వతికి విష్ణు

ప్రయోగము చేయించినారని దూషించేవారు ఎట్టినిమగ్నకులో పక్షపాతము లేకుండా ఆలోచించగలవారు చెప్పగలరు.

“జొన్న కంకెకు నూఁడు ఉండునా?”—“కంకె” యేమి? “కంకి” యనిరూపము. ఈపుస్తకములోనే—కంకులను కోయును—అని యికారాంత శబ్దముగాను బ్రయోగమున్నది. “పెంకుడుఇల్లు” ఇందు “డు” ఏమి? పెంకు టిల్లు అనరాదా? “శనగలు”—“సెనగలు” సాధురూపము. పామరులు “కెనిగలు” అందురు. పామరతరులు “కెనిగెలు” అని ఎత్వాంతము చేయుదురు. కెనిగెలన్నందులకు నాగుమాస్తాను బ్రాహ్మణునొకనిని నేను తజీమి వైచితిని. “ఊసరవిల్లి” యట—వెల్లిగాని విల్లిగాదు. ఒక్క “గెలుచు” ధాతువునకు వచ్చిన పాట్లు కనుఁడు:—ఎవరు గెలిచెనో (గెలుచు ప్రకృతి) “నేనుగెలవలేనా” (గెలచు ప్రకృతి), “పందెము (?) గెలచెను” (గెలచు ప్రకృతి), “గెలుపుకలుగును” (గెలుచు ప్రకృతి)—అన్నిటను గెలుచే ప్రకృతిగా నుండరాదా?

విమర్శనము:—(1) ‘కంకి’ ‘కంకె’ ‘కంకులు’ ‘కంకెలు’ లోకములో ఉన్నవి. అట్లే ఏ. వ. ‘పల్లి’ ‘పల్లె’ ఉన్నవిగాని, పల్లెలు మాత్రమే బ. వ. వాడుకలో కనబడుచున్నవి. ‘పల్లులు’ లేదు. ‘ఏతే’ పల్లితప్పా? ‘చెఱకుంబల్లి’ అని ప్రాచీన తామ్రశాసనమందున్నది. సంపఁగె. సంపెగ, గరిటె, గరిట, గగ్గెర, గగ్గిర. పీకె, పీక, ఈకె, ఈక, తొట్టె, తొట్టి, తొట్టెల, తొట్టిల, గెంపెము, గింపెము, చిత్తకార్తై, చిత్తకార్తి, కోరిక, కోరిక, కోరికి, పోలిక, పోలిక, పోలికి, ఒకతె, ఒకత, ఒకతి. ఇటువంటివి భాషలో వందలకొలదిగా ఉన్నవి. ఎవరికి ఏది అలవాటయితే అది వాడుతారు. కవులుతమ కుదితమని తోచినట్లు వ్రాసినారు; వ్రాస్తున్నారు. వేంకటరాయశాస్త్రిలవారు హితోపదేశములో నెమలి (71) అనిన్ని, క. సా. లో. వదిసె (పు. 170), చెడిసె (పు. 444) అనిన్ని వ్రాసినారు. శ. చ. లో. నెమలి, చేర్చలేదు; ‘నమిలి’ ‘నెమిలి’ సాధువులని ఉన్నది; ‘వదిసా

లేదు 'వదిన' మాత్రమే ఉన్నది. అయితే, 'వదిన' తప్పా? ల. నా. లో. ఉన్నది. శ. ర. లో: 'చెడిపె' లేదు. చెడిప. మాత్రమేయున్నది. అందుకు ప్రమాణముగా కాశీఖండము (ఆ. 2. ప. 72) "లోని చెడిపతోఁ జాలపా రామి నేయజనదు" అని యుదాహృతమయి ఉన్నది. ల. నా. లో. ఈ ప్రమాణమే చూపించి 'చెడిప' శబ్దమున్న దానితోపాటు 'చెడిపె' రూపాంతరమున్ను చేర్చుకొన్నారు. అయితే, వావిళ్లవారు ముద్రించిన కాశీఖండములో 'చెడిపె' అని ఉన్నది; కాని, శ. ర. లో. ఉదాహరించి నట్టు 'చెడిప' అని లేదు. నావద్దనున్న తాటాపపుస్తకములో "చెడిపితోడను బోరామినేయవలదు." అని ఇకారాంత రూపమున్నది. ఇట్లు "చెడిప, చెడిపి, చెడిపె" అని చూడురూపములు కంటికి కనబడుచున్నవి. వాటిలో ఏదిసాధువు? సాధుత్వాసాధుత్వము నిరూపించుటకు ప్రమాణమేమిటి? శ. ర. లో. 'సంపెయ, సంపంగ' మాత్రమేయైత్తుకొన్నారు. ప్రభావతీ ప్రద్యుమ్నములో యతిస్థానమందు 'ప' గలిసి 'సంపంగి' అని ఉన్నది. (చూ. 11, 78) వేంకటరాయశాస్త్రిలుగారు 'కొమరిత' అని 762-వ పుట లోను 'కొమరితె' అని 758 పుటలోను క. సా. లో వ్రాసినారు. ఇవి వారి, 'వ్రతకల్పముల'లో మాడా ఉన్నవి. శ-ర-లో మొదటిదేకాని రెండవరూపములేదు. ల. నా. లో రెండున్ను ఉన్నవి. చాలా చోట్ల వ్రతకల్పములలోను (చూ. 68.) తక్కినగ్రంథములలోను శాస్త్రిలుగారు ప్రయోగించిన 'గాడిదె' శ-ర-మే ప్రమాణమయితే తప్పవుతుంది. ల. నా. ప్రమాణముగా అంగీకరిస్తే సాధువు. ఆకాశకారులు ఎందుకు చేర్చినారు? లోకములో ఉన్నది కనుకనే. చిన్నయనూరి నీతిచంద్రిక మొదటి మూర్పులలో 'గాడిదె' చాలాచోట్ల ఉన్నది; గాని ఈ రూపము శ-ర-లో లేనందున నేటిమూర్పులలో 'గాడిద' అని పరిష్కర్తలు దిద్దివేసినారు. ఇప్పటి నీతిచంద్రిక చిన్నయనూరిరచించినట్లు లేదు. క-సా-లో 'సంకిలి' (పు. 211) 'సంకిళ్లు' (44-88) తరుచుగాను 'సంకెలలు' (62)

అరుదుగాను రెండురూపములు కనబడుతున్నవి. మొదిటిది ఏకోశమందున్న నాకు కనబడలేదు. 'సంకల' 'సంకలియ' శ-ర-లోను ల-నా-లోను ఉన్నవి. లోకములో 'సంకిష్ట' 'సంకెష్ట' బహువచనమందు వాడు తున్నారు. ఏ. వ. రూపము నేను వినలేదు. బ్రా. ని. లో 'సంకల' ఏ. వ., 'సంకిష్ట' బ. వ. అని ఉన్నది. కనుక 'సంకలి' శబ్దము 'సంకిష్ట' అనే బ. వ. రూపమునుండి శాస్త్రులుగారు సాధించినదిగా కనబడుతున్నది. ఇదే కృతకభాష; అనగా వాస్తవమయిన వర్తమాన వ్యావహారిక భాష కాదు వాస్తవమయిన ప్రాచీనకావ్య భాష కాదు. నాగపూడి కుష్మసామయ్యగారి గ్రాంథికాంధ్రముమాడా ఇట్టిదే. వారి భారతసారమందు 'సంకిలెలు' అని ఉన్నది. ఇట్టి అపశబ్దములు వాడుట నిజముగా విషప్రయోగమవుతుంది. వాడుకలో ఉన్నవి లౌకికములు. "లోకేవిదితా లౌకికాః."

లోకములో ఉన్న శబ్దమును కోశములోగాని వ్యాకరణములోగాని చేర్చుకోకపోతే కోశమున్ను వ్యాకరణమున్ను తప్పులవుతవిగాని శబ్దము తప్పు కాదు. పరమప్రమాణముగా గ్రహించదగిన కోశముగాని, వ్యాకరణము గాని తెలుగుభాషకు ఇప్పటికింకా ఒకటి పుట్టలేదని అందరున్న ఎరుగు దురు. ఉన్న మట్టుకైనా అవి పెద్దపెద్దపండితులకే ఉపచరించడములేదు. సామాన్యులు కోశములు, వ్యాకరణములు ఎన్ని ఉన్నవో అన్నిన్నీ దగ్గర పెట్టుకొని ఒక శబ్దము సాధువో కాదో అన్నిటిలోనున్న వేదికి చూచి తెలుసుకొని నరీవ్రాస్తారా? దేశభాషమట్లాడినప్పుడు. గాని వ్రాసినప్పుడుగాని దేశస్థులు ఇంతప్రయత్నము చేయవలసియుంటే లోకవ్యవహారము సాగుతుందా? ఎంతో గొప్ప పాండిత్యము గలవారని ప్రఖ్యాతి పొందిన వేంకటరాయశాస్త్రిగారికి 'జలగ' శబ్దము సాధువని తెలియలేదు సరిగదా మరిఒకరు ఆశబ్దము ప్రయోగించునప్పుడు ఆలోచించకుండా అది ఆసాధువని నిందించుటకు సాహసించినారుగాని శ. ర. మైనా చూచి

నారుకారే! అది చూచిఉంటే, తిక్కనప్రయోగమట్లున్నదని తెలుసుకొని ఉండురుగదా! నిష్కారణముగా ఒకరిని నిందించినారన్న నిందకు పాత్రులు కాకపోదురుగదా! తమ అలంకారసంగ్రహమునందు శాస్త్రులవారు “క. ఆరయ నద్భుత మిధ్యా, శూరత్వోదార్యరచనచోటునత్యుక్తిన్” అని తిరిగి పుట లో అత్యుక్తికి లక్షణము వ్రాసినారు. శ. ర. లో ‘చొచ్చు’ ధాతువున్నది; గాని ‘చొటు’ లేదు (చొరు అయినారేదు). చిన్నయ నూరి బాలవ్యాకరణ నూత్రము వారి జ్ఞప్తియందుంచుకోవలసి ఉండెను; లేకుంటే, గ్రంథమువ్రాసినప్పుడైనా చూడవలసి ఉండెను. ఇది వ్యాకరణ హరికభాషలోని శబ్దము కాదు. గ్రాంథిక భాషలో ‘చొచ్చు’ ధాతువుకు ముత్తుపరంబగునపుడు మాత్రము ‘చొరు’ అగును. ఉ. చొరడు, చొరుము. పోనీ! గ్రంథములలో ప్రాచీన కవులు ఏలాగున వ్రాసినారో తెలుసుకొన్నారా? నేనెరిగింత మట్టుకు ఏగ్రంథములోనూ ‘చొటు’ అని కానీ, ‘చొరు’ అని కానీ ప్రాచీనకవిప్రయోగము ఒకటైనా కనబడ లేదు. రాజమహేంద్రవరము గవర్నమెంటుకళాశాలలో ఆంధ్రపండితులుగాఉన్న, బ్ర. శ్రీ. మల్లాది సూర్యనారాయణశాస్త్రిగారు ‘శరణు చొచ్చుము’ అని తాము నిరుసురచించిన భాసనాటక కథలలో (199 పుట) ప్రయోగించినారు. ఆంధ్రపండితులయినవారు బాలవ్యాకరణము చదివిన వారని అనుకోవలెనుగదా? చదివినఫలమేది? వ్యాకరణములో అనుశాసించిన మట్టుకైనా సాధువైన గ్రాంథిక భాష పెద్దపేరుగలపండితులకే అలవడలేదు. భారతము తిరిగి తెనుగున రచిస్తూఉన్న బ్ర. శ్రీ. శ్రీపాద కృష్ణమూర్తి శాస్త్రిగారు-కవిరాజువిరుదాంకితులు, ఆదిపర్వములో ‘చొరి’ అని (ఆ. 5. ప. 4.) చొరినన్ అని (ఆ. 10. ప. 251) ‘చొటిలిని’ అని (ఆ. 7. ప. 72) అనేకపద్యములలో ప్రయోగించినారే! ఇవి కోశమునకున్న వ్యాకరణమునకున్న ప్రాచీనకవిప్రయోగములకున్న విరుద్ధముగా, నాకే కాక, అనేక పండితులకుమాడ కనబడుతున్నవి. ఏశబ్దమయినా ఇప్పటి

లోకవ్యవహారమునుగానీ పూర్వకపుల వ్యవహారమునకుగానీ అనుసరించినట్టయితే, సాగునైనవర్తమాన వ్యావహారికభాష అనికాని సాగునైన ప్రాచీన కావ్యభాష అనికాని అంగీకరించుటకు యోగ్యమవుతుంది. ప్రాచీనకావ్య భాష వ్యావహారికభాషకంటె వేరుగా ఉన్నంతమట్టుకు దానిలక్షణము ప్రాచీనకావ్యములు లెస్సగా చదివి నేర్చుకొని అభ్యసించి అలవాటుచేసికొన్న వారికేకాని ఇతరులకు వాటిలో వ్యత్యాసము నిస్సందేహముగా బోధపడదు. మనము చదువుతూఉన్న ప్రాచీనాంధ్రకావ్యములలోనిపాఠములన్నీ నిర్దుష్టములుకావు. మనము చదువుకొన్న వ్యాకరణములు సంపూర్ణములుకావు, నిర్దుష్టములున్నకావు. మన కున్న కోశములున్న అట్టివే. చక్కగా రచించినవ్యాకరణము, కోశము ఉన్నా వాటిసాయమున ప్రాచీనభాషలో మనము రచింపబూనుకొనుట అతిసాహసము. నాఅభిప్రాయము స్పష్టపర్చుటకు ఒకఅంశము నివర్తనముగా చూపిస్తాను. చనుదెంచు, అరుసదెంచు, అనుదెంచు, పోవుదెంచు మొదలయిన క్రియలు అనేకము ప్రాచీనభాషలో ఉన్నవి. వీటిలో 'తెంచు' అనుబంధముగా ఉన్నది. వీటికి ముక్తుపరమైనప్పుడు 'తే', 'తేరు' లగునని (బాల. క్రి, ౧౧౩) వ్యాకరణమం దున్నది. చొచ్చు, పుచ్చు, తోచు, మొలచు. వగచుమొదలయిన చు కారాంత క్రియలకు 'తెంచు' అనుబంధముగా చేర్చినప్పుడు ఆ చువర్ణము లోపించుననిమాడా వ్యాకరణమందున్నది (బాల. క్రియ. ౧౧౨). ఈ లక్షణము స్పష్టముగా ఉన్నా శ-ర-లో 'వగదెంచు' దే. ప్రే. వగదెగు జేయు, పరిష్కరించు అని అర్థము చెప్పి 'వగదెగు' దే. అ. క్రి. (వగ + తెగు) పరిష్కృతమగు అని కృతక శబ్దము కల్పించి చేర్చినారు. ఇది వాస్తవముగా వగచు + తెంచు = వగ తెంచు. శ-ర-లో ఇచ్చిన ప్రయోగమందున్ను, ఇతర ప్రయోగములందున్ను శ-ర-లో చెప్పినఅర్థము పట్టదు. వ్యాకరణము రచించిన చిన్నయమూరిగారు నీతిచంద్రికలో 'పుచ్చు,' వాడవలసినచోట 'పుతెంచు'

‘పుత్రైంచు’ వాడవలసినచోట ‘పుచ్చు’ ప్రయోగించినారు. మన వేంకట రాయశాస్త్రులవారు శృంగారనైషధ వ్యాఖ్యానమందు (చూ. V. 101) “వాగ్భాను... ఒకమానవేంద్రు సమక్షమునకు నిందు బింబాస్యః దోతైంచి యిబ్బలనియె” అని మూలమందు పాఠమిచ్చి టీకలో “తోతైంచి = తోడి తెచ్చి” అని అర్థము చెప్పినారు. నావద్దనున్న రెండు శాటాకు పుస్తక ములలోనున్న మూలమందు ‘తెచ్చి’ ఉన్నదిగాని ‘తైంచి’ లేదు. ఈ అర్థమందు ‘తోతైంచు’ అనే రూప ముండదు. అసంభవము. తోచు + తైంచు = తోతైంచు (కానవచ్చు; అభిముఖమై కనబడు). శ. ర-లో ‘తోతైంచు’, ‘తోతైచ్చు’ వేరువేరు శబ్దములుగానే యున్నవి. నైషధ మందే VIII. 91 వ పద్యములో ‘దినయావనంబు దోతైంచె’ అని యున్నది. అక్కడ ‘తోతైంచెను = కనబడినది’ అని శాస్త్రులవారు అర్థము వ్రాసినారు. బిందువు మాత్రము తీసివేసినారు. ఆగ్రంథమందే III. 11 లో ఏనుడెంచుచో = పోవు సమయమున అని తైంచు స్వార్థమందున్నట్లు అర్థము చెప్పినారు. కాని అక్కడ కథాసందర్భమునుబట్టి ‘వచ్చు’ అని అర్థమే పొసగి ఉంటుంది. ‘పోవు’ అని చెప్పుట తప్పు. ఇంద్రుడు నారదుని అడుగుతున్నాడు—యద్ధములో చచ్చిన రాజులు మాయంటికి (అనగా స్వర్గమునకు) అతిథులుగా రారేమీ? అని. ఇట్టిసందర్భమందు ‘పోరేమీ’ అని అనగూడదుగాదా?

ఇట్లు ఈప్రాచీనాంధ్రశబ్దములు సరిగా తెలుసుకోలేక అకటావికట ముగా అవి ప్రయోగించడమేగాక వాటిరూపములు మార్చి పాడుచేయ డముకూడా జరుగుతున్నందుకు ఇప్పటివారి గ్రంథములనుండి కొన్ని దృష్టాంతము లుదాహరిస్తాను. శ్రీపాదకృష్ణమూర్తిశాస్త్రులవారి శ్రీకృష్ణ భారతమందు “రమ్ము నను బాహుబలాధ్యునిఁ దాడు దెంచగన్” (సభా 11. 307) వావిలికొలను సుబ్బారావుగారి ఆంధ్రవాల్మీకి రామాయణము నందు “అంగదుఁ డంతటియనడయే రిత్తయేకేరుటకు” (సుంద 1890).

కూచినరసింహంగారి గౌరాంగచరిత్రమందు “కృష్ణుని... ఏతెంచుమని వేడి రాదు” (భా. II. ఆ. XI. 144). నందిరాజు చలపతిరావుగారి సావిత్రి (కృ) లో ‘కర్మాణము కల్యాణముని నారదుఁ డేతేరెను’ (పు. 15) నడిం పల్లి వేంకటహనుమంతరావుగారి సాహసికలో “రాగవల్లరి లీలావతిగృహ మున కేతెంచగనే” (పుట. 66.) నేతి వేంకటసుబ్బయ్యకాస్త్రీగారి ధర్మజ రాజనూయములో రెండుచోట్ల ‘అరుగుదేరునిజసుమారునకు’ (పు. 42 మొదటిపూర్వ, 40 రెండోది) క్రతువుపక్రమించునాటికి ‘మీనాటికి మరల నరుగుదేరునాడ’ (89. 84). నాగపూడి కుప్పసామయ్యగారి భారతసార మందు తెచ్చుధాతువిట్లే ప్రయుక్తమైనది. ‘కల్లుదేరునెపంబున నైరంధ్రి నాయుంటికిఁ బంపుము’ (పు. 144) దుగ్గిరాల గోపాలకృష్ణయ్యగారు కాంగ్రెస్ సప్తాహమునందు “ఆంధ్రదేశమున కరుదెంచునన్న ధర్మజ్ఞులగు నాయకభిఖామణులకు అన్నముబెట్టి బిల్లు చేతి కీయవలసినదేనా?” (ఆంధ్ర పత్రిక ది 6-12-23). ఆంధ్రపత్రికలో ఇవి లేఖకుల జాబులలోనేకాక, సంపాదకీయవ్యాసములందు సయితము, తరుచుగా ఇట్టిప్రయోగములు కన బడుతూ ఉన్నవి. (చూ. తే 20-11-22 సంచికలో) ‘అరుగుదెంచక మానదు’ అని రెండుచోట్ల, (తే. 4-1-23 ది లో) ఏతెంచగ అని, (తే 29-1-24 ది.లో) ‘స్వరాజ్యసిద్ధి నాటంకపరుచుట కేరికిని పీలులేని పరిస్థితులు త్వరలో నరుదెంచకమానవు’ అని. ప్రజాస్వామికపరిపాలనాభి లాషగల పత్రికాధిపతులు గ్రాంధికాంధ్రమురాని ప్రజలకోసము ప్రకటిస్తూ ఉన్న తమపత్రికలో ప్రజలకు సుపరిచితమయిన భాషకుమారుగా కృతక భాష వాడడముచూస్తే గ్రాంధికాంధ్రభాషావ్యామోహముయొక్క ప్రాబ ల్యము, ప్రభావము అప్రతిహతముగా ఉన్నట్లు కనబడుతున్నది. ప్రరూఢ మూలమయిన దురభ్యాసము, దురాచారము పండితులయినా విడిచిపెట్ట రేరుగదా! ‘రాకమానదు’ అనుటకు మారుగా ‘అరుగుదెంచకమానదు’ అను నది దురభ్యాసముకాక మరేమిటి? పామరులను మోసపుచ్చడముకాదా?

(2) 'పెంకుడుఇల్లు' తప్పన్నారు. విసంధి వివేకము రచించిన శాస్త్రులవారు క. సా. లోని పడకయిల్లు (401.443) మొదటిపూర్వులోనే 'పడుకటిల్లు'గా వ్రాయవలసిఉండెను. క. సా. లోని 'మూకుడుపడుమ బొక్క'లో (478) తప్పుకాదా? మూకుటినడిమి బొక్క అనవద్దా? శ. ర. లో. 'లోప' రెండవఅర్థము 'రథసేకముమీఁది చట్టపుఅంచు' అని విసంధిగా ఉన్నది. 'పెంకుపాడుఅవతల' కొండవీడుఅవతల' మొ॥ ఆంధ్రపత్రికలో కనబడ్డవి. వి. స. నిండా ఇట్టిప్రయోగము లున్నవే.

కృతకభాషలో విసంధివివేకమేకాదు. ఏవివేకమయినా కృతకమే. అది ఒక్కలాగున ఉండదు. 'ఎల్లవి' (భీష్మ, 1.65) 'ఎల్లయవి' (ఆను. IV 165) అని తిక్కనవాడినాడు. ఆఅర్థమందు నేడు లోకులు 'ప్రతీది' అంటున్నారు. ఆంధ్రపత్రికలోని జాబులలో కనబడుతున్నది. మనశాస్త్రుల వారు ఈరూపము గ్రామ్యమని కాబోలు 'ప్రతీది' అని (అలం. పు. 2) పద్యమందే ప్రయోగించినారు. ఎవరో జ్ఞప్తియందులేదు, 'ప్రతి యది' అని ఈమధ్యనే వ్రాసినారు!

(3) 'శనగలు' తప్పట! క్రా. ని. లో ఉన్నదే. బలుపునాడి గల వి. స. లో కూడా ఉన్నదే (పు. 315). "శనిగలు" అన్నందులకు నాగుమాస్తాను బ్రాహ్మణునొకనినితఱిమివైచితిని అని శాస్త్రులవారు తమగ్రామ్య ద్వేషము నెల్లారిసభలో వెల్లడిచేసుకొన్నారు. ఈగుననే స్విఫ్ట్ అనే ఇంగ్లీషుపండితుడు 'మాబ్' అనే ఇంగ్లీషుమాట వాడినవారిని కొట్టబోయే వాడట. అతడు ఉడుక్కొనుండాచేయుటకు అడిసన్ తనపత్రికలో ఆశబ్దము గ్రామ్యమని ప్రకటించినాడట! గాని లోకమందంతటా ఆశబ్దము వ్యాపించి ఆకాలమందే సాధుత్వముపొందినది. కొండ వెంకటప్పయ్య పంతులుగారున్నూ పురాణపండ మల్లయశాస్త్రులుగారున్నూ తమయింటి పేర్లు ఆకారాంతములుకావని వాదించినా, వారిబంధువులున్నూ లోకులున్నూ ఆకారాంతముగానే వాడుతున్నారు. 'శెనిగపప్పు' అని వై. హను

మంతరావుగారు రచించిన సోమశేఖరవిజయమునందున్నది (పు. 98). ఈ గ్రంథమునిండా ఎన్నో అపశబ్దాలున్నవి; అయినా, కట్టమంచి రామలింగారెడ్డిగారున్ను, రా. సా. సుమ్మనూరి వేంకటరంగారావుపంతులుగారున్ను దానిని మెచ్చినారు; ఇదికాలేజివిద్యార్థులకు ఈసంపత్సరము పఠనీయగ్రంథము! పినాకిని పత్రికలో ఒకవిలేఖరి 'చెనిగపంట', 'చెనిగబుడ్డలు' వాడినాడు. ఇదిసం. చణకశబ్దమునకు అన్నిటికంటే దగ్గరగా ఉన్నది. వాడుకభాషలో వైవిధ్యముండుట వైయాకరణులకు వింతగా ఉండదు. దేశాంతరమందున్న వివిధశబ్దరూపములు పాణిని అనుశాసనమందు ఉన్నవి. శవర్ణము తెలుగులోలేదని కాస్తులివారి సిద్ధాంతముగాబోలు! 'శనివారము' 'శరణు' తత్సమములా? తద్భవములా? శలవు, శిస్తు, డిశంబరు. తెలుగులోచేరినవి. 'శాలువు' తప్పని 'నేలువు' కొందరు వాడుతున్నారు. 'శెట్టి' ని 'శ్రేష్ఠి' ని చేసినారు. 'చెట్టి' కూడానిలిచిఉన్నది. 'శింకవి' 'శిత్రయ్య' అని సంతకాలు చేస్తున్నారు; మొదటిమంట ప్రాచీనశాసనాలలో ఉన్నది. 'పశిశము'న్ను దానికి మందులున్ను పత్రికలలో కంటబడుతూనే ఉన్నవి. మనకాస్తులివారే ఉవ. లో (పు. 13) 'శబాస్' అని వాడినారు; అదేమో! షకారముకూడా తెలుగులోఉండకూడదని వీరిఅభిప్రాయము. క. సా. లోను, ప్రతా. లోను, అనేకచోట్ల 'మనిసి' అని కాస్తులివారు ప్రయోగించినారు. క. సా. లో 'మనిసిశవము' (227) 'మనిసిని' (18) 'మనిసిపుట్టు' (206). ప్రతా. లో రాజువాక్యమందు "మీకు మనిసికి ఒక సర్కారిచ్చెదము" (పు. 44; 3-వకూర్పు). 'అంచెమనిసి' (72). ఈనాట కములోనే చాకలిపేరిగాడిభాషలో 'పెతిమనిసికి' అని ఉన్నది. 'మనిసి' అని తాకికభాషలో శిష్టవ్యవహారమందున్నది. దీనిలోని 'ష' కారము అనాంధ్రమనికాబోలు ఆవర్ణముగల తెనుగుశబ్దము గ్రామ్యమంటారు! భాషాదేవికి గ్రామ్యవిషయము తగలకుండా షకారము సకారముగామార్చి 'మనిసి'ని 'మనిసి'నిచేసి, గ్రాంథికభాషలో వాడుటకు తగినశబ్దము వుట్టించినారు. అయితే, లోకములో చాకలిపేరిగాడివంటి పామరజనవ్యవహార

మందు సిద్ధశబ్దముగా ఉన్నందుకు పేరిగాడిమాటే ప్రమాణము. సర్వ స్వతంత్రులయిన పండితులు అభుజితేఘటనాసమర్థులుగనుక, లోకములో వాస్తవముగా గ్రామ్యమయినది సాధువుగాను, వాస్తవముగా శిష్టజనవ్యవహారమందు సాధువుగా ఉన్నది గ్రామ్యముగాను చేసినారు. ప్రాచీనకావ్యములలో నన్నయ, తిక్కన, ఎఱ్ఱన, శ్రీనాథుడు, మొదలుగాగల కవిపుంగవులు 'మానసి' అని వ్రాసినట్టు తాటాకుపుస్తకములలో కనబడుచున్నది. అచ్చపుస్తకములలో 'మానిసి' అని ఉన్నది. అరణ్యపర్వములో ఒకచోట (ఆ. 5. ప. 332) 'క. అక్కట మృదుగాత్రులు గడుజిక్కని మనసులు-, అని నాకుకనబడినది. 'మనసులు' అంటే, 'మనస్సు' కలవారు అని అర్థముఅనునా? కాకపోతే 'మానసి'కి 'మనసి' రూపాంతరమని చెప్పవలసి ఉంటుంది. క. సా. లో 'షికారు' గ్రామ్యమని దానికి మారుగా 'సికారి' అనేకాస్తులుగారు వ్రాసినారు (చూ. 19, 23). అయితే మోర్సింగు (శ. ర.) కు మారుగా 'మోర్సింగు' అన్నారు. (చూ. ప్రతా. 72). ఇట్లే 'మరుచటి' అని క. సా. (పు. 632)లోను, 'మరుసటి' అని శ. ర. లోను ఉన్నది. 'కొంచము' అని క. సా. (పు. 51, 109) లో. వీజనము(?)నిశ(నె) నకట్టి అయిలోకములోఉన్నా, 'విసనకట్టి' అని గ్రాంథికముగా వ్రాస్తారు పండితులు (చూ. శ. ర.). అయితే, 'విసరుకట్టి' అని ఇప్పుడు కొందరు గ్రాంథికరణము చేస్తున్నారు. ఇది ఇకను విసరుకట్టి అవుతుందేమో. ఉచ్చారణను అనుసరించి ఊయెల, ఉయ్యెల, ఉయ్యల, ఊయల, ఉయ్యల, పయ్యెద, పయ్యద, బోయెల, బోయద, ఆయెల, ఆయద, అనే రూపములు ఏర్పడవకావా?

(4) 'ఊసరవల్లి' లోకములో ఉన్నది. వ్యుత్పత్తిని పట్టిచూస్తే ఊసరవల్లి (సం. పల్లి బల్లి) సాధువు కాబోలును. కన్నడములో 'ఊసరవల్లి' 'ఊసరుల్లి.' కొందరు తెలుగువారు 'ఊసపిల్లి' అంటారని బ్రా. ని. లో ఉన్నది. "పల్లి"కిమారుగా 'పిల్లి' అనుటకు 'చెరుకుపిల్లి' వారని,

చెఱుపల్లి (చెరకుంబల్లి) కిమారుగా వాడుట దృష్టాంతము. ఇది మల్లె మల్లి మొదలయిన వాటివలెనే అయినది. క. సా. లో శాస్త్రులవారు పల్లి, పల్లిని, పల్లికి, అనివ్రాసి ఎందుకు దిద్దుకొన్నారు? 'పల్లి' సాధువు కాదా? అంటే వేంకటరాయసాంఖ్యాయనశర్మగారు 'రహస్యదర్పణ' మందు 'సురి విందగింజలు' (పు 112) అని వాడినారు (శ. ర. సురిచెంద). ఏమిచేయను?

(5) గెలుచు, గెలుపు, గెలిచెను, గెలవగలనా, అని అచ్చు వ్యుత్పత్తి ముగా నాడుట దోషమని ఆక్షేపించినారు. కాని తెలుగులో ఒక శబ్దము ఉకారమధ్యమమో అకారమధ్యమమో ఇకారమధ్యమమో నిరూపించుట ఎంత కష్టమో ఆలోచించినారుకారు. యతిస్థానమందు కనబడితేనేకాని అచ్చు ఇచ్చమితమని నిశ్చయించిచెప్ప శక్యముకాదు. అట్టిస్థానమందే వివిధముగా కాన్యములలో కనబడినప్పుడు రూపాంతరములు కోశములలోనికిన్ని, వ్యాకరణములలోనికిన్ని, అష్టశబ్దము లాక్షణికులు చేర్చుకొన్నారు. ఇంకా చేర్చుకోవలసినవి కొన్ని కనబడుతున్నవి. * ఒక్కొక్క కాలమందు ఒక్కొక్క విధముగా శబ్దరూపము లున్నవి. నన్నయ మొదలయిన ప్రాచీన కవులు 'నడచు (నడక, నడ) మిక్కుటము (ధా. మిక్కు, మిక్కిలి), బోరన, దిగ్గన, నాలుక, కానిక, సడిలి. * పగుల్చి' + అని వాడినట్లు యతిస్థానమందు డ, కు, ర, గ, లు, ని, డి, గు, వర్ణములు కనబడుతున్నవి. ఉత్తరాంధ్రకవులు 'నడుచు, మిక్కుటము, బోరున, దిగ్గన, కానుక, సడలి, పగిల్చి' అని వాడినట్లు అట్టి నిదర్శనమే ఉన్నది. తమ పూర్వుల వాడుకను అనుసరించకుండా దానికి భిన్నముగాఉన్నా తమ కాలపు వాడుకనుపట్టే వారు వ్రాసినారనక తప్పదు. శ-ర-లో అనేక శబ్దముల రూపము నిర్ణయము

* మెలుత (ఆనుశా. III 221) — 'లు' యతి. శ-ర-లో మెలుత ఉన్నది గాని మెలుత లేదు.

* సడిల్చక (కాశ. IV.12 — 'డి' యతి)

+ పగుల్చి (హరివం. పూ. IY. 148. 'గు' యతి.)

యించలేక సీతారామాచార్యులుగారు చాలా చిక్కులు పడ్డారు. వారికి తెలిసినంతవరకు చెప్పి దొరికిన ప్రమాణములను చూపించినారు. తక్కినవి విచార్యములన్నారు. ఎవరైనా మరేమిచేయగలరు? 'తొరగు' గురించి 'గ్రంథములయందు అంతట ఇది అకారమధ్యముగానే కనబడుచున్నది. అయినను ఒక మహాకవిమాత్రము ఉకారమధ్యముగా ప్రయోగించి యున్నాడు' అని వ్రాసినారు. నాకు తాటాకు పుస్తకములలో 'తొరుగు' అని ఉకారమధ్యముగానే కనబడ్డది. ఈ విచారణలో ఎట్టి చిక్కుగలవో తెలియజేయుటకు ఒకశబ్దము తార్కాణంగా చూడండి! 'ఎగుచు' 'ఎగుచు' అని రెండు రూపములున్న శ-ర-లో ఉన్నవి. రెండింటికి ప్రమాణముగా నిర్వచనోత్తర రామాయణము ఆ. ౩. ౩౩ వ పద్యమే ఉదాహృత మయినది. దానిలో కొట్టకొనను ఒక్క చోటనుమాత్రమే ఈ శబ్దము ఉన్నది. అది 'ఎగుచు' శబ్దముక్రింద 'ఎగువ' అనిన్ని "ఎగుచు" శబ్దముక్రింద 'ఎగువ' అనిన్ని పాశభేదములతో ఈ ప్రయోగమే ప్రమాణముగా కనబడుచున్నది. ఆ ఒక్కపద్యములోఉన్న ఆ ఒక్కశబ్దమే రెండువిధములా ప్రమాణమనిచెప్పి రూపాంతరములు సాధించడము యుక్తమా? తాటాకు పుస్తకములలో 'ఎగువ' మాత్రమే నాకుకనబడినది. కనుక నాబుద్ధికి 'ఎగుచు' అకారమధ్యమని తోస్తున్నది. ఎగచి యెగచి యందు నెగయకుండబట్టే' అని నలచరిత్రము నందు నన్నయ వ్రాసిన పద్యములలో 'గ' యతిస్థానమందు లేకున్నా దానినిపట్టి అకారమధ్యమని ఊహించి శ-ర-లో ఉదాహరించినారు.

ప్రస్తుతవిమర్శకు విషయమైన "గెలుచు" ధాతువు ఉకారమధ్యమని శ. ర. లో ఉన్నది; గాని 'గలివు' ఎందుండివచ్చినది? (శ. ర. లో. ఉన్న "గలివి" రూపము తప్పుగాబోలు. ఇది 'ఉలివు, తెలివు' వంటిది. శ. ర. లో ప్రయోగములు దాహరించలేదు. శబ్ద. III. 100-క. 'ఈ గలి వేలార్చెద'-లో, గలివు + ఏల + అర్చెద అనిశబ్దములరూపములు) కన్నడములో 'గల్' ధాతువు; గలల్, గలవు కృదంతములు; గలికు క్షార్ప

కము; గెలుచుకే, గెలుపు అనేరూపములుమాడా ఉన్నవి. అట్లే ఆరవ ములో “కైలి” ధాతువు. “కైలిప్” కృదంతము. ధాతువు లనేవి కొన్ని శబ్దముల రూపములు ఆధారముగా చేసుకొని లాక్షణికులు కల్పించిన ప్రకృతులుకాని సహజమైన సిద్ధశబ్దములుకావు. భాషాశాస్త్రసంప్రదాయము చోప్పున ‘కై’ ధాతువు అనేకకారణములచేత అనేకవిధములుగా శబ్దములరూపములు నూరుతవి. ఈవిచారణ ఇక్కడనిస్తరించి చేయుటకు అనువుపడదు. ఇట్టివివిధరూపములు శాస్త్రులవారి గ్రంథములలోను వారు మెచ్చుకొన్న వారిగ్రంథములలోను చూపించువారివలెనే బాలురపాఠ్యములను రచించినవారున్న వ్రాసినారనిమాత్రము సమాధానము చెప్పవలెను. ఇవి లోకములో ఉంటే వ్యావహారికభాషలోనివి అవుతవి. ప్రాచీనగ్రంథములలో ఉంటే, ప్రాచీనాంధ్రభాషలోనివి అవుతవి. ఎందున్నూ లేకుంటే అపశబ్దములు అవుతవి. శాస్త్రులవారి ప్రయోగములు కొన్నివర్గీకరణము చేసి చూపిస్తాను. వ్రతకల్పములోని ‘తీసుకొని’ (102); క. సా. లోని ‘తగలఁజెట్టిరి’ (21), ‘దొరికిన’ (524) “పడక” (401) “ఒడిలి” (232) [శ. ర.-‘వడలు’ ధాతువు], ముసురుకొని (149) మఱిచి (232) కదపక (195) (కదలు-ధాతువుకు ప్రేరణార్థకము) “దగ్గిర” (44, 57) ఔపడు* (4) అగుపడుట (8) అగుపడెను (18) అగుపడుము (30) అగుపడి (31) అగుపడుచున్నది (36) అగుపడఁగా (49) అగుపడక (56) అగుపడ లేదు (56),-[ఇట్టివి 15 చోట్లు ఉన్నవి]-ఈ మొదలయినవి ప్రాచీనకావ్య భాషలోలేవు; అందులో అసాధువులు వర్తమానవ్యావహారిక భాషలో ఉన్నవి; అందులో సాధువులు, క. సా. లోని మఱివక (474) తఱిమి (426)-(గురు రేఫముగానీ లఘు రేఫగానీ) ఈ మొదలయినవి ప్రాచీనకావ్య భాషలోను, వర్తమాన వ్యావహారికభాషలోను ఉన్నవి; రెంటికిన్ని సామాన్యము. క. సా. లోని ‘వెదకు’ (86) బెదరించె (118)-ఈలాటివి; కేవలము ప్రాచీనకావ్యభాషలోనివి. వ్రతకల్పములోని అడగి (81) [అడిగి]

* ప్రతా. లో చాకలివాళ్ల భాషలో ‘ఔపడు’ ఉన్నది.

క. సా. లోని కడులని (497) వెనుక (85, 210, 327), తడువసాగను (281) [తడవు. తుమర్థకరూపము], తరముకొని (256)-వదనోకండుగురు (374) ఈలాటివి ఎందునూపొందని అపశబ్దములు ; కృతకభాషలోనివి. ప్రాచీన కావ్యభాష లెన్నగా అభ్యసించక వర్తమాన వ్యావహారికభాష గ్రామ్యమని త్యజింప నుద్దేశించి తాళికభాషలోని శబ్దముయొక్క రూపము యధేష్టముగా మార్చి చిత్రమైన గ్రాంధికీకరణవిధాన మేర్పరచుకొని కొందరు పండితులు గ్రాంధిక భాషాభివృద్ధిచేస్తున్నారు. లోకములో దొరకదు, వెనుకవలెను అనిఉన్నవి గనుక, అవి గ్రామ్యములట. అకారము తీసి ఉకారము పెట్టగానే గ్రామ్యత్యముతోలిగి గ్రాంధికమయిపోతుందట ! దొరుకదు (గురురేఖముంజే మరీమూచిదని దొటుకదు), వెనుకవలెను అనికొందరు పండితంమన్యులు వ్రాస్తున్నారు. అట్టే చర్చఎందుకు ? శాస్త్రులవారుమెచ్చుకొన్న గ్రంథములలోహడా శబ్దరూపములు నీలానునమరిఉన్నవో చూస్తే భాషాదేవికి ఎవరువిషప్రయోగములు చేసినారో తెలుస్తుంది. శివాజీచరిత్రలో వెనుక(78) వెనుక (78) వెనుకను, దొరకు, దొటకు, (164), వి. స. లో కరువు (118) కరిగి (152) దొరికిన (347) దొరకలేదు (379) దొరికి (617) దొరకక (619) అగుపడు (558) పెరుగును, పెరగవు (657) నరికిన (657) నరకరు (657) అం. సా. పత్రికలోఅగుపడును. (I. 67, 11, 195) ఒరిగి (I. 64) వెనుకగా (I. 67) తరవాయి (I. 46) దొరికిన (II. 26) అం. చ. లో అగుపించదు (I. 96) దగ్గి అ (I. 96) క. సా. మొదటిహర్షలో 'ఒద్దికి' అనేక వేల వాక్యములలో ప్రయోగించిరెండవహర్షలో 'ఒద్దకు' అని అన్ని చోట్లను నిద్దుకొన్నారు. ఇది అసాధువుకాదు. ఉత్తరాంధ్రకావ్యములలో తరచుగా కనబడుతున్నది. తిక్కన్నకూడా వాడిఉన్నాడు. (చూ. విరా. I. 230 ఉద్యోగ IV. 105)

“ నీవు చాలాబాగా పాడుతావటే ! ” “ పకోడీలు కరకరలాడుచు బాగానేయున్నవి. ” “ నీకుదానిరుచి బాగానే తెలుసును ” మరియుక బాల

శ్రీమత్ “ బంధుత్వము తెలియజేసేమాటలు బాగాబోధపడ్డతర్వాత ” అని నూటిమాటికి “ బాగా ” ప్రయోగము. ఎఫ్. వీ. పరీక్షకుపకనీయమైన యొక నాటకపుదోబుట్టువు నాటకములో అనదమోక్షిగా ఈ “ బాగా ” ప్రయోగము అయిదాటు మాటులు కావించబడినది. అందేఇట్లుండగా అట్టి వానింజసివి పండితులయిన వారిపాత్రములలో నిట్లుండుటయాశ్చర్యమా? అయినను “ బాగాయున్నది ” అని అందున్న కళాత్వమునుదిద్ది యిందు “ బాగానే ” అని ద్రుతముంచుటమేలుగదా.

ఇది అతిసులభమైన శబ్దము. “ బాగుగా ” లేక “ బాగుగ ” అని సాగుప్రకృతి, దానికి “ బాగా ” అని గ్రామ్యము. ఇట్లే పెద్దపెద్ద వారి గ్రంథములలో “ ఆనక ” శబ్దము చొచ్చినది. “ అలానా? ” “ ఆమట ” అనువానిని ఇంకనునేను ఆధునికవాఙ్మయమునం గనలేదు.

విమర్శము:— ‘ చాలా ’ ‘ బాగా ’ తప్పులట! ‘ చాలా ’ శ. ర. లోలేదు; గాని, ల. నా. లో ఉన్నది; ద్వీరూపకోశములోను, దేశ్య నామార్థకోశములోను ఉన్నది. ‘ చాలక ’ అనగా చాలునంత, చాలునట్లు అని మొదటఅర్థముండెను. కాని, “ అధికముగా ” అనేఅర్థము తెలియ జేయుటకు ‘ చాలా ’ అనేది అవ్యయముగా వాడుకలోనికివచ్చి మున్నూరు సంవత్సరములయి ఉంటుంది. ఇట్లే ‘ కూడా ’ (కడ) తేరా, ‘ నోరారా ’ ‘ తీరా ’ ‘ ఇంకా ’ ‘ అంతా ’ ‘ తిరిగీ ’—మొదలయినవి భాషలో పరిణామించినవి. దీర్ఘముచేత అర్థవిశేష మేర్పడుతుంది. ‘ ధనముకూడబెట్టు ’ ‘ ధనముకూడా పెట్టు ’—ఈ రెంటికిని ఒక్కటే అర్థముకాదు. ‘ చాలా యభివృద్ధి (ఆం. పత్రిక పుట 8. 10-1-28), కూడ యుండవలయును (ఆం. ప. పు. 10; 10-1-28)—ఇవి తప్పులు. దీర్ఘముమాని హ్రస్వమువాడితే శబ్దార్థముమారి వ్యవహారహాని సంభవిస్తుంది. వ్యవహారసౌకర్యముకోసమే భాషఉన్నది. వ్యవహారమునకు హానికలిగించే భాష ఒక్కనిరర్థకమేకాదు. అనర్థకముకూడా అవుతుంది. మరి చర్చించకుండా ప్రసిద్ధకవుల ప్రయోగ

ములు ఉదాహరిస్తాను. అనిరుద్ధచరిత్రము (ii 83), ఇందుమతీపరిణయము (iii. 40) కుచేలోపాఖ్యానము (III. 75), కవికర్ణరసాయనము (IV. 164), గంగాగారి సంవాదము (పు. 17), దశావతార చరిత్రము (పు. 47), ప్రబంధరాజ వేంకటేశ్వర విజయవిలాసము (పు. 27), ప్రభులింగలీల (పు. 21), బసవపురాణము (పు. 102), రామస్తవరాజము (పు. 35), వాసిష్ఠ రామాయణము (కొత్తది XII. 12, 78, 88), వేంకటేశ్వరనూహాత్మ్యము (159), అప్పకవీయము (1859 సం. మొదలు ముద్రించినమార్పులన్నిట IV, పుటలు 165-188 లో ఎనిమిదిచోట్ల), విజయవిలాసము [మొదటిమార్పు III. 56], రంగరాయచరిత్రము ♦ (II. 48, 148), కవిరాజమనోరంజనము (పు. 87)—పీటిలోనే కాక శతకములలోను, కీర్తనలలోను, అనేకప్రయోగములున్నవి. టీకలలోను, వచనగ్రంథములలోను అపరిమితముగా పండితులువాడినారు. పరవస్తు శ్రీనివాసాచార్యులవారు సర్వశబ్దసంబోధినిలోను, రంగాచార్యులవారు శ్రీనివాసరత్నావళిలోను ‘చాలా’ శబ్దము వాడినారు. ‘మనశాస్తు’లవారు ‘చాలా’ శబ్దముప్రయోగించినట్లు నాకు ఎక్కడా కనబడలేదు; గాని, వారు మెచ్చుకొన్న వి. స. లో ‘చాలాభాగము’ (పు. (428), ‘చాలాయుగములు’ (450) ‘చాలాయెత్తు’ (470) ఉన్నవి. సంపాదకులు మ|| కొ. నెం. లక్ష్మణరావుగారు రచించిన హిందూదేశచరిత్రలో మహమ్మదీయులుగమందు ‘చాలాదూరము’ (238) ఉన్నది. ఆంధ్రసాహిత్య పరిషత్తువారి పుస్తక భాండాగారాధికారి మ|| కొ. సూర్యారావుగారు ‘ఫసానే అయాజిబ్’ అనేగ్రంథములో ‘చాలా’ ఇరవై అయిదు చోట్ల వాడినారు. అన్నట్లు చెప్ప మరచినాను.

♦ “కా. ఆమాటల్ విని.....చా

లాముఖ్యంబుగ.....” అని

లాయతిస్థానమందున్న ‘ము’ ప్రాసస్థానమందున్న ఉన్నవి. ‘చాలన్’ అని దిద్ద వాటముకాదు.

ఆంధ్రపండితోత్తములు శ్రీ సూర్యరాయ బృహదాంధ్ర నిఘంటు సంపాదకులు ఆంధ్రపరిషత్ ప్రతిష్ఠాపకులు మ|| జయంతి రామయ్యపంతులుగారు తమ ముక్తీశ్వరశతకములో “క. చాలా లాభముగోరినఁ, గేలఁ గలదిగూడ వెచ్చించగవలయున్” (55) అని వ్రాసినారు. ఆంధ్రపరిషదధ్యక్షులు, ఆంధ్ర కాలిదాస విరుదాంకితులు ఆపరిమితముగా ఆంధ్రగ్రంథములు రచించినవారు మ|| పానుగంటి లక్ష్మీనరసింహారావు పంతులుగారు సారంగధర నాటకములో సారంగధరునివాక్యములందే వాడినట్లు మాడు మార్పులలోను కనబడుతున్నది. అప్పకవికి పూర్వమునుంచిన్ని లోకములో ఉన్నట్టిది, ద్వితీయాపకాశములో గణపవరపు వేంకటకవి చాలాకాలము క్రిందటనే చేర్చినట్టిది, లక్ష్మీనారాయణీయ మనే కోశములో 16 ఏండ్లయి ఉన్నట్టిది, కావ్యములలో ప్రాచీన కవిపుంగవులు ప్రయోగించినట్టిది, ఆంధ్రసాహిత్య పరిషదధ్యక్షులు వాడుచున్నట్టిది, బృహదాంధ్ర నిఘంటు నిర్మాతలంతటి ప్రఖ్యాతపండితులు స్వకీయకావ్యమందే ప్రయోగించినట్టిది, సాధుశబ్దము కాదనుటకు కారణమేమిటి? ఇప్పుడు తాము నిర్మిస్తూఉన్న బృహదాంధ్ర నిఘంటువులో దీనిని నిర్మాతలు చేర్చుకోకపోతే ఈ శబ్దము వాడుతూఉన్న ఆంధ్ర లోకమునకు, దానిని ప్రయోగించిన ప్రాచీనకవులకు, దానిని కోశమందు చేర్చిన పూర్వాలాక్షణికులకు, ఆంధ్రసాహిత్య పరిషత్తుకు, దాని అధ్యక్షులకు, పీఠందరితోపాటు తమకున్న, యెంత అగౌరవముగా ఉంటుందో ఆలోచింతురుగాక ! లోకమందు సార్వత్రికమై భూరిప్రయోగమహిమచేత సాధువయిన శబ్దములు విడిచి లోకములోగాని, ఆంధ్రసారస్వతమందుగాని, లేనిశబ్దములు వేనవేలు సంస్కృతకోశములోనుంచి యెత్తుకొనివచ్చి చేర్చినందువల్ల నా శ్రీ సూర్యరాయ బృహదాంధ్రకోశముయొక్క బృహత్ సార్థక మవుతుంది? ‘బాగా’ తప్పుకాదు. శిష్టజనవ్యవహారమందున్నది. బ్రా. ని. లో ఉన్నది. “వాతాత్మజునికి బాగాతెలుసురా” అని త్యాగరాయలు పాడిన పాటలో వినబడుతున్నది. బాగుగా-బావుగా బాడగా

బాగా బాగ అయినది. దీనిలో ఉచ్చారణ సౌకర్యము కనబడుతున్నది. పోషమ, పోదు; తటాలున, తటాల్న, తటాన అని కవులు వాడినారు. చక్కా (చక్కగా) అని వాడుకలో ఉన్నది. “నీ తండ్రి బాగున్నాడు” అని సులభవ్యాకరణమందు వా. సుబ్బారావుగారు ఉదాహరణగా ఇచ్చినారు. (చూ. III. పు. 14) బాగున్నాడు = బాగ (బాగా-బాగుగా) + ఉన్నాడు. వి. స. లో “బాగుండును” (పు. 1525) అని ఉన్నది. “వానిని గ్రద్దల కేసెద” అని ఉవ. లోను (పు. 52) “వడలిపోవు” కు మారుగా ‘ఒడిలిపోవు’ అని క. సా. లోను (పు. 232) వ్రాసినవారికి ఇది తప్పుగా తోచినదేమి? ‘ఆలాగే’, ‘ఏలాగున్నది’ మొదలయినవి పండితులు అపరిమితముగా వాడుతున్నారు. ‘ఆలాగే’ క. సా. లో ఉన్నది (పు. 11, 30, 74). ఇది ‘ఆలాగుననే’ అని ఉండవద్దా? ‘ఆనక’ అనేదే కాదు ‘ఆక’ అనేదికూడా గ్రంథాలలోని కెక్కినది. మ|| కేపమర్ల రాజగోపాలరావుగారి లలితలో ‘ఆనక ప్రమాదము వచ్చును’ అని 121 వ పుటలోను ‘అన్ని సౌభాగ్యాలు అయినాకనే’ అనిన్ని ‘ఈపెద్దాపురంచేరాక’ అనిన్ని 129 వ పుటలోను ఉన్నది. “ఆలానా?” అనేదానిని ఇంకను ఆధునిక వాఙ్మయమునం గనలేదు’ అని శాస్త్రులవా రన్నారు. ఆధునికము మాటకేమి? ఆధునికగ్రంథములు గ్రామ్యభూయిష్టములని వారు వాటినైపు చూడనై నాచూడరు. పూర్వకపుల కావ్యములై నా వారు తిన్నగాచూచి ఉన్నట్టు కనబడదు. దశావతార చరిత్రలో ‘కా. ఈలాశూలము గేలఁబూని లయకా లేశానుచందంబునన్’ అని ఉన్నది. (ఆ. 4. పు. 180) భారతమునందున్న ‘నేరనయ్యెదను’ వంటిప్రయోగములు కొక్కొండ వేంకటరత్నముపంతులుగారు ప్రయోగిస్తే తప్పులని ప్రసన్నరాఘవమర్కములో చెడనిందించినవారికి ప్రాచీనాంధ్రవాఙ్మయము సుపరిచితము కాదనకతీరదు. “ఏలాటి” అనే శబ్దము తప్పని మ|| వామిలికొలను సుబ్బారావుగారు సులభవ్యాకరణములో వ్రాసినారు. అప్పకవి ఈశబ్దము వాడినాడు. వేంకటరాయశాస్త్రులవారే అనంతవ్రతకల్పములో “ఆవృషభ

మేలాటిది?" (చూ. 67) అన్నారు. ఆంధ్రసాహిత్యపరిషత్ పత్రిక (IV, 50) లో "నీలాటి" ఉన్నది. ఒకరికి సాగువయినది మరిఒకరికి అసాగువు. అంతాపంపికులే! అంతా విమర్శకులే! వారిలో వారికే వివాదలు పుట్టినపుడు ఎవరిమాటలు లోకులు పాటించవలెనో తెలియదు. ప్రాచీనాంధ్రవాఙ్మయము బాగాచదువుకోని వారికి ప్రాచీనాంధ్రభాషా లక్షణము సంపూర్ణముగా నీలాగున తెలుస్తుందో! అట్టివారు ఆంధ్రభాషా విమర్శకులయి, నోటికివచ్చినట్టు ఇదితప్పు అదిఒప్పు అని కారణము చూపించకుండా ధూంధూం అని బూకరిస్తే వీరిభేషజాలుచూచి సామాన్య జనులు మోసపోతారు. బుకాయించగల పెద్దపండితులు చెప్పినదానిలో తప్పుప్పులు తెలిసికోగలవారరుదు. అది చూపించుటకు చిన్న పండితులు మొగముటపడతారు. ఎవ రేమన్నా, సామాన్యులు నోరుమూసికొని ఊరుకోవలసినదే. ఇట్టిదా దేశభాష? లాకికభాష? తెలుగువారి మాతృభాష?

‘ఆమట’ తప్పుకాదు. ఆమ్ + అట. ‘ఆమ్’ చాలా ప్రాచీన శబ్దము; ‘ఆమ’ అని అర్థము; అరవములోను, కన్నడములోను ఉన్నది.

“మార్పును ధాతువునకై కొందఱు పడినపాట్లు పరిహాసనీయములే గాక అనుకోచనీయములుకూడ నైయున్నవి:—మార్పుని, మార్చుని, మార్చున్న, మార్చున్న, మార్చున్నాడు, మార్చున్నాడు. ఇత్యాది బహురూపములను ఒక్కకవియే ప్రయోగించియున్నాడు. I have a house అను వాక్యమునకు తెనుగునేర్పిన శిశుబోధకుడు తొట్టతొలుత కలుగు ధాతువును సకర్మముగావించినాడు. “I నేను, a house ఒక ఇంటిని, have కలిగియున్నాను,” అతనియుపదేశము. ఆసాంప్రదాయమున సకర్మకర్త్యము నాటకాంతము వ్యాపించినది. ఆధునికవాఙ్మయము నుండి ఎన్ని ప్రయోగముల నేని యదహరింపవచ్చును. బహిష్కృతములలోను సమృద్ధిగానే కలవు. మూడవ తరగతిపాఠపుస్తకమున, (Third class

Reader - Marsden's) 24 వ పుట, “కిటికిలను గొన్నిటినిమాత్రమే కలనైయుండును.”

విమర్శము: ‘హర్షుని’ ‘హర్షాని’ ‘హర్షానెను’ ‘హర్షా’ ‘నిల్హా’ ‘ఊరుకో’ ఇటువంటివిప్రాచీనభాషలోలేవు. వర్తమానవ్యావహారికభాషలో దేశమందు అంతటా ఉన్నవి. ఆధునికకవులు కావ్యములలో వాడినారు; వాడుతున్నారు. ‘భేషజకల్పకము’ అనే నైద్యగ్రంథములో “మ.... ప్రాణ్ముఖం బునుదగ్వక్త్రమునైన గూర్చుని...” (ఆ. 4. ప. 18) అని వ్రాసిన కవి మొదటివాడు కాబోలు. మిక్కిలి ప్రఖ్యాతిపొందిన మతుకు మల్లి నృసింహవిద్యనృణులచే 60 ఏండ్ల క్రిందబడుచుండుభీ సెం. లో ప్రణీతమైన చెన్నపురీ విలాసమున 48 వ పుటలో “చ....పశిబ్దులుగొని దారుపాళి పయిగూర్చుని వ్రాయుచు...” అనిఉన్నది. నారపరాజు కాంతకవి రచించిన కవిజనచకోరచంద్రోదయమునందు “హర్షాని” పదమూడుచోట్లు ఉన్నది. శ్రీ వెంకటగిరి మహారాజావారి ఆస్థానకవీశ్వరులు గోపీనాథ వెంకటకవిగారు కృష్ణజన్మఖండమునందు “క. వదలక హర్షుని ప్రాగ్గిరి” (పు. 120) అనిన్ని, “చ....కొలువయి రత్న సీతమునగూర్చునియుండగ...” (పు. 120) అనిన్ని వ్రాసినారు. ఆంధ్రసాహిత్యపరిషదధ్యక్షులు శ్రీ పానుగంటి లక్ష్మీనరసింహరావు పంతులుగారు నర్మదాపురుకుత్సీయములోను (రెండవహర్ష పు. 119), సారంగధరనాటకములోను (3 వహర్ష పు. 31) “హర్షుని” మాత్రమేకాక “నిలుచుని” కూడానర్మదాపురుకుత్సీయములో (పు. 186) ప్రయోగించినారు. ఊరకొనుము, ఊరుకొమ్ము అనికూడా దానిలోనేఉన్నవి. అముద్రితగ్రంథచింతామణి (1896, పు. 107) లో పత్రికాధిపతులు “తిక్కన సోమయాజిగారు హర్షానిభారతమువ్రాసిన స్థలము” అని స్వయముగా వ్రాసినారు. విజ్ఞానచంద్రికాగ్రంథమాలలోని పుస్తకములందు తరచుగా ఈశబ్దములు కనబడుతున్నవి. వ్యవసాయశాస్త్రము (II. పు. 240, 241) లో “హర్షుని” చంద్రగుప్త చరిత్రములోను, లిం

కనుచరిత్రము (148, 154) లోను “హర్షోని” మ|| కట్టమంచి రామ
లింగారెడ్డిగారుసూడా ఆర్థశాస్త్రము (పు. 150, 189, 203) లో హర్షోని
‘హర్షోనవచ్చును’ అని వ్రాసినారు. వి. స. లో “వృక్షములనునగూరు
చూని” (పు. 270) ‘హర్షోనిన’ చోటనే (పు. 509) ‘హర్షోని’(707);
ఆంధ్రపత్రికలో ప్రతిదినుమున్న ‘హర్షుని’గాని ‘హర్షోని’గాని కంటబడు
తూనేఉంటుంది. ఆంధ్రపత్రిక సంపాదకీయవ్యాసములందు(2-1-23: పు. 7;
8-1-23: పు. 9) ‘హర్షోని’ దుందుభి సం. ఉగాదీసంచిక (పు. 198)
పద్యములలో ‘హర్షోనె’ వచనములో ‘హర్షుని’ (పు. 227) వందే
మాతర ప్రచురణములలో తరచు రామదండులో ‘హర్షోని’ ‘హర్షుని’
మహాత్మాగాంధీ ఆరోగ్యద్వర్ధినిలో ‘హర్షోనుటకు’ (13) హర్షుని(24)
కీర్తికేఫులయిన మ|| గురుజూడ వెంకటప్పారావుసంతులుగారు ‘హచుని’
అని ఒక కావ్యములో ప్రయోగించినారు. పాటలలోను, పదాలలోను కీర్త
నలలోను దేశమంతా ‘హర్షుని’ ‘హర్షోని’ ‘హచుని’ అనిఅంటూ
ఉన్నారు. సార్వత్రికమైనదానిని మనకాస్తులవారు గ్రామ్యమని నిందించి
రూపుమాపగలరా? గ్రామ్యభాషను నిర్మూలంపవలెనని దీక్షపట్టినవారే
చాలాధనమువెచ్చించి ‘ఇట్టిగ్రామ్యము’ గల గ్రంథము అచ్చువేయించి
గ్రామ్యమువ్యాపింప జేసినవారయినారు. ఆంధ్రసాహిత్య పరిషదధ్యక్షుల
నాటకములనిండా కావలసినంత గ్రామ్యమున్నది.

“కలుగు” ధాతువు సకర్మకమనికూడా శ. ర. లో ఉన్నది. పం
డితు లనేకులు అట్లేనమ్ముతున్నారు. వి. స. లో “గ్రామములను పల్లెలను
గలిగియుండును” (పు. 486). గ్రామములలక్షణములనే కలవియై (పు.
1830) ‘అధికారమునే కలిగియున్న దేశములు’ (పు. 1865). ఇంకా
అనేక ప్రయోగము లిట్టివి ఉన్నవి.

SRI JAGADGURU VISHWARADHYA
JNANA SIMHASAN JNANAMANDIR
LIBRARY

CC-0. Jangamwadi Math Collection. Digitized by eGangotri

Jangamwadi Math, Varanasi

Acc. No. 7862

భాషా భేష జము.

ॐ नमो भगवते वासुदेवाय

ఆంధ్రపండిత భిషక్కుల భాషాభేషజము

—:0:—

ము ౦ దు మా ట

[“భాషాదేవికి ఆధునిక వాఙ్మయమువలనం గలిగిన యీవాపును ఇంకను బేవధాతువుండగానే పండితభిషక్కులు కలిసి యాలోచించి తగిన మందులచే తొలగించి ఆరోగ్య మొనంగుదురు గాక యని మదీప్సి తము” అని బ్ర. శ్రీ. వేదము వేంకటరాయశాస్త్రిలవారు ఆంధ్రసాహిత్య పరిషదప్రము వార్షికోత్సవసభలో అధ్యక్షులుగానుండి హెచ్చరించినారు. (చూ. ఆం. సా. పత్రిక. VIII. పుట 92.)

మా ఉపదేశము నీమిటంటే:—ఇద్దరు భాషాదేవు లున్నారు. వారిలో నొకతె లాకిక భాషాదేవి. ఆయమ్మకు రోగ మేమీలేదు. పెద్దల యిట్లే ఆయతనముగా చేసుకొని, వారి నోటిమాట మీరకుండా ప్రవర్తిస్తూ అందరితో కలసిమెలసి, హాయిగా ఆడుతూ, పాడుతూ ఆయురారోగ్యైశ్వర్యాభివృద్ధి కలిగి, కులుకుతూ ఉన్నది. ప్రత్యేకముగా తమకోసమే పండితులు ఉంచుకొన్న భాషాదేవమ్మగారు, ప్రబంధబద్ధయై, ముసుగు వేసుకొని శుద్ధవాయువు, వెలుగులేని చీకటి గదిలోనే పడుండి వ్యాయామములేక, వింతవింతరోగాలెన్నో తగిలించుకొని, ఎప్పుడుచూచినా మూలుగుతూ ఏక్షణమో ఏగడియో అన్నట్లు ఉంటారు. ఆయమ్మగారి రోగాలు పండిత భిషక్కుల భేషజాలవల్ల కుదిరేవికావు. వీరి భేషజాలవల్లనే కొన్ని రోగాలు పుట్టినవి, వాటివల్లనే అవి ముదిరినవి. అవి కుదరకపోవడమే కాక కొత్తరోగాలుకూడా పుట్టుతున్నవి. పండితభిషక్కుల నిదానము

తప్పినది. ఈరోగాలకు ఒకటే చికిత్స. ముందుగా విరేచనాలకు మందిచ్చి అజీర్ణపదార్థాలు తొలగించి, లౌకికభాషాదేవి సంరక్షణలో పండిత భాషాదేవిని ఉంచితే, ఆమెపెట్టే పథ్యసానాలచేతను, చేనే ఉపచారముచేతను, రోగాలుకుదిరి ఈదేవిగారు ఆరోగ్యవంతురాలు కాగలరు. లౌకికభాషాదేవితోకలసి ఉన్నంతకాలము పండితుల భాషాదేవిగారు ఆరోగ్యము గలిగి బ్రదుకుతారు. వారిపరస్పర సంబంధము తెలియక, పండితభిషక్కులు చేనే ఔషజ్యము వ్యర్థమవుతున్నది. గనుక భాషాతత్త్వము తెలుసుకొని, భాషారోగములకు భాషాభిషక్కులు ఔషజ్యము చేస్తే కృతకృష్యులవుతారు. నాన్యఃపంథావిద్యతేఽయనాయ. ఓం. శాంతిః శాంతిః”].

1. లౌకికభాషశిష్టజనవ్యవహార సిద్ధమయినదిగనుక పూజ్యమేగాని ఎంతమాత్రమూ నిండ్లము కావని మామతము. శిష్టజన వ్యవహారసిద్ధమయినా లౌకికభాష గ్రామ్యమే అనిన్ని, గ్రంథములలో వాడుటకు తగినది కాదనిన్ని కొందరు వాదిస్తున్నారు. ఆలాగున వాదించేవారి మతము మా మతమునకు విరుద్ధమయినది గనుక వారితో మాకు వినాదము కలిగినది. వారినాదమును మేము ఖండించుటకు పూనుకొన్నంత మాత్రముచేత వారియెడల మాకు గౌరవము లేదని తలంచ గూడదు. మాకు మిత్రులున్న పూజ్యులున్న అయిన పండితులతోనే ముందుగా మేము వాదించవలసి వచ్చినది. మా మతము గ్రామ్యమని ప్రతివాడు లనేకులు ఒప్పుకొన్నారు; ఒప్పుకోని వారు ఇంకా అనేకు లున్నారు. అందరినీ మామతములోనికి తిప్పవలెననే మా అభిలాష. అందుకై ప్రయత్నము చేయడము మాత్రమే మావంతుపని. దురభిమానము దురహంకారముగలవారు సత్యము ప్రత్యక్షమయినా ఒప్పుకోరు; ఆలాటివారు మా మతము నిరాకరిస్తారని మేమెరుగుదుము. మాప్రతివాడులలో కొందరు సరళహృదయు లున్నారు. వారియెడల మాకు చాలా గౌరవము కలదు. ఆట్టివారిలో కొందరితో సంధికోసమై అభియోగము చేయడము తగిన ఉపాయముగాతోచి ఈవ్యాసము వ్రాస్తున్నాము. పెద్దలతో

అభియోగము అభివాదపూర్వకము గనుక ఒకొక్కరినిగూర్చి వ్రాసిన గ్రంథ మొకొక్క అభివాదనముగా విభజిస్తున్నాము.

2. మా అభియోగవిధానము వివరిస్తున్నాము. ప్రతివాదులు తమ తోడి పండితులభాషలో ఏదోషములు చూపించినారో ఆదోషములుగాని అట్టివి గాని లౌకిక భాషాలక్షణానుసారముగా ఉంటే, అవి దోషములు కావని సాధించడము మాపని. అవి వాదనపండితులు, ఒప్పుకొన్నా ఒప్పుకోక పోయినా, మా మతములోనివారే అవుతారు. ఇతరులగ్రంథాలలో తప్పులుగా తాము ఎంచిన శబ్దములు తమగ్రంథములలో కూడా కనబడినప్పుడు తాము తప్పులు వ్రాసిన వారుఅయి, “గ్రాంథికభాష” లెన్నగా రానివా రని పించుకొంటారు. మాప్రతివాదులు “గ్రాంథికభాష” తప్పులులేకుండా వ్రాయలేదు అని సప్రమాణముగా సిద్ధాంతముచేయ బూనుకోవడములో దురుద్దేశము ఏమీలేదు. నిజముచెప్పకేమి? బహు జాగ్రత్తగా పరిశీలించి చూడగా, “లాక్షణికులు”, “పండితులు” అనే అభిధానములు గల వారందరూ నిర్దుష్టమని ఐకమత్యముగా అంగీకరించదగిన గ్రంథము ఒకటి నేటివారు వ్రాసినవాటిలో చూకు కనబడలేదు. ఒకరికి సాధువయినది మరి ఒకరికి అసాధువు. ఎవరిమాట ప్రమాణము? ఇక, ప్రాచీనభాషలోని శబ్దములు తిన్నగా వాడలేకపోయినా, తెలియక తప్పు లనుకొని వాటిని దూషించినా ఎంత పండితుడైనా, గ్రాంథికాంధ్రము రానివా డవుతాడు. ప్రాచీనులువాడని ఉత్తరాంధ్ర శబ్దములు వాడినవాడుకొత్త తెనుగు వ్రాసిన వాడు కాకపోడు. ఉత్తరాంధ్ర కవుల గ్రంథములలోని ప్రయోగములు కొన్నితాము ప్రమాణముగా అంగీకరించి, తక్కినవి ప్రమాణము కాదనడము ఎవరికీ న్యాయముకాదు గదా. వృద్ధాచారము ప్రకారము అభియోగము నడుపుతాము. పెద్దలు అనుమతింతురు గాక.

అభివాదనము I.

బ. శ్రీ. వేదము వెంకటరాయశాస్త్రులవారు I. I.

3. వీరు తెలుగు పండితులలో అగ్రగణ్యులు. 'అభినవవాగ్దను శాసను' లని, 'ఆంధ్రమల్లినాథు'లని, 'శ్రీమన్ మహాపాద్యాయు'లని వారిపాండిత్యమందభిమానముగల వారిచేతపాగడ్డగన్నవారు; చాలాకాలముకళాకాలాపండితులుగా ఉన్నవారు; అనేక గ్రంథములు రచించినవారు; శృంగార నైషధమునకు సర్వంకవవ్యాఖ్య వ్రాసినవారు, లక్షణజ్ఞులు, విమర్శకులు; ఆంధ్రమే కాక సంస్కృతము ఇంగ్లీషు ఇంకను మరికొన్ని భాషలలో పాండిత్యము సంపాదించినవారు. ఇంతటివారి తెలుగుభాషలో తప్పొప్పులు నిరూపించడమునకు మావంటినాళ్లు పూనుకోవడము అతిసాహసముగా కనబడు నేమోకాని, నిర్భయముగా మాత్రానిక నెరవేర్చుకొనేటందుకు తగిన ఉపాయములు, సాధనములు, ఈ శాస్త్రులవారే మాకు సమహర్షినారు. ఏమాగంటే:—

4. తమవలెనే కాలేజీపండితులుగా ఉండి, తమవలెనే అనేకగ్రంథములు రచించి, తమవలెనే కవులని, విద్వాంసులని విఖ్యాతిపొందినవారి భాషలో అనేకదోషములు చూపిస్తూ వారిగ్రంథములు ఈశాస్త్రులవారు విమర్శించి ఉన్నారు. అవి మేము చదువుకొన్నాము. ఇతరుల గ్రంథాలు దుష్ప్రబంధములని స్థాపించడమునకు వాటిలో ఏవి దోషములుగా నిరూపించి ఈశాస్త్రులవారు నిరాకరించినారో, ఆదోషములు ఈ శాస్త్రులవారి గ్రంథములలో ఉన్నప్పుడు అవి నెవకిచూపించడము కష్టమయినపని కాదు. ఆదోషములను బట్టి శాస్త్రులవారి గ్రంథాలు కూడా దుష్ప్రబంధములని సిద్ధాంతము చేయడము సాహస మెందు కవుతుంది? అప్పుడు జంకు కళంకు లేనికవిచంద్రులమని విద్యద్వితంసులమని చెప్పుకొన్న శాస్త్రులవారు కూడా ఇతరులతో కలిసి ఏకరాశిలో చేరుతారు. వారి గ్రాంథికాంధ్రభాష

పాండిత్యము, కేవలము మిశ్రమనిన్ని, పామరులను మోసపుచ్చుటకు పన్నిన కైతవము అనిన్ని, తెలుగుకొని వివేకము కలవారు దానికోసము దేవులొడరు. మృగతృష్ణులొని నీటికోసము వృథాశ్రమపడక సర్వజన సామాన్యమయిన జలాశయము చేరి దస్సి తీర్చుకొని సుఖిస్తారు.

5. ఈ శాస్త్రులవారు 1898 సం. లో అద్భుతమైన గ్రంథ మొకటి రచించి ప్రకటించినారు. దాని పేరు “ఆంధ్రప్రసన్న రాఘవమర్చము” ఆంధ్రప్రసన్న రాఘవమనే గ్రంథము తెలుగు తర్జుమా. సంస్కృత ప్రసన్న రాఘవము తెలుగులోనికి తర్జుమాచేసినవారు కీర్తికేశు లయిన కొక్కొండ వేంకటతర్జు ముపంతులవారు; మహామహాపాఠ్యాయులు. ఆంధ్రభాషా సంజీవనీ పత్రికాధిపతులు, నలభైయేండ్లు కాలేజీ తెలుగుపండితులుగానున్న వారు. అనేక గ్రంథములు రచించినవారు. తమవంటి పండితులు ఇంకొకరు లేరనిపించుకొన్నవారు. “సలక్షణమైన తెలుగు భాష”, సుశువుగా వ్రాయడమేకాక, నిరాఘాటముగా మాట్లాడడము నేర్పినవారట. నిత్య వ్యవహారములలో ఇంటివద్దనుమాడా “సలక్షణమైనతెలుగే” వాడుట ఆయనకు అలవాటట. “సలక్షణమైన తెలుగుభాష”కు ఆయనగ్రంథములే కాక ఆయన నోటిమాటలే ఆదర్శముట. లౌకికభాష గ్రామ్యమని (సంపంగిపువ్వును తుమ్మెదనిందించినట్లు) పంతులవారు పరిత్యజించి నారట. నాటకములలోనయినా, అత్యధమ పాత్రల వాక్యములందైనా గ్రామ్యభాష వాడమాడదన్నారట. వేంకటరాయశాస్త్రులవారి నాటకములలో అట్టివాక్యములలో గ్రామ్యము ప్రయోగించడము దోషముగా పంతులవారిబుద్ధికితోచినది. ఆకాలములో గ్రామ్యద్వేషులందరూ శాస్త్రుల వారిమీదికి దండెత్తివచ్చినప్పుడు, వారికి పంతులవారు కన్నాకుగానుండి శాస్త్రులవారితోను వారిపక్షమువారితోను ఘోరయుద్ధము జరిపినారు. ఆరు సంవత్సరములక్రిందట సాహిత్యపరిషత్తువారు రాజమహేంద్రవరములో

సమావిష్టులయి సభచేసినపుడు ఈపంతులవారు అధ్యక్షులుగానుండి మాబోంట్ల నందరినీ గ్రామ్యులను నిందించి, బడులలోను సభలలోను పండితులు కూడా “గ్రామ్యభాష” ‘మాట్లాడడము మిక్కిలినిందిత్య’మని నొక్కిచెప్పి తమవలె సదాసలక్షణముగా అందరూ మాట్లాడడము చేర్చుకోవలెనని ఉపదేశించినారు.

6. ఇంతమట్టుకు వేంకటరత్నముపంతులవారిని ఎందుకువర్ణించవలసి వచ్చినదంటే, సలక్షణభాషాభిమానమున్న గ్రామ్యుడేమమున్ను వీరియందు మూర్తిభవించినవి గదా; ఇట్టి పండితుల గ్రంథములో 2568 తప్పులున్నవట! వేంకటరాయశాస్త్రులవారు వరసగా జాబితావ్రాసి అంకెలు వేసి చూపించినారు. రెండుకోట్లమంది తెలుగువారున్నారు. వేంకటరత్నము పంతులవారివంటిపండితులకే స్వాధీనముకాని “సలక్షణగ్రాంథికాంధ్రము సర్వజనసామాన్యమయిన దేశభాష ఎప్పటికైనా కాగలదని ఆశపడుటకు అవకాశలేకమైనా ఉన్నదా? మాబోంట్లను గ్రామ్యులని తిట్టిన పంతులవారినే గ్రామ్యులను చేసినారు శాస్త్రులవారు! చూడండి, ఆంధ్రప్రసన్న రాఘవవిమర్శగ్రంథముయొక్క అవతారికలో విమర్శకులయిన శాస్త్రులవారు ఏమనివ్రాసినారో:—

‘ఈ కాలములో ఆంధ్రభాషలో ప్రబంధములు పెచ్చుపెరుగుచున్నవిగదా. వానిలో అనేకములవలన భాషకు కడుంజెట్టు కలుగుచుండుటంగాంచి ఏదే నొకగ్రంథ మాధారముగా నీచెలుపునెల్ల విద్యార్థి జనోపయోగముకై, భాషారక్షకై, వెల్లడిసేయఁ దలంపు గొన్న వాడనై, అట్టియిప్పటి గ్రంథములలో నెల్ల మ.రా.రా.శ్రీ కొక్కొండ వేంకటరత్నము పంతులవారు రచించిన యాంధ్రప్రసన్నరాఘవము నా యుద్యమమున కత్యంతోపయుక్తముగా నున్నందున దానిని విమర్శింప దొరకొంటిని... ఛందో వ్యాకరణాలంకారముల కిదివేరుపురువు...రసము సున్న. పూర్వులు

చెప్పిన పాకము లిందు లేవు. గ్రచ్చకాయపాకము, మేడిపండు పాకము, ముసిడి పండుపాకము, దృష్టిపిడతపాకము... ఇత్యాదులుకలవు... అలంకార శాస్త్రమునఁ జెప్పినదోషములలో ఇందులేనిదిలేదు. అందులేనివి ఇందెన్ని యేని గలవు... సావధానముగా తత్త్వమరయు వారు వీరికి సంస్కృతము తెలియదనియు, దేవనాగరలిపి తెలియదనియు, నాటక లక్షణము తెలియనే తెలియదనియు, ఆంధ్రభాషకు వీరు విషము పెట్టినారనియు ఇతరులగ్రంథముల గుణదోషములను చర్చించుటకు వీరు అధికారులు గారనియు, వీరి మతముచే భాష చెనుచున్నదనియు, గ్రహింతురు. అయినను సామాన్యముగా జనులు పరప్రత్యయనేయబుద్ధులు; తెలిసినవారును పత్రికలయందు రాగల దూషణలకు భయపడియు, నిజస్తుతి యెనగొనియు, 'అపైతే మాభాగా యేదన్నమును' మర్యాదగా ఆత్మభిప్రాయములం బ్రకటింపరు. ఇందువలన భాష చెడిపోదా? కావున, ఇన్ని దోషములుగల దగుటచే ఈ గ్రంథము బుద్బుద్ధప్రాయముగా లయ మొందంగలదియయైనను, ఆంధ్ర భారతి కటాక్షము వడయువాడనై, జయదేవకవికి ఈ తెలుంగు వలనం గలిగిన చెట్టందొలంచుటకై యీవిమర్శారంభముం జేసినాడ.'

శి. శాస్త్రులవారు వ్రాసిన విమర్శగ్రంథమంతా మొదటినుండి కొన వరకూ, 324 పుటలున్నూ చదివితేనేగాని ఈ అద్భుతవిమర్శ స్వారస్యము తెలియదు. అయినా కొన్ని వాక్యములు ఉదాహరించి మచ్చు చూపిస్తాము. (ఆ వాక్యములు ఏపుటలోనివో తెలియుటకు పుట సంఖ్య చేర్చినాము) పంతులవారి తెలుగు చక్కవిడికాదని విమర్శకులకు తోచినప్పుడు ఎంత సరసముగా దోషము నిరూపించి ఉద్ఘాటించినారో చూడండి:—

9. 'గోకంబర్డు తెలుగు' (69, 79, 80, 105, 120, 122, 143. 276) గార్డెన్ టుకమ్ తర్జిమా (54) హోటెంటూట్ భాష (78, 80, 84, 131) అసంబద్ధప్రలాపము (282) మదరాసు తెలుగు (80) చెన్న పట్టణపుఁ దెనుగు (89) అణవ

తెలుగు (227) గుజరాతీకేట తెలుగు (218) అరబ్బీ మంత్రపారాయణము (82) అనన్యము (116) దగ్ధపటలము (281) రోత (301) తడగిడతోమ్ (142) చెత్త (21) లొబలొబ (251) చచ్చుడు (264) మునిసిపాలిటీవారిది (216) వేసినఅడుగెల్ల ఎంగిలాకులోనే పడవలయునా? (249) ఇట్టి చేతకాని కవనమెవరు చెప్పుకొమ్మన్నారు (314) వాణికి ఓకలింత (12) వీధిలో పారవేయవలసినది (15) పెంకాయపచ్చికొండ (7, 110, 182) అర్థమేడ్చినట్లున్నది (97, 304) ఏమి యీచేయంగల విన్న పములకవనము (162) పంతుల వారు స్వారస్యవివాళన ధ్వజ ప్రతిష్ఠాపనాచార్యులుగారు (105) లక్షణ నిర్వాహము పీచురేగుచున్నది (111) ఎవ్వరికేని చూపుకొని యుండరాదా (122) విద్యార్థులతోఁ కలిసి చదువరాదా (171) కవితా తత్త్వవిత్ప్తి కాండకుల మని ప్రగల్భింతురు. అజ్ఞులును నమ్ముదురు గతాను గతికులు ఘోషింతురు (16) ఏంకేతూ నేంకేతూనే అని యేడ్చినట్లున్నది (70) నన్నుఁ బెండ్లాడనే చెంచిత నీకు బహుపున్నె ముంటుందే చెంచిత అని చెంచితపాట సరణిం బురణించుచున్నది (253) ఆంధ్రభాషావహుటిని కడుపార విషము త్రాగించి సంజీవనమువేయుటగాదా? (164) మున్ను తిక్కన శ్రీనాథులు ఆంధ్రీకరించిరి, ఇప్పుడు ఇట్టియ నేడమూకులు తోడఁగినారు. అందును వీరివలె పాడుచేసినవారు మఱి లేరు, వీరు పండితులట! తెలివిగలరట! నిస్త్రురపాదపేదేశే హేరంజోపి ద్రుమాయతే (323).

శాస్త్రులవారూ! న్యాయమా యింత పరుషముగా పంతులవారిని తిట్టడము!

ఈలాగున ఒకరినొకరుమాషించడము పండితులకు చెల్లునుకాబోలు. అది అట్లుండనీయండి. భావ ఒక్కటే మా వ్యాసమునకు విషయము గనుక అలంకారాలు, రసాలు, పాకాలు, యతులు, ప్రాసములు మొదలయిన వాటి విమర్శనముతో గాని, తిట్లతోగాని, మాకు ఇక్కడ పని లేదు. ఆంధ్రవ్యాకరణమర్యాదాతిక్రమణములు ఇంచుమించుగా ఇరవై

అయిదు పంతులవారి గ్రంథములో శాస్త్రులవారు చూపించినారు. వీటిలో రెండుమూడు తర్వాత క్రిందవి రావుబహద్దరు కందుకూరి వీరేశలింగము పంతులవారి నాటకములలో ప్రయుక్తము లయినవనిన్ని ఆపంతులవారు వ్రాసిన “దుష్టప్రబంధముల” విషయము ఆంధ్రభారతి దేహమున కెక్కి ఆమెను ‘ప్రాణసంశయదశకు’ తెచ్చినదనిన్ని శాస్త్రులవారు మరియొక విమర్శలో వ్రాసినారు. ఆవిమర్శనము ఈవ్యాసము రెండవభాగములో విమర్శించినప్పుడు వేంకటరత్నము పంతులవారి ‘తప్పులు’ అచ్చట పేర్కొని చర్చించి ఇద్దరు పంతులవార్లున్న పారబడ్డారో లేక శాస్త్రులవారే తప్పులు కనుక్కిలేక పారబడ్డారో, విచారిస్తాము. వేంకటరత్నము పంతులవారి తెలుగులో మహాపాతకముతో సమానమైనట్టి దని శాస్త్రుల వారికి లోచన గొప్పదోషము ఒకటి ముందుగా వివరించి, శాస్త్రులవారి ఆంధ్రభాషాపాండిత్యవైఙ్ఞ్యము ప్రకటిస్తాము.

11. ఆంధ్రప్రసన్నరాఘవము, ప్రభమాంకము 11-వ పుటలో కవి గారు ‘పంపలేడయ్యెడున్’ అని ప్రయోగించినారు. ఈశబ్దము తప్పునుకొని శాస్త్రులవారు విమర్శనములో ఏమి వ్రాసినారంటే —

12. ‘పంతులవారి నలువదియేండ్ల యాంధ్రవ్యాకరణోపాధ్యాయ తాప్రభావము. అయ్యెడున్ — ఇదేమి జ్యోస్యమా? లూట్టా? లూట్టా? ‘అశీశ్యాపసంప్రార్థనవిధులందు లూట్టగు’ బాల. క్రియా. ౯. ఈయర్థము లం దొకటియు నిటం బొసంగదు. ‘తద్దర్మాదులందు లూట్టగు’ బాల. క్రియా. ౬. ‘తచ్చీలసంభావనా సంప్రశ్నసాతత్య వర్తమాన భావ్యాశీరాదులు లాది పపగ్రాహ్యంబులు’ ఈ యర్థములందును భావివక్తకు తెలియునది గాదు. వర్తమానేతరములు పొసంగవు. వర్తమాన మర్థమేని, ఏడును ఏమి అయ్యెడున్? ఏమగుటయుంగాదు, అయ్యెడున్ అనునది వ్యతిరేకార్థ మునకు అనుప్రయుక్తము అని యుత్తరమేని, ఈనూత్రంబుం గనుండు. భూతంబున లజ్జిలిడంకంబగు నగుధాతు వసుప్రయుక్తంబగు’ బాల. క్రియా.

౧౧౪. దీన నెఱుంగుడు లిడంత మేగాని, అన్యమనుప్రయుక్తంబుగా దని. కావున, నిది పాదముముగియుటకు ఏవో ఒకడున్ను, దీని పేరు అయ్యెడున్ను.'

13. ఆగ్రంథమందే వేంకటరత్నముపంతులవారు ప్రథమాంకము 16-వ పుటలో మంచీరకునివాక్యములో 'ఎక్కిడబడ దయ్యెడు' అని మరి ఒకమారు అట్టిరూపము ప్రయోగము చేసినారు. శాస్త్రులవారును మరి ఒకమారు తమలక్షణజ్ఞత వారి లక్షణజ్ఞత ఉద్ఘోషించి విమర్శనము వ్రాసినారు. అజ్ఞానవిజృంభితము.

14. భూతంబున లజ్జికి లిడంతంబగు నగుధాతు వనుప్రయుక్తంబగు 'బాల. క్రియా ౧౧౪. వాడు రాడయ్యెను. మేము రామయితిమి— అని యుదాహరణము. ఏతత్సూత్రరీతిని వ్యతిరేకమునకు భూతమున అగు ధాతువు భూతార్థము అనుప్రయుక్తముగను గాని లాడాదికములు కానేరవు. ఎక్కిడబడ దయ్యెడునట! నలువదియేండ్ల యాంధ్రపండితుల యాంధ్ర వ్యాకరణజ్ఞానము ఎట్లు రేగుచున్నదో యరయుడు. ఇది రెండవమాటు పీఠీ తప్పుచేయుట. ౧౧-వపుటలో 'రేడయ్యెడున్' అని తొలిమా అయినది, పేరే శ్రొతవ్యాకరణము చేయవలసినవారు.

15. చూచినారా! శాస్త్రులవారికి ఎంత విశ్వాసమో చిన్నయ నూరి బాలవ్యాకరణ శాస్త్రమందు! పండితులు శాస్త్ర దృష్టిగలవారట గదా! చర్య చక్షుస్సుకు కనబడేది నమ్మరు! శాస్త్రము అమోఘము; గనుక ప్రమాణము. చిన్నయ నూత్రరీతిని అగు ధాతువు భూతార్థమందే గాని వర్తమాన భేదవ్యధర్థములందు అనుప్రయుక్తము కాదని చెప్పి ఊరకుండక, పంతుల వారిని ఎట్లు దూషించినారో విమర్శకులు! అదేమో కారణము తెలియదు గాని, పంతులవారు ఆంధ్రవ్యాకరణము ఒకటి చేయడమునకు యత్నించి నట్లు, ఆయన అట్టిపనికి తగినవారు కానట్లు శాస్త్రులవారు తలంచి, సందు దొరికి నప్పుడెల్లా ఇట్లే చెప్పినారు. విమర్శగ్రంథము 5వ పుటలో:—

‘ఏండ్ల తరబడి యాంధ్రోపాధ్యాయులట! కవితాతత్వవిత్తట! ఆంధ్రవ్యాకరణ వాంకిత్యమిట్లున్నది! ఈ పాండిత్యముతో ఆంధ్రభాషా సంబంధములట! కాలమహిమ!’ అనిన్ని 80 వ పుటలో ‘నలువదియేండ్లనుండి ఆంధ్ర వ్యాకరణము పాఠము చెప్పుదురట! ఏదో నూతనవ్యాకరణము చేయును’ అనిన్ని 113 వ పుటలో ‘తద్ధర్మార్థకవిశేషణమునకు హల్లు పరమగునప్పుడు నుగాగమ మెచట విహితము? క్రొత్తవ్యాకరణముత్వరగా చేసి వేయుదుము. ఆజ్ఞాపుచ్చుకొనియున్నారము గదా!’ అనిన్ని, 313 వ పుటలో ‘ఈ కాలమున పీఠ నొక—కాదు, పీఠాక కాదు, పీఠే ఆంధ్రభాషా మర్యాదా వ్యవస్థాపకులు!’ అనిన్ని తరచుగా దూషించినారు.

16. శాస్త్రులవారు ఈ విమర్శము వ్రాసిన సంవత్సరము 1898. 15 సంవత్సరములు గడచినతర్వాత శృంగారనైషధమునకు సర్వకమ వ్యాఖ్య వ్రాసినారు. నైషధము 7 వ ఆశ్వాసము 72 వ పద్యములో ‘చేసు రయ్యోదరు’ అనిన్ని, 8 వ ఆశ్వాసము 185 వ పద్యములో ‘లేడయ్యోడున్’ అనిన్ని శ్రీనాథుడే ప్రయోగించినాడు. వేంకటరత్నము పంతులవారిని ఇట్టి శబ్దములు వాడినందుకు అంతగా దూషించిన శాస్త్రుల వారు శ్రీనాథుని ప్రయోగములను గురించి ఏమని వ్యాఖ్యానములో వ్రాసినారంటే:—

‘చేయరయ్యోదరు’ బాల క్రి. 114 లో లజ్జి (=వ్యతిరేకార్థము నకు) అనుధాత్వము ప్రయోగమునుభూతంబున మాత్రము చెప్పుట తడను ప్రయోగనైరశ్యమును తెలుపుటకని కొందఱు మతము ‘లేడయ్యోడున్’ బాల క్రి. 144 వలన ‘లేడయ్యోన్’ అను ప్రయోగము సిద్ధించును. ఈ ప్రయోగమునకు గతిమృగ్యము. ‘లేడయ్యోఁజు’ అని (లేడయ్యోఁబో, అని యేని) మార్చిన సరిపడును. ‘చేయరయ్యోదరు’ ఆ 7-72 ఇత్యాది ప్రయోగంబులం బట్టి బాలవ్యా.లో ‘భూతంబున...లిడంతంబు’ అనుట ప్రాయోవాద మని తలంపవలయును.’

17. 1898 వ సం. లో ఆంధ్రప్రసన్న రాఘవము విమర్శించినప్పుడు చూపిన అహంకారము, ఆటోపము; అప్పుడు చేసిన సింహనాదము, హాస్యము, అట్టహాసము-ఇవి అన్నీ 1918 వ సం. రములో శాస్త్రులవారు నైమగ్ధమునకు వ్యాఖ్య వ్రాస్తూ ఉన్నప్పుడు అజ్ఞాన విజృంభితములని అంతః కరణమునందు తోచి ఉండును; లేదా, చిన్నయసూరిగారి వ్యాకరణ శాస్త్రము శ్రీనాథుడు చదువుకోలేదన్న కారణముచేత, అతని శాస్త్ర ముర్యాదను అతిక్రమించిన దోషమునకుగాను, వేంకటరత్నము పంతుల వారిని దూషించినట్లు, దూషించక కనికరించి విడిచిపెట్టివారేమో!

18 'లేడయ్యోడు' అని శ్రీనాథుడు ప్రయోగించిన శబ్దము తాటాకుపుస్తకాలలోనూ, అచ్చపడ్డ పుస్తకాలలోనూ, తమ కంటికి కనబడుతూ ఉండగా, 'లేడయ్యోజూ' 'లేడయ్యోబో' అని మార్చితే సరిపడును. అని దిద్దడానికి సాహసిస్తారు! శాస్త్రులవారు! ఈ రూపములు నన్నయ తిక్కన మొదలయిన పూర్వకవులు వాడినవే అని ఎరుగరు. తమ కిష్టముగాని శబ్దములు ప్రాచీనగ్రంథములలో కనబడితే, దిద్ది మరి కనబడ కుండా తీసివేసి, పరిష్కరించి అచ్చవేయించే పండితులలో ఈ శాస్త్రుల వారు అగ్రగణ్యులు. వీరు పరిష్కరించిన పద్యాలు రచించిన కవులు ఇప్పుడు చూడడము సంభవమైతే తాము రచించినవని పోల్చుకోలేనట్లు అవి మారిపోయినవి.

19. అధర్వణుడు, అహోబలుడు, అప్పకవి మొదలయిన 'లాక్షణికులు శ్రీనాథాదుల ప్రయోగములు తప్పులని నిరాకరించినారు కారా? ఆలాగుననే చిన్నయ సూరిగారున్న వేంకటరాయశాస్త్రులవారున్న, లాక్షణికులు గనుక, 'లేడయ్యోడు' వంటి ప్రయోగములు తప్పులని దూషించినారు—అని ఎవరైనా వాదినై, అందుకు మా జవాబు తరుచుగా ఇదివరకే చెప్పి ఉన్నాము; అయినా, తిరిగి చెప్పుకున్నాము. చిన్నయసూరిగారికి పూర్వమందు ఏ లాక్షణికుడూ ఈ రూపము తప్పని చెప్పనప్పుడు, ఈయన

తప్పనడానికి ప్రమాణమేమిటి? నేటి కాకికభాషలో ఈ రూపము లేదు గనుక గ్రామ్యముని నిరాకరించినారని చెప్పవల్ల కాదుగదా. ఇకను ఒక్కటే వికల్పమున్నది. వీరికి ప్రాచీనగ్రంథములలో ఈరూపములు కనబడలేదు అని చెప్పవలెను. తమకు కనబడనిశబ్దము తప్పని చెప్పేవారు అన్ని గ్రంథములూ ఆమూలాగ్రము జాగ్రత్తతో పరీక్షించినవారయి ఉండవలెను. అంతటి ఆంధ్రభాషా పాండిత్యము చిన్నయసూరిగారికి గానీ, వేంకటరాయ శాస్త్రులవారికిగానీ లేదని మేము రుజువుచేయగలము. అధర్వణుని కారిక ప్రమాణము గాగ్రహించి అహోబలుకు శ్రీనాథుని 'పనిగొంట' అనే ప్రయోగము తప్పని నూషించడము, ఆ యిద్దరి లక్షణికుల అవిమృశ్య కారిత్యముని తిక్కనాది మహాకవుల ప్రయోగములు అనేకములు ఉదాహరించి సిద్ధాంతముచేసి ఉన్నాము (చూ. బాలకవి శరణ్యము) అట్లే, నన్నయ, తిక్కన, ఎఱ్ఱనలు రచించిన భారతములో నున్న ప్రయోగములు ఉదాహరించి, చిన్నయసూరిగారున్న వారి శాస్త్రమును వేదవాక్యముగా విశ్వసించిన వేంకటరాయశాస్త్రులవారున్న భారతము లెస్సగా చదువక, భారతములో ఉన్న ప్రాచీనాంధ్రభాషా శబ్దములే తప్పనిని నిరాకరించుటకు సాహసించినారని సిద్ధాంతము చేయగలము. 'కొంట' మొదలయిన రూపములు తప్పన్న అధర్వణుని లక్షణమున్న అహోబలుని లక్షణమున్న పాడయినట్లే, వీరి లక్షణమునూడా పాడు లక్షణము కాక తీరదు.

20. ఇక ప్రయోగములు చూడండి : ఆది, అరణ్య, విరాట, శ్రీ, అనుశాసనిక, అశ్వమేధ, మహాప్రస్థాన, స్వర్గారోహణ పర్వములలోనివి మాకు జ్ఞాపకమున్నవి. ఇంచుమించుగా ఇరవై ఉదాహరిస్తున్నాము. ఇంకను ఎన్నో భారతములోనే ఉన్నవి. ఇతర కవులు కూడా ఇవి వాడి ఉన్నారు.

1. చ....యాలలితాంగి యందునా | స్వావయము దద్దయించిరి
నిప్పులు కింకను నమ్మనేరని యెవ
ఆది. IV. 29.

2. చ. ఆవని యరాజకంబయినయప్పుడ భూప్రజయందసర్వభక్తి
ర్యువులుదొలగు...వృష్టి లే! దవు... ఆది. IV. 2౯౦.

3. చ....య! త్యలఘు పరాక్రమాన్విత మహాభుజునర్జును దివ్యసాయకం!
బులువడయంగ నొక్కరున పుచ్చితఁ దద్దయు వేష్కనెద్దియుం!
దలపన యెల్ల తద్విరహితమ్ముగు కామ్యక మొప్పదయ్యెడిన్.
అర. II. 290.

4. లే. సహజములు నాకు నిక్కవచంబుగఁబడ
లములు నివి లేక యున్న నే సమరభూమిఁ
గడిది శత్రులచేత భంగంబు వడుదుఁ
గాన యీజాలనయ్యెద పీనిసేను. అర. VII. 204.

5. చ. నినునొక యక్షమాత్రుఁడుగ నేమది నమ్మగ నేరనయ్యెడన్. ,, 460

6. ఉ. చిత్తము మెచ్చినావలనఁ జిక్కగ వెండియు నాలతాంగియ
చ్చొత్తినయట్లు నాకుఁ దనయుల్లము దెల్లమునేయకున్కి దా
నత్తటిఁ గ్రొత్తకా న్పగుట నడ్డము సొచ్చిన సిగ్గుపెంపున
న్నుత్తలమందఁ జేయుటకునో తలపోసియెఱుంగనయ్యెడన్.
విరా. II. 84.

(ఆనందముద్రణములో 'ఎఱుంగనయ్యెడు'. వ్రాతప్రతులలో 'నయ్యెడన్' 'సాధువు.')

7. క. ఈనరపతి యాస్థానములో నొక్కరుఁడైన ధర్మలోప భయమునం
బూని తగునైన వెడ పలుకైనను బలుకంగఁ జాలఁడయ్యెడు నకటా

,, 141.

8. క. మొగ మొప్పుదు నాచెన నీజగతి నాథునకు నే విచారించియునుం
దగ దీనికిఁ గారణమిది యగునని యేర్పఱుపనేర నయ్యెదనెట్లున్.

V. 306.

9. ఉ. ఇమ్మెయిబాలుఁ డొక్కరుఁడ యిందఱుఁదోలి వధించె నన్న నేనమ్ముఁగ.
నేరనయ్యెద...

(ద్రోణ II. 86).

10. సీ. గీ....గెల్పు గెల్పుగ మదీయ,
బుదిగై కొనదయ్యెడు సిద్ధముఖ్య.

శాంతి. I. 6.

11. చ.....భీతిను,
నినమది తోడనమ్మమిని నెట్టిన యియ్యురిఁడ్రంపనయ్యెదన్.

,, III. 213.

12. తే. సారచందన హృద్యకస్తూరికాది
శేపనాలిప్తి నుండెడు భూపవర్యు
లకట శోణిత పంకదిగ్ధాంగులగుటఁ
గనుట క్షార్య రాదయ్యెడుఁ గనులనాభ.

స్త్రీ. II. 16.

13. తే. అవయవములు రూపఱగ గ్రవ్యాదభక్షి
తంబులైయున్కిఁ గొన్ని శేవంబు లువిద
లెంతనూచియునవి గొందఁతెఱుఁగఁ జాల
రయ్యెదరు నూడు తమ బంధులగుటఁ గృష్ణ.

స్త్రీ II. 23.

14. వ. అనియన్వాయ్యంబనియలుగనుదగవువలకనుఁదేటిచూడనురాదయ్యెడు
అనుకా. 311.

15. చ.....యాహవమునకొల్లనయ్యెదఁ

బ్రియంబులుగావొకొమాకుఁ బ్రాణముల్.

అశ్వ IV. 7.

16. చ....ద్రౌపది భీమసేను న,

ర్జునుఁ గవలం ద్యుజించుటకు సువ్రతచాలితి చాలవయ్యెదీ,

శునకము విడవ్వు.....

మహాప్రస్థా. 56.

17. చ. అనవిని ధర్మరాజసుతుఁ డాతని కిట్లను నాడు తమ్ములం

గనుఁ గొనునంతకున్ సుఖముగాఁ గొననయ్యెవ నితైఱంగు. 70. ,,

18. వ. సోదరరహితస్వర్గంబునందు స్వర్గత్వబుద్ధి పుట్టదయ్యెడు. స్వర్గా. 15

19. నీ. పా. విభ్రాంతిఁ జీసి వివేకింప నేరరాచయ్యెడునని ,, 27.

21. భారతమందే, అనేక పర్వములలో కనబడుతూ ఇన్ని ప్రయోగములుండగా, 'ప్రయోగవైరళ్య'మని ఈశబ్దములు ఏలాక్షణికుడైనా ఉపేక్షించునా? చిన్నయనూరికి శృంగార నైషధములోని ప్రయోగములు గాని, భారతములోని ప్రయోగములలో ఏదైనాగాని తెలిసి, జ్ఞప్తియందుండిఉంటే, లజ్జికిలిడంతంబగు నగు ధాతువేకాక, తది తరాంతంబగు నగు ధాతువుమాడా అనుప్రయుక్తంబగునని లక్షణము చెప్పి ఉండును. ఆయన పరిష్కరించి అచ్చువేయించిన ఆది పర్వములోనే ఉన్నవి ఇట్టి ప్రయోగాలు. కాబట్టి ఈ ప్రయోగము ఆయన కంట బడినా చూడ లేదనిగాని; చూచినా, గురియందు ఉంచుకోలేదని గాని; మన మూహించవలెను. అయితే, ఈ చిన్నయనూరిని ఇందుకై ఎవరున్ను నిందించగూడదు. తాను చెప్పని విషయములు తప్పులనక కవుల ప్రయోగములను బట్టి తెలుసుకోవలసి నదని మొట్ట మొదటనే వ్రాసినాడు. గనుక మేము వేదము వేంకట రాయ శాస్త్రిలవారి యందే దోషము ఆరోపిస్తున్నాము. చిన్నయనూరి నాటికి భారతమంతా అచ్చు పడలేదు. శాస్త్రిలవారు అచ్చుపడ్డ భారతములోని శబ్దరూపములు కొన్ని విమర్శించి అముద్రితగ్రంథ చింతామణిలో వ్యాసములు వ్రాసి ఉన్నారు. తాముగుర్తు పెట్టుకొని ఉన్నవి ఏవో కొన్ని శబ్ద

ములు తప్ప తక్కినవి తిన్నగా చూడలేదు గాబోలు. ఏది ఏమైనా ఆంధ్ర ప్రసన్నరాఘవము విమర్శించినప్పుడు, (12 వ, 14 వ పేరాలలో మేము ఉదాహరించిన ఆయన వాక్యములను బట్టి) నైషధములోని ప్రయోగములు గాని భారతములోని ప్రయోగములు గాని ఆయన ఎరుగరని నిస్సంశయముగా మనము చెప్పగలము. తమకు తెలియని శబ్దము ప్రాచీనాంధ్రములో ఉండనే ఉండదను కొన్నారో! ఉండనే మాడదను కొన్నారో తమకు తృప్తిగా తమ అంతః కరణమందు ఏమను కొన్నా అనుకో వచ్చునుగాని, తమసాటి పండితులయిన వెంటకరత్నము పంతుల వారువాడిన సాగు శబ్దము తమ అజ్ఞానము చేత అసాగు శబ్దమునుకొని, 'పంతులవారి నలువది యేండ్ల యాంధ్రవ్యాకరణోపాధ్యాయతా ప్రభావము! అయ్యెడిక — ఇదేమిజోస్యమా? లూట్టా? లూట్టా? నలువది యేండ్ల యాంధ్ర పండితుల యాంధ్ర వ్యాకరణజ్ఞానము ఎట్లు రేగుచున్నదో యరయుడు. వీరే క్రొత్త వ్యాకరణము చేయవలసినవారు! అని కొంకుకొసరు లేకుండా పడతిట్టివారే! ఈలాగున తిట్టడానికి వివేకముగల వారెవరైనా సాహసించురా? ఇదంతా తమ అజ్ఞాన విజృంభణమని తెలుసుకోలేక పోయిరిగదా! 'జోస్యమా?' అని హాస్యానికి అడుగుతారు! 'లూట్టా? లూట్టా' అని అట్టహాసాలు చేస్తారు! దయ్యాలను పారదోలడమునకు, పామరులను బెదిరించడమునకు, మాంత్రికులుచదివే మారణమంత్రాల లాగున ఏమిటి ఈబాస బిభీషికలూ, లూట్? హాం! హ్రీం; హ్రూం! ఫహ్; హూత్! హోత్? లోకాస్తులవారి పాండిత్యములోటుగానిలాటి కాదు; లూట్? కాదు పోటీకి వ్రాసిఉంటారు 'ప్రాయః సమాన విద్యాః, పరస్పర యశః పురోభాగాః' అని కాళిదాసు చెప్పినట్టు, వేంకటరత్నము పంతులవారిని ఈలాగు అన్యాయముగా, నిష్కారణముగా దూషించడము ఈర్ష్యచేతనని ఉహించవచ్చును. ఈర్ష్యాంధులు ఏదో ఒక కూపములో పడడము ఆశ్చర్యముకాదు. ఇట్టివారిమాటలు వేవవాక్యాలని నమ్మి, వారి వెంట వెళ్లినవారు 'అంధువునబడు నంధాను గాంధుని' వంటి

వా రవుదురా కారా? ఇకనైనా నకసక్తము లాడక వివేకము కలిగి తెలుసుకొందురుగాక! “లేడయ్యెముక్” అనేది పరాచకముకాదు వాగను శాసనుని ప్రయోగమంత్రము! కవిబ్రహ్మప్రయోగ మంత్రము! ప్రబంధ పర మేశ్వరుని ప్రయోగమంత్రము! మంత్రార్థము తెలుసుకొని యథావిధి పునశ్చరణచేస్తే, శాస్త్రులవానిని పట్టుకొని పీడించి మతిపోగొట్టి అసంబద్ధ ప్రలాంబుడించిన వైయాకరణ పిశాచము వదిలి పారిపోతుంది. తర్వాత పశ్చాత్తాపము నొంది ఆత్మదోషమును ద్ఘోషించి ప్రాయశ్చిత్తము చేసుకొంటే మిథ్యాపవాదపరిహార మవుతుంది. నిర్దుష్టమైన శబ్దమును దుష్టమని నిందించి దిద్దిన మహాపాతకమునకు నిష్కృతి ఏలాగున కలుగుతుందో మేము చెప్పలేము. పతివ్రతను బంధకి అని ప్రకటించి దానిమనువు కూలదోసిన పాపమునకు నిష్కృతి ఉంటే దీనికి ఉంటుంది. అది ఆలాగుండ నీయండి.

22. నేరనయ్యెదను; నేరనయితిని—ఇట్టి రూపములు ప్రాచీనాంధ్రములో కాలభేదము స్పష్టముగా బోధించడమునకు వాడినట్లు మనము తెలుసుకోగలము. త్రిలింగక్షణ శేషమందు క్రియా పరిచ్ఛేదమున 8 వ నూత్రములో చెప్పినట్లు, వ్యతిరేకక్రియ వర్తమాన భూత భవిష్య దర్థములను మూడింటిని బోధిస్తుంది. ఆనూత్రము క్రింద ఉదాహరించిన ప్రయోగములన్నీ భారతములోనివి కావు. భూతమునకు ‘నలుగాన మివ్వనంబున’ అనే అరణ్యపర్వములోని ప్రయోగము ఒక్కటే ఉన్నది. ఆభారత ప్రయోగాలు వేంకటరాయశాస్త్రులవారు మన్నించరేమో అనిన్ని, ఉదాహరించిన ప్రయోగములో నున్న ‘కానము’ అనేదానికి వేరే అర్థము చెప్పవచ్చు నంటారేమో అనిన్ని, భారతములోనివే సందేహమునకు ఎడ మివ్వని ప్రయోగములు మూడు చూపిస్తున్నాము; ఇట్టివి అనేక మున్నవి.

1 ఉ. సంపద దక్కియుండగ నశక్తులనం జనుమమ్ముచిల్చి పూజింపగ నంత బేరె పతి నెప్పెడు వారల బుద్ధి నాడమ

న్నింపడ యింక నేల.

ఉద్యో I. 314.

2 క. వారు దెసలా త్రికొనియు ధరా రాజ్యంబిచ్చి పోయిరా పోరా తా
రా రణ్య పీడబెడియును రారాజుం జెఱకుబాపరా మన మెఱుగన్

I. 2041.

3 క. ఇది మున్న యేను ద్రోణుడు విదురుండును
జెప్పిన యదిమ వివవప్పుడు

భీష్మ III 79.

మొదటిపద్యములో 'మన్నింపడ' అంటే మన్నించినాడుకాదు, అనిన్ని రెండవదానిలో 'పోరా', 'పాపరా' అంటే 'పోయినారు కారా' పాపినారుకారా, అనిన్ని మూడవదానిలో 'వినవ' అంటే 'విన్నావుకావు' అనిన్ని అర్థము. అట్టిఅర్థము స్పష్టముగాచెప్పవలసినప్పుడు వర్తమానకాలమునకు 'మన్నింపడయ్యెడు' 'పోయ్యెదరు' 'పాప రయ్యెదరు', 'వినవయ్యెదవు' అనే రూపము లుంటవి. వీటికి ఇప్పటి తెలుసులో 'మన్నించకుండా ఉన్నాడు' 'పోకుండా ఉన్నారు!' 'వినకుండా ఉన్నావు' అని ఉంటవి. ప్రాచీనభాషలో 'లేదయ్యెడు' వర్తమానకాలము; లేదయ్యెన్ భూత; లేదగు' భవిష్యత్. ప్రాచీ నాంధ్రభాషాలక్షణము సంపూర్ణముగా ఎవరూ తెలుసుకోలేదు; తెలుసు కొనుట అసాధ్యమే. గ్రంథాలలో కొంత వ్యత్యస్తమై ఉన్నంతమట్టు కైనా నేటివరమా ఎవరు సంపూర్ణముగా తెలుసుకోలేదు అని శాస్త్రుల వారి విమర్శములో ప్రకటితమయిన అవి మృత్యుకారిత్వమే దాఖలా. పెద్దపేరు పెట్టుకొన్న ఆంధ్రపండితులకే ప్రాచీనాంధ్ర భాషాజ్ఞానము చాలనప్పుడు, కేవల గ్రాంథికమయి ఉన్న ప్రాచీనాంధ్రభాష దేశభాషగా నెంచి, వాడుకలో ఉన్న వాస్తవమయిన నేటి దేశ భాష గ్రామ్య మని నిరాకరించడము అవివేకముకాదా? ఆంధ్రభాష గ్రాంథికమయి ఇంచు మించుగా వేయవత్సరము లయినా, ఆంధ్రగ్రంథములు ఆంధ్రపండితులు యావజ్జీవము చదువుతూ ఉన్నా, ఆశు కవిత్వము చెప్పనేర్చినా, సభలో రెండు గడియలు ఈ 'గ్రాంథికభాష' లో దేశవ్యవహారమును గురించి

ఉపన్యసించలేరే! ఇట్టి భాష సర్వజనసామాన్యమయిన దేశభాషగా ఎన్నటికైనా కాగలదా? సర్వజన సామాన్యమైన దేశభాష ఉండవద్దా? దేశహితమును కోరేవారు లెస్సగా ఆలోచింతురుగాక.

23. వేంకటరాయ శాస్త్రులవారు స్వయముగా ఆంధ్రగ్రంథాలు చదువుకొని భాషాలక్షణము తెలుసుకోక, ఇతరులుచెప్పిన లక్షణము ప్రమాణముగా గ్రహించి, సాటిపండితులను దూషించినారనుటకు మరియొక విషయమును ఉదాహరిస్తున్నాము. వేంకటరత్నముపంతులవారి ఆంధ్ర ప్రసన్నరాఘవమునందు 5 వ పుటలో

చ. గొనబగు వాణియెవ్వరికిఁ గోమల కాన్యకలా కలాప యా
ఘనులకు డిందునే యరయఁ గర్కశ తర్కవచో విజృంభణ
న్ననువుగ గోళులుంచఁ బను నన్నుల చన్నుల నేరెచేతనే
న్నను మదకుంభి కుంభదళనమ్మైన నమ్ములు పోవె వారిచేన్.

24. ఈపద్యమందున్న 'చన్నులు' అనే శబ్దమునుగురించి శాస్త్రుల వారు విమర్శములో ఏమని వ్రాసినారో చూడండి:—

'చన్నులు—ఈ పద్యము వైద్య శాస్త్రోచితముగా నున్నది—

సీ. మదిరాక్షి చెవులు తొమ్మిదిలెక్కలనరాదు | ముద్దయకనులు తమ్ములనరాదు
శుకవాణి బుగ్గలు ముకురంబు లనరాదు | చెలిపండ్లు మల్లెమ్మొగ్గ లనరాదు
గజయానచండ్లు బంగరు గిండులనరాదు | సతిబొడ్డు సుడిని మెచ్చదనరాదు
సరసిజానన ముడ్డి సైకతం బనరాదు | హరిమధ్య కాల్లిగు శ్లనగరాదు

తే. క్రమత వీనికి వీనులు, కన్నుదోయి,

చెక్కులును, బలువరుసయు, నిక్కుఁజన్నుఁ

గవయుఁ, బొక్కిలి, పిరుదు, చొక్కంపుటకును,

లనుచు మును వాడిరవియ చేకొనగవలయు.

అని యప్పకవి చెప్పుహితమును వినఁదగును. చన్నులని కొందరు కవులు ప్రయోగించి యుందురని పంతులువారు ప్రయోగములు చూపుదురు. గాఢోలు! కలవుగాని స్థలవైభవముచే వానిగ్రాహ్యతయుం గలుగునొండె. 'అనువుగ గోళులుంచఁబడు నన్నుల చన్నుల నేరిచేత'—ఇదియెట్లు ధ్వనించు చున్నదనఁగా—మెడి కల్క లేజిలోని యే విద్యార్థులు స్తనస్వరూప పరీ యోగమై చచ్చిన యన్ను శవముల స్తనములనుకోసితెచ్చి యొక బల్లమిట్లు నుంచుకొని వానిని ఉపాయముగా తమగోళ్యతో పట్టి పరిశోధించుటో ఆవిద్యార్థులు—అని; ఇందలి పదమహిమ యట్టిది.

25. అచ్చుపడ్డ అప్పకవీయములో మీద నుదాహరించిన సీసపదల మందు మొదటిపాదములో 'కనులు' అని ఉన్నదిగాని తాటాకుపుస్తకాలలో (మేము పదహారు ప్రతులుచూచినాము) 'కండ్లు' ('కంట్లు' 'కళ్లు') అని ఉన్నది. చక్కని స్త్రీని వర్ణించినప్పుడు, చెవులు, కండ్లు, బుగ్గలు, పండ్లు చండ్లు, బొడ్డు, ముడ్డి, కాళ్లు అనేశబ్దములు ఉచితమయినవి కావనిన్ని, వాటికిబదులుగా వీనులు, కనులు, చెక్కులు, పలువరుస, చనులు, పొక్కిలి, పిటుఁడు, అడుగులు అనేవి వాడవలె ననిన్ని ఉపదేశించి,

తే. రణమువర్ణించుచో వీరరసమునందు, యుద్ధపంచకమునఁ దిక్కయొజ్జసారెఁ గాళ్లటంచురచించుటగాంచి కవులు, చెప్పుకొనిరిమిఁగాళ్లనిచెలఁగిక్యతుల.

అనిచెప్పి, సారంగధరచరిత్రములో కవి 'మిఁగాళ్ల' అని స్త్రీవర్ణనలో వాడినాడని ప్రయోగ మిచ్చి ఊర కున్నాడు. అయితే అప్పకవి అనుశాసన మేమిటి? 'కాళ్లు' అనే శబ్దము సాధువా? అసాధువా? అసాధువయితే, తిక్కన వాడుక తప్పా? సాధువయితే సారంగధరచరిత్రములో వాడినట్టు స్త్రీవర్ణనలో ప్రయోగించవచ్చునా? లేక తిక్కన వాడినట్టు యుద్ధవర్ణనలోనే వాడవలెనా? కొందరంటారు:—'కాళ్లు' అనేశబ్దమొక్కటేకాదు, 'అనరాదు' అని అప్పకవి చెప్పిన 'చెవులు' మొదలయినవినిమిది

శబ్దాలకు భహిష్కరణమయినది. ఎవ్వరూ ఎక్కడా వాడకూడదు; పురుషుని విగానీ, స్త్రీలవిగానీ అవయవములను చెప్పినపుడెల్లా గ్రాంథికపదములే వాడవలెను” అని. మరికొంద రంటారు:—“యుద్ధపంచకములో తిక్కన వాడినది ప్రమాదము కాదు; ప్రమాణమే” అని, మేమడుగుతున్నాము తెలియక. “అప్పకవి ‘చేకొనగవలయు’ నన్నశబ్దాలు శవాంగములు వర్ణించినప్పుడు వాడవచ్చునా? అప్పుడు వాడితే ఔచిత్యభంగముకాదా?” అని, ఎవరిష్టము వారిదిఅంటే వాదములేదుగాని అప్పకవిమతమేదయి ఉంటుందో స్పష్టముకాదుగదా.

26. మరి, ‘చన్నులు’ తప్పనిఎందుచేత వేంకటరాయశాస్త్రిలవారు పంతులవారిని దూషించినారో తెలుసుకొనవలెను. అప్పకవి తప్పన్న శబ్దము ‘పండ్లు’ గాని ‘చన్నులు’ కాదు. ఆతడు చేకొనవలయునన్నది, అక్షరాలా నిక్కుచన్నుగవ పూర్వమందు ‘నిక్కు’ పరమందు ‘కవ’ (అర్ధానుస్వారా దేశములతోనే) ఉంటేనేగాని, వట్టి ‘చన్ను’ శబ్దము వాడకూడదని అప్పకవి మతమంటారా శాస్త్రిలవారు? అట్లయితే కన్నులకున్న అజేగతి కావలెను; కనుదోయి, అనేవాడవలెనంటారా? ‘అడుగులు’ అన్నప్పుడెల్లా ‘చొక్కంపు’ అని ముందుచేర్చవలెనా? అదేమోమాకుతెలియదు; మాకు దివ్యదృష్టి లేదు. శాస్త్రిలవారు స్పష్టముగా చెప్పలేదు; విమర్శములో 68-వ పుటలో ‘గొప్పకొప్పు’; ‘గొప్పచన్నులు’; ‘పెద్దపిఱుదులు’; అని “గ్రామ్యభంగిగా చెప్పుట అసహ్యముగా నున్నది,” అని ఆక్షేపించినారు.

27. అప్పకవిలక్షణము పట్టుకొని వేంకటరత్నం పంతులవారిని ‘పండ్లు’ అని ఈక్రిందిపద్యములో ప్రయోగించినందుకు నిందించినారు.

అ. చెలియనీడుమొగముచెలగుఁజందురుఁడుగఁబండువెన్నెలనిడుఁబండ్లఁదాలు.

28. అప్పకవి నిరాకరింపకపోయినా, శాస్త్రిలవారు ‘చెంపలు’ గ్రామ్యమన్నారు దానికిబదులుగా ‘చెక్కులు’ వాడమని ఆజ్ఞాపించినారు.

అప్పుకవి 'బుగ్గలు' గ్రామ్యముచేస్తే, వీరు 'చెంపలు' గ్రామ్యముచేసినారు. మెడికల్ కాలేజీలో విద్యార్థులు ఏకబ్దము వాడవలెనో విధించినారుకారు.

29. పంతులవారు తమనాటకములో 94-వ పుటలో "మాపినతల్లి కాళ్లకు నమస్కరణంబు నొనర్చునట్లు" అవి 'కాళ్ల' శబ్దము ప్రయోగించి వ్రాసినారు. అప్పుకవి మతమేదో మాకు స్పష్టముగా తెలియలేదని మీదనే చెప్పివేసినాము. మాకు లోకమూ, కవులూ మాత్రమే ప్రమాణము. కాస్త్రుల వారికి అప్పుకవిమాట ప్రమాణము. వారివిమర్శము ఇది:

'కాళ్లకు—ఈపదమును కవులువాడినను వాడిరిగాని గ్రామ్యకవ్య వగాహి నున్నది.'

'కాళ్లు' అనివాడక చొక్కంపు టడుగులు" అని అనమంటారా?

30. ఇక అప్పుకవిగారి మతమున్ను కాస్త్రులవారి మతమున్ను ఇంచు మించుగా ఒకటే గనుక రెంటిని కలిపి మేము విమర్శించ వచ్చును. అధర్వణాచార్యులవారి మాట పట్టుకొని అహోబల పండితులవారు శ్రీ నాథుని భాషేకాక తిక్కనభాషకూడా నిందించినట్టే, కాకునూరి అప్పనకాస్త్రుల మాటపట్టుకొని వేదము వేంకటరాయ కాస్త్రులవారు, కొక్కొండ వేంకట రత్నము పంతులవారి భాషేకాక, నన్నయ తిక్కనాదుల భాషకూడా గ్రామ్యమని నిరాకరిస్తారు. ఈ ఆంధ్రపండితులకు, లోకకభాష, గ్రామ్యమే ఆయెను; కవుల గ్రాంథికభాషకూడా నిరాకరించి మూలచ్ఛేదము చేస్తే మరి ఏభాషకు వీరు లక్షణము నిరూపిస్తారు? తమసంకల్పముచొప్పున భాషను పుట్టించి దానిలక్షణము నిర్దిష్టముగా తమతృప్తికై చెప్పుకొని తమ పాండిత్యము సార్థకము చేసుకొంటారా? భారతమయినా తిన్నగా చూడకుండా గ్రాంథికాంధ్ర భాషాలక్షణము చెప్పే ఈపండితులకు గ్రాంథికాంధ్ర భాషాదేవి కలలో నిజస్వరూపము చూపించివేసినది గాబోలు. ఇతరులవలె వారు శ్రమపడి గ్రంథాలు చదువ నక్కరలేదు కాబోలు.

31. 'చన్నులు' మొదలయిన శబ్దముల ప్రస్తావము ఈ కాలములో నాగరకుల చెవులకు ఇంపుగా ఉండకపోయినా, మామట్టుకు మాకున్న అసహ్యముగా ఉన్నా, ఇవి గ్రాంథికాంధ్రభాషలక్షణ శాస్త్రములో మూర్ధాభిషిక్తములుగా పండితులు ఎన్నినవి గనుకను, వేంకటరాయ శాస్త్రులవారు ఇవి అపరిహార్యమని చెప్పిచేసిన విమర్శములో భ్రమాధీనులయి, నిష్కరణముగా వేంకటరత్నము పంతులవారిని నిందించినారని మాకుతోచినది గనుకను, వీటిని మేము చర్చించవలసినవచ్చినది. ఇది కేవలము శాస్త్రీయవిషయముగా భావించి సహించవలసినది. వేంకటరాయశాస్త్రులవారు కేవలము శబ్దశాస్త్రజీవులు; శబ్దశాస్త్రమే వారికి జీవాతువు; శబ్దశాస్త్రమే కన్ను; శబ్దశాస్త్రమే చెవి; సర్వమూ శబ్దశాస్త్రమే. లోకము లోకముతో పాటువారున్న, మారిపోయినా, వారి శబ్దశాస్త్రము మారదు. లోకవ్యవహారము ఏలాగున్నా శబ్దాలు శాస్త్రములో చెప్పినట్టే ఉండవలెనట! నవ్వినా, ఏడ్చినా, దీవించినా, తిట్టినా, తుమ్మినా, దగ్గినా, నిల్చున్నా, మారుచున్నా; శాస్త్రములో విధించినట్టే కాని, దానికి అణుమాత్రమైనా విరుద్ధముగా గ్రంథాలలో వర్ణించకూడదట. లాక్షణికులు ఏ శబ్దాలు వాడమని అనుశాసించినారో ఆ శబ్దాలే— అక్షరాలా అక్షరాలా అచ్చుగాని హల్లుగాని, ఎక్కువగాని తక్కువగాని, ఉండరాదట! కత్తులమీద నాట్యముట! గ్రంథరచనకు తమవంటి పండితులు తప్ప మరియెవరు సాహసించినా భిన్నమర్కులు కాక తప్పదట. కొక్కొండ వేంకటరత్నము పంతులవారు సాహసించి చేతకాని సాముచేసి ఒళ్లంతా తెగ కోసుకొన్నారని లోకానికి నెల్లడిచేస్తే, సామాన్యులు ఇట్టి పనిలో చొరబడి ముప్పు తెచ్చుకోక నిరుపద్రవముగా జీవిస్తారని భూతదయచేతను, శాస్త్రాభిమానముచేతను, వేంకటరాయశాస్త్రులవారు పంతులవారి ప్రమాదములు సవిస్తరముగా నిరూపించి, తమ నైపుణ్యము ప్రకటించి, లోకోపకారకులయినారు. అప్పకవిశాస్త్రరహస్యములు తెలియకపోవడముచేత పంతులవారికి కలిగినవన్న ప్రమాదములు ఈ వ్యాసము 24-29 పేరాలలో ఉట్టంకించినాము. అవి వివరించి ఇప్పుడు ఉపన్యసిస్తున్నాము.

32. వేంకటరత్నము పంతులవారిగ్రంథమందు ఏమి 'గ్రామ్యభంగి గాను' 'గ్రామ్య కష్ట్యవగాహిగాను' ఉన్నవని అప్పకవిశాస్త్రమును పట్టి శాస్త్రులవారు నిందించినారో, అవి ముందుగా చర్చిస్తాము:—(1) చన్నులు, (2) గొప్పచన్నులు, గొప్ప కొప్పు, (3) పెద్ద పిఱుడులు, (4) బుగ్గులు, చెంపలు (5) పండ్లు, (6) కాళ్లు, తర్వాత అప్పకవి తప్పన్న తక్కిన మాడుకేబ్బములు, అనగా చెవులు, కన్నులు, బొడ్డు వీటినిగురించి తరుచుగా విమర్శిస్తాము.

33. (1) చన్నులు—23 వ పేరాలో పంతులవారు 'చన్నులు' అనే శబ్దము ఎట్లా ప్రయోగించినారో తెలియుటకు ఆ శబ్దముగల పద్య ముదా హరించినాము; 24 వ పేరాలో శాస్త్రులవారి విమర్శమందలి వాక్యము ఎత్తివ్రాసినాము. 'అన్నుల చన్నులు' అని వ్రాయడము తప్పి, వాటిమీద 'అనువుగగోళులంచుట' తప్పి పంతులవారి పద్యములో ఏది తప్పి తెలియదు. ప్రసశల్య పరీక్షకులయిన శాస్త్రులవారి దృష్టికి పంతులవారి వర్ణన మెసికల్ కాలాక్షి విద్యార్థులు శవాంగపరీక్ష చేసినట్లున్నదట. నన్నయది మహాకవులు ఏలాగుఈశబ్దము వాడిఉన్నారో చూచి, విచక్షణులు ఔచిత్యము అనాచిత్యము నిరూపించవలెను.

34. నన్నయ గిరికాదేవిని వర్ణిస్తూ 'నలుదచన్నుల బెడంగు' అని, తిక్కన ఉత్తరసువర్ణిస్తూ 'చరణములును నడుముఁ జన్నులుఁ గన్నులు' అనిరి ప్రాచీనులు 'చన్నులు' అని బహువచనముగా వాడడము ప్రసిద్ధము. శ్రీనాథుడుమాడా నైషధమందు:—

క. హా రపరీక్షామిషమున భూరమణుఁడు గమిచె నింతి పొంకపుఁ జన్నుల్
హరిమి నేరిమిఁబులకాంఘరంబులు వొడమఁ జిగురు గోరుల కొనలన్.

అనేపద్యములో, దమయంతి 'చన్నులు' నలుడు 'నేరిమి' 'గోరుల కొనలన్' 'కమిచె' నని చెప్పినాడు. 'తరుశిచన్నులు రాజు చిత్తమును

హరించె' అని ఏ విశేషమునూ పూర్వమందు పెట్టక, పరమందు 'దోయి కవలు' చేర్చక, వట్టి 'చన్నులు' అని బహువచనరూపము దమయంతిని 'గురించి చెప్పినప్పుడే నైవధములోనే శ్రీనాథుడే వాడినాడు. ఇట్లే 'సింగన'చన్నుల క్రొవ్విదంబు' 'ఇట్టి చన్నులపెంపు' అనిన్ని నాచన సోముడు 'చంద్రికలు వోలెఁ జన్నుల ముత్యాలసరము లమర' అనిన్ని వట్టి బహు వచనరూపము, పూర్వమందుగాని పరమందుగాని ఏమిచేర్చకుండానే 'చన్నులు' శబ్దమే వాడినారు. కామశాస్త్రోపనిష దర్ధరహస్య వేత్తలగు పండితుల కుపాధ్యాయ యన దగిన ముద్దుపశనినూడా 'ఎటులోర్వ నున్నవో యీ కన్నె 'చన్నులు గోపసింహునిగోటి కుమ్ములకును' అని రాధను గురించి వ్రాసినది. సత్కావ్యములలో నన్నయ మొదలుకొని కవులందరూ ఈ 'చన్నులు' శబ్దము సభ్యవర్ణనలో వాడిఉన్నారని సిద్ధాంతము చేయడమునకు ఈ ప్రయోగములు చాలవా? చాలవంటే, చాలినన్ని ఉదాహరించగలము. మరి, వెంకట రత్నము పంతులవారివాక్యములో శాస్త్రులవారిబుద్ధికి శవాంగపరీక్ష స్ఫురింప జేసిన శబ్దదోష మేమిటి? 'అన్నులచన్నులు' అని అన్నులు పూర్వమందుండుట దోషమన్నారంటే చూడండి పోతరాజునూడా దశమస్కంధము పూర్వభాగములో హేమంతముకు వర్ణనలో సరిగా 'అన్నుల చన్నుల' అనే వాడినాడు.

క: అన్నుల చన్నుల దండవిపన్నులు గాకెల్లవారు బ్రదికిరిగాక

చన్నులుమీటిన వలి నాపన్నులు గాకుండఁ దరమే? బ్రహ్మాదులకున్.

ఇకను 'అన్నుల చన్నులమీద అనువుగా గోరులుంచుట' శవస్తనములు మెడికల్ కాలేజీ విద్యార్థులు పరీక్షకోసము తీసినట్లున్నదని చెప్పి అసభ్యముగా నెంచినారను కోవడమునకు శాస్త్రులవారికి తెలియని విషయమా పండితుల సత్కావ్యము లన్నిటిలోనున్న 'నెలవంకలు' 'గోరు వంకలు' 'చందురుకూనలు' 'వాడిగోళ్ల శీరుటలు' 'చెక్కుటలు', 'సఖి కింకు' 'కార్చనలు' 'కుచకుంభములమీద గోరంకుశంబాని కలుకు కలుకు కలుక్కున నజీకి పట్టుటలు' ఇత్యాదులు?

35. మరి అయితే, పంతులవారివాక్యములో ఎక్కడ నున్నది అసభ్యత? శాస్త్రులవారి విమర్శమువల్లనే మనచూపించి తెలుసుకోవలెను. పంతులవారి పద్యమునకు మూలమయిన జయదేవుని శ్లోకములో 'కాంతాకుచమండలే కరరుహః సానంద మాగోపితాః' అని ఉన్నది. దానికి పంతుల వారు తెలుగున 'అనువుగ గోరులుంచబడు నన్నుల చన్నులన్' అని వ్రాసి నారు. దీనిలోని దోషము శాస్త్రులవారు ఎట్లు వివరించినాగో చూడండి:—

(పు. 20)

36. "అన్నులని యీ బహువచనమేల? మూలకారుడు 'కుచమండలే' యని ఏకవచనముననే తృప్తిపొందెను గదా! వీరికిమాత్రము 'చన్నుల' నని యీ బహువచనమేల? 'అన్నుచనుంగవ' యన్న నింతరుచిగా నుండదు గాబోలు"

అప్పకవి లక్షణములో విహితమైనట్లు 'నిక్కుజన్నుగవ' అని ఏక వచనముగా ఈ శబ్దమువాడక బహువచనముగా చన్నులనడము గ్రామ్య క్షయవగాహి శాస్త్రులవారికి తోచబట్టికాబోలు ఇట్లు ఆక్షేపించిఉంటారు. ఐతే జయదేవునిశ్లోకమందు 'కాంతాకుచమండలే' అనే వాక్యమునకు వైధ ర్మోపన్యాసపరముగా 'మత్తకదీన్ద్రకుంభశిఖర' అనే వాక్యమున్నది; గనుక రెంటికి తెలుగులో 'సప్తమ్యైకవచన శబ్దమే'వాడవలెనన్నారుగాని 'చన్నులు' అనే శబ్దము బహువచనమందు ప్రయోగించకూడదని శాస్త్రులవారితాత్పర్యము గాదంటే, అదివేరే మరి ఒకదోషముగా గణించక, వైద్యశాస్త్రోచితముగా నున్నదని హాస్యముచేసి అప్పకవిలక్షణ ముదాహరించి, 'అప్పకవి చెప్పుహితము వినఁదగు' ఈ ప్రస్తావనమందు ఉపదేశించడము అతిప్రసక్తి అవుతుంది. మూలములో ఏలాగున ఉంటే ఆలాగుననేకూచా తిప్పకుండా తెలుగు చేసినారు కారని చాలాచోట్ల పంతులవారిని విమర్శకులు నిందించిఉన్నారు. ప్రసన్నరాఘవము మొట్టమొదటిపద్యములోదే 'చెక్కిగు లందు' అనేశబ్దము మూలమందున్న 'గండద్యయే' అనే దానికి సమముగా లేదనిన్ని, 'ఇట్లు

తత్త్వము అపకర్షకముగా నున్నదనిన్ని నిందించినారు. చెక్కదోయి, చెక్కగవ, చెక్కలిదోయి, చెక్కలిగవ-ఇట్టిశబ్దమేదైనా సంఖాసంస్కృతికై వాడమంటారు గాబోలు. మరి ఒకచోట మూలములో నున్న 'దిక్కాంతా' కుచకుంభకుంకుమ రసన్యాసాయ'అనే వాక్యము తెలుగులో పంతులవారు 'దిక్కరి గమనలు కుంకుమ. పూతక' అని వ్రాస్తే 'మూలములో పీరికి (దిక్కరిగమనలకు) కుచకుంభములున్నవి. కరిగమనము లేదు. సర్వకలా కాలాధిపులకు (యూనివర్సిటీవారికి) వెళిచి పంతులవారు పీరి కుచకుంభ ములను హరించినందున బరువు తగ్గిన పిమ్మట నింక కరిగమనేమి? హరిణపు తమే!' అని శాస్త్రులవారు ప్రత్యాఖ్యానము చేశినారు. (చూ. విమర్శము పు. 118) 'కుచకుంభములయొడల శాస్త్రులవారికి గల అభిమానముచేత యూని వర్సిటీవారిని ఈ రసీకులు ఎట్లు సాహసముగా చెనకినారో చూచినారా? వారిశాస్త్రమే వారికిప్రమాణము. యూనివర్సిటీవా రేమంటేనేమి? లోక మేమంటేనేమి? కుచభారములో ఒక పీసమైనా తగ్గించడమునకు శాస్త్రులవారంగీకరించరు!

కీర్తిశేఖులయిన కందుకూరి వీరేశలింగము పంతులవారు గోప్యంగ వర్ణన నిందించి సత్కావ్యములందు ఇట్టి అశ్లీలదోష ముండకూడదని తమ గ్రంథములలో వ్రాసినారు. పీరి హితోపదేశము శాస్త్రులవారికి కిట్టదుగదా. కీర్తిశేఖులయిన సీతారామాచార్యులవారు శ్లేరత్నాకర షీతికలో 'వీరు (కవులు) వర్ణనలు నేయ మొదలుపెట్టిరా మీరు నమ్ముదురో నమ్మరో తల్లి నేని కేశాది సఖ పర్యంత మొక్కయంగమైనఁ జిక్కక సివమెత్తినట్లు వర్ణింపక మానరు. అది యెట్టి పారవశ్యమో యెఱుంగరాదు' అని గర్హించినారు. మనశాస్త్రులవారి దృష్టికి ఆచార్యులవారున్న వీరేశలింగము పంతుల వారివలెనే పాపండులు.

37. (2) గొప్ప కొప్పు-గొప్పచన్నులు. వేంకటరత్నము పంతులవారి గ్రంథమునందున్న (చూ. 18-వ పుట) "మామండోదరి గొప్పకొప్పున".

అనేకవాక్యము విమర్శించి కాస్త్రులవారు “గొప్పకొప్పున, పెద్దకొప్పున” అనియిట్లు గ్రామ్యభంగిగా ‘గొప్పచన్నలు., ‘పెద్దపిలుదులు’ అనిచెప్పుట అసహ్యముగానున్నది” అని చూపించినారు; గాని ప్రమాణముచూపించినారుకారు. అప్పకవిలక్షణములో ‘గొప్పకొప్పు’ గానీ తప్పని చెప్పిఉండలేదు. కుటిలత్వము కోమలత్వము కుంతలముల ముఖ్యగుణములట; అవి చెప్పక గొప్పతనముమాత్రము చెప్పినందుకట ఈమాషణ. కుటిలత్వమున్ను, కోమలత్వమున్ను కవులు కుంతలములకు చెప్పినారుగాని కొప్పుకు ఎవరూ చెప్పలేదు. లక్షణకాస్త్రములో ఈవిషయమును గురించి విధికనబడనప్పుడు కవులప్రయోగములే ప్రమాణము గనుక అవి ఉదాహరిస్తాము. పాండురంగ మాహాత్మ్యములో (చూ iii 65) ‘పామరప్రమదలకు తేలేడుకన్నుదోయి’, ‘ముద్దుమొగంబు’ ‘అన్నవకాను’ తోపాటు ‘గొప్పకొప్పు’ పెట్టినట్టే, శ్రీ కృష్ణునికిన్నీ ‘గొప్పకొప్పు’ పెట్టి (చూ. IV. 77) “మాసరంబైన మాయూరపింఛంబుతో నైక్యముంబొంది చిక్కంబుచే గొప్పయైకొప్పు గన్నట్టు” అని రామకృష్ణకవి వర్ణించినాడు. రసికాగ్రగణ్య ముద్దుపళని రాధికాస్వాంతనములో “నీగొప్పకొప్పునకెనయోనె శిఖికొటిఘనులతో బహు మైత్రి గన్నయంత” అని కృష్ణుని వర్ణించినది. పామరస్త్రీలకు, పురుషులకు ‘గొప్పకొప్పు’ ఉచితమైనా ఉత్తమస్త్రీలకు ‘గొప్పకొప్పు’ అనుచితమంటే, చూడండి:—శ్రీగోపీనాథకవి శ్రీకృష్ణ జన్మభండములోని వాక్యములు.

నీ. విభుండు రాధికకొప్పు విచ్చినతోడనే వల్లభునిగవిచ్చె వనజగంధి (ఆ. 2)

నీ. “కమనీయకాంచన కమ్రచేలముగట్టి మోమునకమూరి బొట్టుదిద్ది కనుమదామంబుల గొప్పకొప్పుమరించి నవ్యహాణీ భువనములుదాల్చి భువనమోహనవేగయై” (2) (అని అయోనిజయైన కళావతివర్ణన)

ఈకవి ఆధునికుడని ఆక్షేపమయితే, అంద్రపండిత భిషక్కులకు ఆయుర్వేదము, సరసకవుల జీవాతువు, శృంగార రసార్ణవముగదా తారా శకాంక విజయము! అందలి ప్రయోగము సిద్ధముకరధ్వజమువలె భ్రాంతిని

పోగొట్టి శాస్త్రులవారిని హృష్ట, పుష్టాంగులనుగా జేయగలవని నమ్ముతున్నాము.

సీ. విష్ణుకృష్ణుని గొప్పకృష్ణుని విరివల్ల గలువల దండలు చెలువుమీఁకె.”

‘గొప్పకృష్ణు’ తోపాటు “గొప్పచన్నులు” అని చెప్పుటచూడ అసహ్యమన్నారు చూచినారా. ౭౫-వ పేరాలో మే మన్నమాటకు ఇది తార్కాణముకాదా?

౭౫. (౭) ‘గొప్పకృష్ణు’ను నిందిస్తూ వ్రాసిన వాక్యములోనే ‘గొప్పపిఱుదులు’ కూడా గ్రామ్యమన్నారు. ‘పిఱుదు’ శబ్దము కవులువాడినదనిన్ని అదే ‘చేకొనగవలయు’ననిన్ని అప్పకవి అనుకాసించి ఉండగా, అందుకు విరుద్ధముగా శాస్త్రులవారు ‘గొప్పపిఱుదులు’ తప్పన్నారేమి? మాకువెంతగా ఉన్నది. ఐనా, పంతులవారు ‘గొప్పపిఱుదులు’ అని ఎక్కడ ప్రయోగించినారో శాస్త్రులవారు చెప్పినారుకారు. ‘గొప్ప’ అనే విశేషణము లేకుండా, బహువచన ప్రత్యయములు వర్ణములేకుండా, ‘పిఱుదు’ అని సీతావర్ణనలో మాకు కనబడ్డది (చూ 75-వ పుట). ఈవాడుక మహాకవుల వాడుకచొప్పున ఉన్నది; గాని దానికి విరుద్ధముగాలేదు. పిఱుదు శబ్దము ఏకవచనముగానే గొప్పకవులందరూ వాడినారు. కొందరు ‘గొప్పపిఱుదు’ అనికూడా అన్నారు:—కళాపూర్ణోదయములో “గుబ్బ పాలిండ్లు లేగొను గొప్పపిఱుదు”; రాజవాహనవిజయములో “గొప్ప పిఱుదుపెంపు” అప్పకవి గ్రామ్యమన్నది ‘ముడ్డి’; దీని రూపాంతరము ‘మూడి’ శబ్దరత్నాకరమందున్నది; దానికి లక్ష్యము కళాపూర్ణోదయములోని ప్రయోగమున్నది. స్త్రీవర్ణనలోనిది కాదు. మల్ల యుద్ధవర్ణనలో గణపవరపు వెంకన్న “గడ్డము క్రింద ముడ్డియాని” అని వ్రాసినాడు. నేటి వాడుకలో ‘తుంటి’ ‘పిర్రలు’ అనేశబ్దము లున్నవి; గాని శిష్టవ్యవహారముచొప్పున గ్రామ్యశబ్దములు, అంతకన్నను ఎక్కువ అసభ్యము ‘ముడ్డి’. సంస్కృతము వాడుకభాషగా ఉన్నప్పుడుగాబోలు ‘కటి’ శబ్దము గ్రామ్యమని శిష్టులు నిషేధించినారు.

అయినా 'కటిసూత్రము' గ్రామ్యము కాదు ; కల్పములలో దేవీపూజలో "కటిం పూజయామి" అనిఉన్నది. శ్రీనాథుడు నైవేద్యములో కటిశబ్దము వాడినాడు, తటశబ్దఘటితమైనది గనుక శాస్త్రులనా రుపేక్షించినారు.

39. (4) బుగ్గ, చెంప—ప్రసన్నరాఘవములో (చూ. పుట 24).

సీతావర్ణనలో "ఇప్పపూమొగ్గవలెను బుగ్గ" అని ఉన్నది. అందుకు "కుకవాణిబుగ్గలు ముకురంబు లనరాదు" అప్పకవి ఇట్లుపయోగింపరాదని చెప్పినాడు" అని శాస్త్రులవారి విమర్శము; గాని వారున్నూ ప్రయోగించినారు. (చూ. పేరా 42).

40. ప్రసన్నరాఘవము (చూ. పుట 65)

చ. 'క్షితిసుతచేత పీవబడు కంజిగురాకుల చల్ల గాలి తత్

క్షితిపతి పుత్త్రాయుగ్మకము చెంపలఁ జెమ్మటఁ బాపనోచె."

అని పంతులవారు రాజకుమారులకు "చెంపలు" పెట్టితే, శాస్త్రుల వారు ఆశబ్దము 'గ్రామ్య' మని ఆక్షేపించి, 75-వ పుటలో సీతావర్ణనలో మళ్లా ఈశబ్దము కనబడితే, "మరల సీశబ్దమును ప్రయోగించుకొన్నారు. ఇదివాడుకలోకలదే యందురు. వాడుకలోని వన్నియుఁ దెచ్చిపెట్టుదురా? ఇది 'పీఠుట' వంటిదే అని గట్టిగా బుద్ధిచెప్పినారు.

41. "పీఠుట" వంటిదే అని చెనకడములో సూచన యేమిటంటే ప్రసన్నరాఘవములో (చూ. పు. 14, 108) రెండు చూడుచోట్ల 'పీఠుట' అనేశబ్దమున్నది. విమర్శములో— "వీరికింతకన్న శబ్దయదోరకకపోయెనా! వీనికగున్నలుతోండుముతో నెఱసింగముల జడలఁజెలఁగుచు పీఠున్—" ఇటు వక్త రాముడు ; సప్తమాంకములో వక్త లక్ష్మణుఁడు. ఇట్టియుత్తమాప నాయక ప్రతినాయకులకు ఈగ్రామ్యైక్తి తగదు. పంతులవారు గ్రామ్యత్వ మధమైక్తి యని లక్షణము నేర్చుకొనవలయును. వీరిమతమున సీచపాత్ర ములకు లక్షణవిరుద్ధ మయిన గ్రామ్యము పనికిరాదట! రావణ లక్ష్మణులకు

ఈ గ్రామ్యము పనికివచ్చునట. ఏమి సరసవ్యవస్థ! అని ఆక్షేపము. మేము ఈవ్యాసము రివ పేరాలో చెప్పినమాటకు ఇది తార్కాణము. శాస్త్రుల వారు తమ ప్రతాపరుద్రీయములలో నీచపాత్రములకు “గ్రామ్యభాష వాడితే, పంతులవారు గ్రామ్యద్వేషులు గనుక నాటకములలో నీచపాత్రములేకాదు, లోకమందు ఎక్కడా ఎవ్వరూ గ్రామ్యభాషవాడనే మాడదని వాదించినారు; కానితముమీద గ్రామ్యభాషకనబడితే వారి కండ్లు భగభగమండేవి. ఈ వేంకటరత్నము పంతులువారు అట్టివారుగనుక ఈ పంతులువారు వ్రాసిన యీనాటకములో ఉత్తమపాత్రములచేత గ్రామ్యభాష మాట్లాడించినట్లు చూపించి ఆక్షేపించడమునకు సందు వెదురుతూ ఉన్న శాస్త్రులవారికి ఈ ‘షీఠు’ శబ్దముకనబడితే ఎంతో అట్టహాసము, సింహనాదము చేసి ఇట్లు వ్రాసినారు. ఎక్కడపడితే అక్కడ ‘షీకుటవంటిది’ అని విధివిరామము లేకుండా, అయినదానికి కానిదానికి చెనకి చెనకి చంపినారు. అయితే శాస్త్రులవారి విమర్శములలో ఒకవిశేషమున్నది. అదిచూస్తే ఊపనూ వస్తుంది; నవ్వువస్తుంది. ఇతరులను ఏదోషములకుగాను వీరు నిందిస్తారో, ఆదోషములు తాముచేసినవన్నమాట మరిచిపోతారు గాబోలు; ఒకవేళజ్ఞప్తీయం దుంటే ఆవిషయము ఎవరికీ తెలియదని, ఎవరూకనుక్కోలేరని అనుకొంటారు గాబోలు. గడుసువారేగాని మోసపోయినారు, ఈవ్యాసము రెండవభాగములో ఇట్టివిశేషములు కొన్ని విమర్శిస్తాము. ‘షీఠు’ శబ్దము గ్రామ్యమని ఇంత షీకులాసిన శాస్త్రులవారు తాము రచించిన కథాసరిత్సాగరమునందు ఈషీఠుశబ్దము ఏలాగున వాడినారో చూడండి. ఆఘోర వానరము అతనిమీదబడి బుద్ధిపూర్వకముగా అతనిపాపమునకు శాస్త్రీచేయు నదియుంటోలే ముక్కుకొటికివేసి గోళ్ళతో చెవులు షీకివేసిపాటిపోయెను ” (చూ. పుట. 101, పంక్తి 1) ఈ వాక్యము అధమపాత్రము నోటి నుండి వచ్చినదికాదు; కథకులయిన శాస్త్రులవారుతమనోటనుతాము పెట్టుకొన్నదే. ఇట్టివాక్యములో “షీకి” గ్రామ్యమైతే, ఆశబ్దముప్రయోగించవచ్చునా? కథా సరిత్సాగరమందు ‘వానరము’ సన్యాసిచెవులు ‘షీకుట’ గ్రామ్యము.

కాకపోతే, ప్రసన్న రాఘవమందు ఏనిక గున్నలు సింగముల జడలుపీకుట గ్రామ్యమెందు కవుతుంది? ద్వితీయ ముద్రణమందుమాడా ఈ పీఠశబ్దమట్లే ఉన్నది. అరసున్నమాత్రము అధికముగానున్నది. (చూ. పు. 186) ఇంకా మరి కొన్ని వాక్యములలోమాడా ఈ 'పీఠ' ఉన్నది. యతికథలో (చూ. పు. 242 అనుగుసుండ్రి 2 వపంక్తి) 'అభిక్షువు ఒకకంటిని పీకి చేతఁబెట్టుకొని ఇట్లు నియె.' అనే వాక్యమున్నది. ఇది నీచపాత్రము నోటిమాటకాదు. హాస్యాస్త్రీ కాదు. కథకులుగాఁ (శాస్త్రు)లవారు స్వముఖమున వచించినవాక్యము. రెండవము ద్రణములో 'పెల్లగించి' అని దిద్దుకొన్నారు. (చూ. పు. 449 పంక్తి 15). మొదటిముద్రణము 1891 సం.ముది; రెండవది 1911 సం॥ముది పంతులవారి ప్రసన్న రాఘవము 1897 వ సం.లోను శాస్త్రు)లవారి. విమర్శము 1899 సం.లోను అచ్చు పడ్డవి. ఇట్టి చిత్రములు ఈ వ్యాసము మూడవభాగములో అనేకములు చూపిస్తాము-ఇపుటివి చాలును.

42. 'బుగ్గలు' గ్రామ్యమని అప్పకవి నిషేధించినది నిజమే! గాని వేంకటరాయశాస్త్రు)లవారుమాడా వేంకటరత్నము పంతులవారివలెనే తమ నాటకమందు 'రేకిడుతమ్మి మొగ్గకల రేదొరబుగ్గకు నాదు పట్టికిఁగాకతి వంశపీరునికీఁ గంజజుఁ డేమిగతిన్ లిఖించెనో' (అంక. III) అని ఉత్తమ పాత్ర నోటనే, ఉత్తమపాత్రనుసరించే 'బుగ్గ' అని పలికించినారే! 'చెం పలుమా' గ్రామ్యమునుటకు శాస్త్రప్రమాణము శాస్త్రు)లవారు చూపించలేదు. పంతులవారు 'చెక్కిలి' శబ్దము ఎరుగనివారుకారు. మొట్టమొదట పద్యముగాను ఇంకను మరి కొన్ని వోట్లను (చూ. పు. 972) 'చెక్కిలులు' ప్రయోగించినారు, 'చెక్కిలి' పద్యమందు పట్టకపోతే 'చెంప' పెట్టుకొన్నారు. చెంపశబ్దము 'కపోలము' 'గండ్లపలము'లకు పర్యాయపదముగా పూర్వకవులు వాడక పోయినా; 'చెంపకొప్పు' వర్ణించినారు. (చూ. భానుమతీపరియణము: ప్రాగ్దిశ చెంపకొప్పు) 'చెంపకాయలు'కు బదులు 'చెక్కిలికాయలు' 'చెక్కుకాయలు' అనరు. 'చెక్కులు' అనగా 'బుగ్గలు' అవునోకాదో?

బుగ్గలు ఉబ్బెత్తుగా నుంటేనే అందము. చెక్కిలి కపోలము యితే, కపోలభిత్తి కపోలఫలకము అని కవులు వర్ణించినారు. చెక్కిళ్లు చెక్కులు, చెంపలు, బుగ్గలు, కపోలము, గండస్థలము, గల్లము: ఇవి అన్నీ కవులు తమయిష్టానుసారముగా వాడితే తప్పుపట్టకూడద నిమానుతము. నైషధములో (౩. 208) శ్రీనాథుడువాడిన గల్ల శబ్దము 'గ్రామ్యతాదోషావహ మని ఆలంకారికు లాక్షేపింతు రని' శాస్త్రులవారు వ్యాఖ్యలో వ్రాసి ఊరు కొన్నారు. ఆత్మవిశ్వాసము ఆత్మగౌరవము గల కవులు శుష్కలక్షణమునకు భయపడరు. భవభూతి గల్ల శబ్దము నిరాటంకముగా మాలతీమాధవమందు వాడినాడు కాడా? మనుచరిత్రలో (౪. 69) పెద్దన, పాండురంగమహాత్మ్యముందు (1. 94) రామకృష్ణుడు సభ్యవర్ణనమందే గల్ల శబ్దము ప్రయోగించినారు. వారిని ఏమిచేయగలిగినది లక్షణశాస్త్రము? పిల్లలను భయపట్టే బూచి! గల్ల శబ్దము సంస్కృతములోనిది కానే కాదు. ఇది ప్రాకృతశబ్దము. వాల్మీకి ప్రాకృతసూత్రములలో 1. ౩. 105 గోణాద్యా:—51 'గడ్డస్థలే గల్ల' అని ఉన్నది. అందుచేతనే కాబోలు సంస్కృతము వాడుకభాషగా ఉన్నకాలమందు ప్రాకృత సాంకర్యము నిషేధించినారు. వాడుకలో లేని ప్రాచీనశబ్దములు, ఛాంధసములు 'ఆర్షములు అని' సాంకర్యమిష్టములేకనే ఆకాలములో ఇట్టివికూడా శిష్టులు నిరాకరించి ఉంటారు. ఇట్లే వాడుకలో లేని కేవల గ్రాంథికశబ్దములున్న పామరులుమాత్రము వాడే గ్రామ్యములున్న శిష్టుల లౌకికభావలో కలియకూడదన్న నియమము, ఇంగ్లీషులో ఉన్నట్టు, పెట్టుకోవడము మంచిది.

43. (5) పండ్లు—'చెలియ నీదుమొగము చెలగుఁ జందురుఁడుగఁ బండువెన్నెల నిడుఁబండ్లడాలు' అని పంతులవారు చేటిచేత సీతను వర్ణింపించినారు. (చూ. పు. 29) ఈ వాక్యమందలి 'పండ్లు' అనే శబ్దమును దూషించి తమ విమర్శమందు—పండ్లట! చెలిపండ్లుమల్ల మొగ్గలనరాదు' అని అప్పకవి' అని శాస్త్రులవారు ఉపదేశించినారు. వీరికి అప్పకవి గురువయితే

వారికి గణపవరపు వెంకటకవి గురువు. చూడండి వెంకటకవి చెప్పిన లక్షణము: ప్రబంధరాజ విజయవెంకటేశ్వరవిలాసము (పు. 114)

సీ. తులు మహి మోము చంద్రుడు నుదు రణనెల
బొమలు విం డ్లకు లేణములు ముక్కు
నువులువు చెవులు శ్రీలో నునుబండ్లు మొల్ల ల
ధర మిగు ర్చెక్కు లద్దములు గవుప
తాటిసింజ మెడ చిందము వేళ్ళ పగడముతో
కరము లబ్జములు కక్షములు దిరుగు
దులు కేలు తూండ్లు గుబ్బలు గిరు ల్వళు లల
రిరు వాలో నాభి గుహ నడుము
కటు లరులు తొడ లంట్లు మోకాళ్ళు బొంగ
రములు పిక్కలు పొదులు గుల్చము లరడలు
ప్రపదములు హర్మములు సఖరము లుడుల
దగు లెడదమ్ములు నెనుపల్క వెలచి కొప్పు.

ఈ వెంకటకవి అప్పకవికి ఎందులో తక్కువ? ఎన్నో గ్రంథాలు వ్రాసినాడు. అతని ప్రబంధరాజ విజయవెంకటేశ్వరవిలాసమునకు కీర్తి శేషులయిన పూండ్ల రామకృష్ణయ్యగారు వ్రాసినపీఠిక చూడండి. 'అమ్మా! ఇంతవాడా ఈయన!' అని మీరు ఆశ్చర్యపడతారు. ఇతడు గొప్ప లాక్షణికుడని, మహాప్రాథుడని శ్రీమోక్ష జగన్నాథ మల్లుగారు వ్రాసినారు. గనుక పంతులవారి ప్రయోగము లక్షణవిరుద్ధము ఎంతమాత్రముకాదు. వెంకటకవి లక్షణములేప్పని ఒకరంటే, 'కాదు అప్పకవి లక్షణమే తప్పు' అని ఇంకొకరంటారు. మా మతము యిదివరకే చెప్పినాము గదా. ఏ లక్షణము కవిప్రయోగానురోధమో అదేతప్పు. కవిప్రయోగములలో వైవిధ్యముంటే అంగీకరించవలసినదే. కవులు యథేచ్ఛముగా లోకమునుండిగాని గ్రంథముల నుండిగాని శబ్దములు గ్రహిస్తారు. చూడదని నిషేధించడానికి ఈ శాస్త్రులవా

రెవరు? ఆయన కెవరిచ్చినారు ఈ యధికారము? లేని అధికారము తెచ్చి పెట్టుకొని, ఛాం! ఛాం! హూత్! హూత్! అని అంటే ఎవరు మన్నిస్తారు వారిని?

44. నన్నయ 'పండ్లు' శబ్దము వాడిపంటే, మాకు కనబడలేదు; గాని తిక్కనగ్రంథములందు చాలాచోట్ల అది చూచినాము; (స్త్రీవర్ణనలో కాదు.) ఈ ప్రయోగము చూడండి. గ్రామ్యమో అగ్రామ్యమో మీరే విచారించండి.

“చ. వినుము జరాసుబంధమున వెండుకతంపముఁ బండ్లు పీనులుం

గనుఁగవయుక్ జరంబొరయుఁగాని యొకప్పుడుఁ దృష్టశీర్షగా ।
దు. (అనుశా. 1. 147)

శ్రీనాథుడు కాశీఖండమందు (చూ. 3. 84) గీ. పండ్లు వేర్వాసికదలు చూపకయమున్న కాల్కునేయాడుతఱియంద కదలవలయుఁదీర్థనేవకు' అనిన్ని సాముద్రికశాస్త్రము చొప్పున పురుషుని కల్యాణలక్షణములు వర్ణిస్తూ, సీ.గీ....భాగ్యనిధి ముప్పదియు రెండుపండ్లవాడు' (చూ. 4. 31) అనిన్ని వ్రాసినాడు. పాండురంగ మాహాత్మ్యమునందు (చూ. 2. 137) 'భక్తివృద్ధుఁడు గాఁగ బాటించె నే వేల్పు ప్రహ్లాదుఁ గడుఁబాల పండ్లనాడు' అనిఉన్నది.

45. (6) కాళ్లు—ఈ వ్యాసము 25వ పేరాలో, అప్పకవి 'కాళ్లు' శబ్దము గ్రాహ్యమన్నాడో, లేక గ్రామ్యమనిన్ని ఎక్కడా వాడకూడదనిన్ని నిషేధించినాడో, లేక ఒక్క స్త్రీవర్ణనలో మాత్రమే కూడదన్నాడో స్పష్టముగా తెలియడములేదని వ్రాసినాము; గాని గుప్తార్థప్రకాశికయందు బ్ర. శ్రీ కల్లూరి వేంకటరామశాస్త్రిలవారు 'అప్పకవిగారిమతంబున, 'హరిమధ్యకాల్గి నుల్లనఁగరాదు' అను పద్యంబుచే 'కాళ్లు' అని ప్రయోగింపఁగూడదనియే సిద్ధాంతపఱచిరి; కాని కాళ్లునుటకుఁ గవిశేఖరుల ప్రయోగంబులు భారతమునందుఁ బెక్కులు గలవు" అనిచెప్పి, ఈ క్రిందను వ్రాసిన మూడు ప్రయోగము లుదాహరించి 'ఇంకను బ్రయోగంబులు పెక్కులు

గలవు' అన్నారు:—(1) భార. ఆది. క. కడకాళ్లుపట్టివానిని, (2) ఆది. ఆ. 5. క. 'విని రోయదీగ కాళ్లంచెనఁగా (8) విరా. ఆ. 1) సీ. 'కాళ్ల యొప్పిద మాడు కట్లనుజ్వలము చేయంగ.' గుప్తార్థప్రకాశికారులు అప్పకవి మతము అంగీకరించక పోవుటకు కారణమేమిటి? అతనిమతము కవిశేఖరుల ప్రయోగములకు విరుద్ధముగా ఉండడమేగదా! అప్పకవికి పూర్వులయిన ఆదికవులు నన్నయ తిక్కనలు రచించిన గ్రంథమందు పెక్కు ప్రయోగములుండగా (వాటిని చూడకగాని ఉపేక్షించిగాని నిరాకరించిగాని) వాటికి వ్యత్యస్తముగా అతడు చెప్పిన లక్షణము తప్పని సిద్ధాంతమయినది గదా. కల్లూరి వేంకటరామశాస్త్రిలవారు గ్రామ్యవాదులుకారు; వారికి 'గ్రామ్యము'లు అసహ్యములు. అయితే, వీరికిన్ని వీరివంటిపండితులనున్న ఇతరుల 'గ్రామ్యము' ఒకప్పుడు సహ్యమున్ను అగ్రామ్యమున్ను అవుతుంది. అప్పకవి నిరాకరించినవి కొన్ని అంగీకరించినట్టే, కేతన గ్రామ్యమున్నవి కొన్ని అగ్రామ్యములని ఈ శాస్త్రిలవారు సిద్ధాంతము చేసినారు. మేముమాడా ఈ పండితులవలెనే, ఇతరులు చేసిన సిద్ధాంతములు అమోఘములని విశ్వసించక, అవి లోకవిరుద్ధములుగా తోచినప్పుడు విమర్శించి స్వయముగా యథార్థము లవునో కానో నిర్ణయించుకొంటున్నాము. ఇతరులు అందరూ ఒప్పుకోన్నా ఒప్పుకోకపోయినా, ఎవరి తృప్తికోసము వారు మాతృభాషావిషయములో ఇట్టి మీమాంస చేయడమునకు అధికారము గలవాళ్లే గదా. మాతృభాష ఒక్కరిసాముకాదు; పండితులు గుత్త కొన్నదిగాను.

46. అప్పకవి బాగా భారతము చదువుకోలేదనితోస్తుంది. బాగా చదువుకొని ఉంటే, 'రణము వర్ణించుచో' వీరరసమునందు యుద్ధ పంచకమునఁ దిక్కియొజ్జసారఁ గాళ్లటంచు రచించుట గాంచి కవులు చెప్పుకొనిరి మీఁగాళ్లని చెలఁగి కృతుల' అని అతడు వ్రాయకపోవుమ, 'కాళ్లు' 'కాలు' శబ్దములు నన్నయే వాడినాడు. గుప్తార్థప్రకాశికలో ఉదాహరించిన మొదటి

వాక్యములో 'కడకాళ్లు' అని ఉన్నదిగాని 'కాళ్లు' అనిలేదు; ఆ 'కడ
 కాళ్లు'యినా ఉత్తమస్త్రీవీకావు; ఉత్తమపురుషునివీ కావు. రెండవవాక్యము
 సామెత. వాటికన్న మంచిప్రయోగములుదాహరిస్తాము. ఆది. 5. 18 లో
 'కుంతి...గంగనీళ్లుగాళ్లు మొగంబుగడిగొని' అన్నవాక్యమందు కుంతి
 వంటిఉత్తమక్షత్రియ స్త్రీనినయములో 'కాళ్ళు శబ్దమున్నది. ఆది 6.
 289 లో 'భీమసేనుండు...కాళ్లు గడిగొని యాచమనంబునేసి' అని, భీముని
 వంటి ఉత్తమక్షత్రియ వీరుని విషయములో కూడా ఈ శబ్దము నన్నయే
 వాడినాడు. యుద్ధపంచకమందేకాక విరాట 1. 238 లో 'కాళ్లయొప్పిద'
 మని అర్జునునివిషయములోను, విరా 2. 17 లో 'కాళ్ళను జేతులు వ్రేల'
 అని మల్లునివిషయమందును, భీష్మ, 1. 181 లో అర్జునుడు తన అవస్థ
 కృష్ణునితో చెప్పుకొన్న 'నిరతముగాదు గాండివము నిల్వగనోర్వవుగాళ్లు'
 అనేవాక్యమున అర్జునుని విషయమందున్న, తిక్కనవాడినాడు. నిర్వచ
 నోత్తరరామాయణమందు కూడా (చూ. 6. 14) కృపబుద్ధుని నన్నకాళ్లం
 బడియె' అని వేంకటరత్నము పంతులవారన్నట్లే సరిగాఉన్నది. వీర
 రసమునందు యుద్ధపంచకమున కనబడేవి తెగినకాళ్లు మొదలయినవి గనక
 అవి వేంకటరాయకాస్తులవారు 'అన్నులచన్నుల'నుగురించి చెప్పినట్టే మిడి
 కత్కారేజివిద్యార్థులు పరిక్షాకోసము కోసిపెట్టుకొన్న శవాంగములని
 అంటారు గాబోలు. అప్పకవికూడా ఉత్సాహమునకు లక్ష్యముగా రచించిన
 పద్యములో (చూ. 4. 277) 'కృష్ణుడొడిసి కాళ్లు వట్టిపెళ్ల ద్రోహిచావు
 మనుచుఖరునిద్రోచె గాళ్లు మీఁదుగా' అని కాళ్ళుశబ్దము యుద్ధ వర్ణనలో
 ఉచితముగానెంచి ప్రయోగించినాడుగాబోలు. పాండురంగ మాహాత్మ్య
 మందు (చూ. 1, 126) మృగవధాజీవి శుద్ధాంత మీననయనల 'నెటికురులు',
 'నిబ్బరంపు గుబ్బచన్నులు', 'తోడలపెక్కువ' తోపాటు 'కాళ్లు'
 కూడా కవి వర్ణించినాడు. సభ్యమో అసభ్యమో కవులకే తెలియవలెను.
 విజయవిలాసములోని 'కలికినెటివేణిచెలువంబు కాళ్లచెనగ' అనే ప్రయోగ

ముంపగా, సారంగధరచరిత్రలోని 'మీఁగాళ్లు' ఎందుకు అప్పకవి ఉదాహరించినాడో! ప్రభావతీ ప్రద్యుమ్నముందు (చూ. 2. 86) 'కచ్చపంబులఁ బోలి మీఁగాళ్లు చనరు' అని పింగళ సూరన ప్రయోగము అప్పకవి చూడలేదు గాబోలు. ఆధునిక కవులలో కూడా 'కాళ్లు' వాడినవారు ప్రసిద్ధులున్నారు.

బ్ర. శ్రీ. వడ్డాది సుబ్బారాయ కవిగారు విక్రమోర్వశీయము 8 అం. ఉ...నీటుగ మేడమీద దిగిసివ్వెఱచే దన కాళ్లుదొట్టిలఁ బోటి పెనంగి ముందరకుఁబుచ్చుగ నూర్వశి నన్ను డాయనా' అనిన్ని, బ్ర. శ్రీ. మండపాక పార్వతీశ్వర కవిగారు:—'తనకాంచికాళ్లఁ బెనంగఁగా' అనిన్ని ప్రయోగించినారు. వీరు అప్ప కవీయము చదివినవారేగాని అప్పకవి అనుశాసనము నిరాకరించినారు. ఇకను, 'మోకాళ్లు', 'మీఁగాళ్లు', 'గుడిగాళ్లు' మొదలయినవి తరుచుగా సరస కవులు ప్రయోగించి ఉన్నారు. పింగళ సూరనప్రభావతీ ప్రద్యుమ్నములో (చూ. 2. 86) 'కచ్చపంబులఁ బోలి మీఁగాళ్లు చనరు' అని నాయకనున్న, గణపవరపు వేంకటకవి ద్వాత్రింశదవయవవర్ణనలో 'మోకాళ్లు బొంగరములు' (చూ. ప్రబంధ రాజ. పు. 115) అనిన్ని వర్ణించినారు. తారాశకాంకవిజయములో—'గుడిగాళ్లు వెన్నునఁ గూర్చినొక్కి మదన శాస్త్రమెఱింగి...' అని ఏ యూనివర్సిటీవారికీ భయపడకుండా, వేంకటరాయ శాస్త్రుల వారివంటి రసికులు మెచ్చుకొనేటట్లు రచించిన సరస వర్ణనలో 'గుడిగాళ్లు' అని ఉన్నది. ఇంతమంది కవుల సరసరచనలలో కనబడుతూ ఉన్నా, వేంకటరత్నము పంతులవారు వ్రాసిన 'మాపినతల్లి కాళ్లకు నమస్కరణంబు నొనర్చునట్లు' అనే వాక్యములో ఉన్న 'కాళ్లకు' శబ్దము నిందించి, వేంకటరాయ శాస్త్రులవారు 'ఈ పదమును కవులు వాడినను వాడిరిగారి గ్రామ్యకత్యాయ గాహిగానున్నది' అన్నారుగదా; వారిప్రయోగములు ఎరుగక ఆక్షేపించినారని ఊహింపమా? లేక, ఈ కవులందరూ తెలివితక్కువచేత గ్రామ్య

శబ్దమువాడినారనిన్ని నన్నయ్యాది మహాకవులందరి ప్రయోగములు ప్రమాణములు కావనిన్ని నిరసించి శాస్త్రులవారు నిరాకరించి ఉంటారని ఊహించుమా? శాస్త్రులవారు గొప్ప పండితులయితే అయిరిగాని; వారికన్న మాదృష్టికి ఈ కవులె ఎక్కువ గొప్పవారు. ఈ కవులకన్న శాస్త్రులవారి దృష్టికి అప్పకవి గొప్ప పండితుడైతే ఆయెనుగాని మా కీ కవులే పూజ్యులు. లోకములోను, సత్కవ్యములలోను ప్రచురముగా ఉన్న 'కాళ్లు' శబ్దము అప్పకవిలక్షణము చొప్పున గ్రామ్యమని భ్రమపడి శాస్త్రులవారు తాము వాడకుండా ఊరుకొంటే ఊరుకోవచ్చునుగాని, ఇతరులు వాడినప్పుడు గ్రామ్యమని నిందించడము అవివేక విలసిత మనిపించుకోదా?

47. (7) 'చెవులు' అప్పకవి గ్రామ్యమని నిషేధించిన ఈ శబ్దము కూడా వేంకట రత్నము పంతులవారు ప్రసన్న రాఘవములోనే అనేక స్థలములలో వాడి ఉన్నారు. అదేమో శాస్త్రులవారు ఈ నేరము ఉపేక్షించి ఊరుకొన్నారు; వింతగా ఉన్నది; పంతులవారిని తిట్టడమునకు అవకాశము దొరికితే వృధాపుచ్చ వలసిన వారు కారు. అప్పకవి అనుశాసనము అక్షరాలా అనుసరించ వలసినదే అని నిరసావహించి శాస్త్రులవారు 'చన్నులు' మొదలయిన శబ్దములు గ్రామ్యములని ఆక్షేపించినట్లే, 'చెవులు' అసభ్యమని తలంచి మరీకొందరు పండితులు ప్రాచీనాంధ్ర గ్రంథములు దిద్దుతున్నారు; గనుక మే మిశబ్దము అసభ్యము కాదని తిక్కనాది మహాకవుల ప్రయోగములు దాహరించి సిద్ధాంతము చేస్తున్నాము. ఏ పండితుడైనా తనకు ఈ శబ్దమిష్టము కాంకుటే తానుమానుకోవచ్చునుగాని ఇతరులు వాడితే దూషించడమునకు అధికారము గలవాడు కాదు. ఇతరుల గ్రంథములు పరిష్కరింప బూనుకొన్న పండితులు లేఖకదోషములు దిద్దవలసినదేగాని గ్రంథకర్త వాడిన శబ్దములు మార్చకూడదు. అట్లా మార్చినవాడు కూట కరణ దోషము చేసినవాడే; ద్రోహి.

48. పోతన భాగవతము చదివిన వారందరికీ భాగవత మాహాత్మ్యమును వర్ణించి కవి రచించిన పద్యము నాలుకకొనను ఉంటుంది. ఒక్కరితీగానే దేశమందు అంతటా:—

క. భూషణములు చెవులకు నఘపేషణములు మృత్యుచిత్త భీషణములు హృత్తోషణములు కల్యాణ విశేషణములు హరి గుఱోపచిత భాషణము.

అనే పాఠము సుప్రసిద్ధమని విన్నాము. మేము చదువుకొన్న అచ్చు పుస్తకములో ఈ పాఠమే ఉన్నది. అయితే 1904వ సంవత్సరమందు ఆనంద ముద్రాక్షరశాలలో ముద్రితమయిన పుస్తకములో ఈపాఠము కనబడదు; మొదటి చరణములో 'చెవులకు' బదులుగా 'వాణికి' అనిఉన్నది. కళ్లు నులుపుకొని జాగ్రత్తగా మరీ మరీ చూచినాము. 'వా-ణి-కి' అని మూడక్షరములు స్పష్టముగాఉన్నవి. పూర్వము అచ్చుబడ్డపుస్తకములు మల్లాచూచినాము. 'చె-వు-ల-కు' అనినాలుగక్షరములు ఉన్నవి. తాటాకుపుస్తకాలు చూచినాము. వాటిలోహడా 'చెవులకు' అనే ఉన్నది. ఈమార్పును గురించి పీఠికలో ఏమయినా పరిష్కర్తలు, రాయదుర్గము నరసయ్య కాస్త్రిల వారు, తంజనగరం తేవప్పెరు మాళ్లయ్యవారు, వ్రాసినారేమో అనిచూచినాము; గాని అందులో ఏమీకానరాలేదు; అయితే బ్ర. శ్రీ. నాగపూడి కుప్పసామయ్య బి. ఏ. గారు వ్రాసిన పీఠికలో (చూ. పు. 12) "శబ్దాలంకార విశేషమును బోధననానావిధ చిత్రగతులవీనుల విందుగా రచించియున్నవాడు" అని, "భూషణములు నెవులకు" అనేపద్యము, 'నెవులకు' అనేశబ్దముగలపాఠమే, ఉదాహరించినారు. కుప్పసామయ్యగారు గ్రంథములో ఉన్న "భూషణములు వాణికి" అనేపాఠముచూచి, ఎత్తుకోక, "భూషణములు నెవులకు" అని తమకు సుపరిచితమై జిహ్వగ్రమందున్న పాఠమే ఉదాహరించడము మా ఊహను బలపరస్తున్నది; ఇంతే కాక, ఈపద్యములో 'హరిగుఱోపచిత భాషణములు' వాణికి భూషణము

అని చెప్పితే, తక్కినవి శేషములు సంగతమయి పొందికగా కనబడవు; పొందినా, పరిష్కర్తలు అప్పకవి అవివేకముచేత చెప్పిన తప్పులక్షణము ప్రమాణముగా చేసుకొని, ప్రసిద్ధమయిఉన్న పాఠముమార్చి, లేనిపాఠము చేర్చి, పోతనగ్రంథము పరిష్కరించి ఉంటే, అట్టిపరిష్కృతి ఘోరమయిన దుష్కృతి అవుతుంది; దానికిమరి నిష్కృతిలేదు. తంజపురి శేవప్పైరుమాళ్లయ్యవార్లంగారు ఏతాటాకు పుస్తకములలో “భూషణములు వాణికి” అనే పాఠముచూచినారో, తక్కిన తాటాకుపుస్తకములలో నున్న “భూషణములు సెవులకు” అనేపాఠముకన్న ఈ పాఠము మంచిదనిన్ని పోతన్న ఇట్లే వ్రాసిఉంటాడనిన్ని ఊహించడమునకు తమకు ఏమికారణములున్నవో, చెప్పవలసినవారయియున్నారు. అయ్యోపోతనామాత్య! అయ్యో ఆంధ్రభాగవతమా! పోతన ఒంటిమిట్టవాడా? ఓరుగంటివాడా? అని తగవులాడుతున్నారు గాని, పోతనగ్రంథము తారుమారుఅయితేచూడరు, చింతించరు.

అప్పకవిబోధితులయిన యిప్పటికవిపుంగవులుతప్ప నన్నయమొదలుకొని మహాకవులందరూ ‘వీనులు’ ‘చెవులు’ అనే శబ్దములు పర్యాయపదములుగా, పద్యములలో ఏదిఇమిడితే అదే వాడుతున్నారు. ‘వీనులు’ అనే శబ్దమునకు ఏకవచనము లేనందున, ఒకదానినిమాత్రమే చెప్పినపుడు ‘చెవి’ అనకతీరదు. ‘పెడచెవులనిడితి’ (ఆశ్ర. 1, 21) మొదలయిన నుడికారములలో పలుకుబడి తప్పకూడదు; ‘పెడవీనులు’ అనరు. ‘చేటచెవులవేల్పు’ అనుటకు మారుగా ‘చేటవీనులవేల్పు’ అంటే అసహ్యముగా ఉంటుంది. ఆంధ్రనామ సంగ్రహము, సాంబనిఘంటువు, ఆంధ్రభాషార్ణవము, మొదలయిన కోశములలో ‘వీనులు’ ‘చెవులు’ చేరి ఉన్నవి. ‘చెవులకు నుత్సవంబొందుచుండ’ (అర. 1. 357) అని నన్నయవాడినాడు. ‘చెవులకునింపెనగ’

* ఆఖ్యాసీ కథాసారం మమకర్ణరసాయనం (భాగ 1.3) అని శ్రీమద్భాగవతమాహాత్మ్యమం దున్నది.

(శాంతి III 395) నాచెవులకింపారన్ (శాంతి VII.135), 'చెవులారవింటి' (ఆశ్ర. II. 130) అని తిక్కన, చెవులుచల్లంజేయన్ (శృ. శా. II 39) అని పిల్లలమర్రి పినపీఠన-ఇట్లు కవులందరూ ప్రయోగించినారు. అప్పకవే బంధ కవిత్వలక్షణములో (IV. 384 సీ. పా) 'కవులకుఁ జెవులపండువులునేయ' అని వ్రాసినాడు. 'కావ్యంబు సరసులైన కవులచెవులకు నెక్కినఁగానినమ్మఁ డెందుఁ బరిణతిగలుగు కవిశ్యమండు' (నిర్వ. 9) అని తిక్కన చాలా కాలము క్రిందటనే కవులకు 'చెవులు' పెట్టినాడు. 'పవడంపుజోతులచెవుల రూపడఁగంగ' అని ఆర్జునునికిన్ని చెవులుంచినాడు (చూ. విశా. 228). కవులకున్న ఇతరపురుషులకున్న 'చెవులు' పెట్టడము తప్పుకాదుగాని, 'ఉత్తమస్త్రీలకు చెవులు, పెట్టితే గ్రామ్యులదోషముకలుగుతుంది' అని వాదించే వారిని పట్టుకొని పీడిస్తూఉన్న పితౄచమును పారదోలుటకు ఈ ప్రయోగమంతయు ఉపచరిస్తుంది. (చూ. నిర్వ. VIII. 47)

చ. పాలయు సమీరణంబు నినుపుందనుపుం దగ నింపు నెమ్మనం
బుల నొకయింపుఁ బెంప రతిబోటులు విభ్రమమెప్ప పీఠుఁజ
న్నులపయఁ గేలమర్చుచుఁ దనూలత లించుక గొంక గుంతలం
బులుమెల పొందఁగాఁ జెవుల పొందునఁ జేర్చుచుఁగూడి నేడకన్.

ఇట్లు సీతాదేవికి, ఆవిడచెలులకు 'చెవులు' పెట్టుటకు తిక్కన జంక లేదు. అయితే అతడు అప్పకవీయము చదువుకోలేదు; అప్పకవీయము చదువుకొన్న బ్ర. శ్రీ. వావిలి కొలను సుబ్బారావు పంతులవారు కుమారా భ్యుదయములో (1. సీ. పా.) 'శ్రీ విలాసంబు నిసీయను చెవులను గమ్ముల గొలుసుల గడక నిలిపి' అని ప్రయోగించడము వింతకాదా? అంత కన్నా వింతకాదా ఈ సుబ్బారావు పంతులవారే తమ సులభవ్యాకరణములో (చూ. 3-వభాగము, పుట 25) 'చెవులలోఁ గమ్ములు పెట్టుకొని' అని ఉత్తమస్త్రీల వర్ణించుటయందు 'చెవులు' యోగ్యమయినపదము కాదనిన్ని 'పీనుల గమ్ములు మెఱుంగులు గ్రుమ్మరింప' అని చెప్పనగుననిన్ని బడిపిల్లల

కోసము అనుకొనించడము? లాక్షణికుల అనుకాసనమునకున్న వారి వ్యవహారమునకున్న వైరుధ్యమున్నప్పుడు వాటిలో ఏది శిష్టవ్యవహారానుకూలముగా ఉంటే అదే గ్రామ్యమవుతుంది. అప్పకవిగాని వావిలికొలను సుబ్బారావుపంతులవారు గాని, వేదము వేంకటరాయశాస్త్రులవారు గాని, ఏలేశ్వరోపాధ్యాయులుగాని ఎవరు లక్షణము చెప్పినా, లోకవిరుద్ధమైతే చెల్ల గూడదు. అప్పకవి, వేదము వేంకటరాయశాస్త్రులవారు, వావిలికొలను సుబ్బారావుపంతులవారు 'చెవులు' అనేశబ్దము అసభ్యమన్నా, వీరికంటే తక్కువవాడు కాదు, గణపవరపు వెంకటకవి 'చెవులు' అగ్రామ్యమని, 'చెవుల్ శ్రీత్' అని లక్షణము చెప్పినాడు. (చూ. ఈ వ్యాసము 43 వ పేరా). 'శ్రీలుదారౌట నాశ్రితపద్మకర్ణి కాకృతిః జెవుల్ కమలకర్ణికల మెఱయ' అనిన్ని, 'శ్రీమంచు చెవుల గొజ్జగలు మెఱయ' అనిన్ని ఆముక్త మాల్యదలో కవి 'చెవులు' ప్రయోగించడము సరస కవుల చెవులకు కటువుగా ఉన్నదా? తియ్యగా ఉన్నదా? ఇది గోపికాదితుండ స్త్రీవర్ణన కనుక 'చెవులు' శబ్దము కవి వాడినాడని అప్పకవిశిష్యులు సమాధాన పడుదురేమో! శ్రీలయిన చెవులున్న, శ్రీలను మించిన చెవులున్న, అసభ్యవర్ణనలో ఉచితమగునా? పుస్తకము విప్పి పద్యాల బాగా చదువుకొంటే తెలుస్తుంది, సభ్యమో అసభ్యమో. 'చెవులు' లేకుంటే పండితుల కుండలాలు, పేరంటాళ్ల చెనాకులు, చెవుల పువ్వులు, ఎక్కడ పెట్టడము? వినడానికి 'వీనులు' పుట్టినా, గుసగుస లాడడానికి 'చెవులే' కావలెను. 'చెవులు' చర్చ యింతటితో చాలును.

50. (8) కన్నులు, 'చన్నులు', 'కన్నులు' గ్రామ్యమని అప్పకవి నిరాకరించినా డనుకొనేవారు కేవలము బాలికులు. అప్పకవి నిరాకరించిన శబ్దములు 'కండ్లు', 'చండ్లు' గాని 'కన్నులు', 'చన్నులు' కావు. తాటాకు పుస్తకాలన్నిటిలోను 'కండ్లు', 'చండ్లు' అనే ప్రాసి ఉన్నది. 1859 వ సం. లో మొట్టమొదట అప్పకవీయము పరిష్కరించి ముద్రించిన పండితుడు

తెలివి తక్కువచేత దిద్దినాడు. అప్పటినుండి ఇప్పటివరకూ ఆతప్పు. ఆలాగే అచ్చుపకుతూ ఉన్నది. పంశితులందరూ. కండ్లుమూసుకొనిహర్షున్నారు. పాండిత్యమిలాసన్నది. కన్నులు గ్రామ్యమని అప్పకవి నిశేధించినా. డనుకోవడము అజ్ఞానమువల్ల నని చెప్పవచ్చును గాని, ఆశబ్దము గ్రామ్యమని నమ్ముకొని విశిచిపెట్టడము అవివేక మనక తప్పదు. మరి, ఆశబ్దము ఏదైనా గ్రంథములో కనబడితే, ఆ గ్రంథము వ్రాసినవానిని నిందించడము, గ్రంథము దిద్దడము అతిసాహసము కాదా? పంశిత సరిష్కరణమువల్ల పాడుకావడము ఒక్క అప్పకవీయమే కాదు; సరసభూపాలీయముకూడాను. అచ్చు పుస్తకములో 4 వ ఆశ్వాసము 10 వ పద్యము చూడండి:—

క. పామరుల భాష గ్రామ్యము భామిని కటి గల్లములు విభాసిల్లుననన్
గోమలి చమ్ములుగన్నులు గాముని పండువు లొనర్చెగడువడి ననగన్.

మావద్దనున్న వ్రాతప్రతిలో ఉత్తరార్ధము ఇట్లా లేదు. “గోమలిచండ్లు, కండ్లకు నామని పండువు లొనర్చుననిశముననగన్” అనిఉన్నది. (డ్లు అనే అక్షరముమీద ‘దులు’ అని వ్రాసిఉన్నది.) పూర్వులు ఎవరూ ‘కన్నులు’ గ్రామ్యమని చెప్పనే లేదు. మహాకవులు రచించిన గ్రంథాలు బాగాచదువకుండా అప్పకవీయములాటిలక్షణము మాత్రము వల్లించుకొని తప్పుష్టలు ఏర్పరించే తెలివితేలి లాక్షణికులు, ఇప్పటివారు కన్నులు, గ్రామ్యమని బడిపిల్లలలకు వ్యాకరణాలలో వ్రాసి బోధపరుస్తున్నారు. ‘గ్రాంథికభాష’ తెలిసినవారు వేయిమందిలో ఒకడయినా ఉండదు గనుక పుడితు లేమంటే అదే సత్యమని శోకరుల నమ్ముతారు. “కానని వాని నూతనాని, కానని వాడు విశిష్టవస్తువుతో గాననిభంగి” గుడ్డిపండితులను నమ్ముకొని తెలుగు వారు మోసపోతున్నారు. ఈకాలమందుమరి యేదేశములోనైనా దేశభాషా పాండిత్యము ఇట్టి దురవస్థలో నున్నదా? దేశభాషతో తమకేమీ సంబంధము లేనట్లు దేశభాష గుడ్డిపంతులకు గుత్తకిచ్చివేసి, తాము కళ్లుమూసుకొని ఊరుకొన్న నాగరకులు మరియేదేశమందైనా శ్రీ. శ్రీ. ఇరవైయో.

శతాబ్దమందున్నారా? ఏమి కర్మము! ఏమి పాపము! తెలుగుభాషకు, తెలుగు వారికి ఏమి ఇంత దుర్గతి పట్టినది! దేశస్థులభాష, దేశమందున్న శిష్టులభాష, గ్రామ్యము! పండితులకైనా బాగారానిది గ్రాంథికభాష! అయ్యో! దేశభాష! నిన్ను తృణీకరించడముచేతనేగదా నూటికి పదిమందైనా తెలుగుక్షురాలు వచ్చినవాళ్లు దేశములో లేకపోవడము, చదువు నేర్చిన వాళ్లయినా తెలుగుపుస్తకము ముట్టుకోకపోవడము, ఇంగ్లీషుపుస్తకాలే ఏప్పుడూ చదువడము సంభవించినది! ఇకనైనా తెలుగువారు కండ్లు విప్పి చూతురా!

51. ప్రస్తుత మనుసరింతాము. విచక్షణులుకానిలాక్షణికులేమంటే నేమి? నన్నయది మహాకవులందరూ 'కన్నులు' అనేశబ్దము సభ్యవర్ణనలోనే వాడి ఉన్నారు. నన్నయ గిరికాదేవిని వర్ణిస్తూ "కలికిక్రాలన్నుల తెలుపు" (ఆది. III 29) అనిన్ని, ఉత్తరను వర్ణిస్తూ "చన్నులుఁ గన్నులు" (నిరాట 1. 245) అనిన్ని తెనాలిరామకృష్ణుడు భగవంతుని "వెడదకన్నులవాని వెయినామములవాని (పాండు 1. 218) అనిన్ని, జక్కన "కన్నులు గండుమీలు" అనిన్నీ, వాడిఉన్నారు వందలుకాదు; వేలు ప్రయోగాలు ఉదాహరింపవచ్చును. 'కన్నులు' అనవలసి నప్పుడెల్లా 'కనుదోయి' 'కనుఁ గవ' అనవలసిన నియమములేదు! లేదు! లేదు!

52. (9)బొడ్డు—ఈశబ్దముకూడా గ్రామ్యము! స్త్రీలయినా పురుషులయినా ఉత్తముల 'బొడ్డు' 'పొక్కిలి' అనవలెనట! గుడ్డిలక్షణము! గుడ్డి పాండిత్యము! సభా. 1. 143 "ఒక్కొక్క చన్నును, జెవియును, జెక్కును, జను బొడ్డు మూపు..." లోనిమాటలు మెడికల్ కాలేజీలో వాడవలసిన 'అన్నుల చన్నుల' వంటి వంటారు గాబోలు; పోనీండి. విజ్ఞా. ఆచా. "బొడ్డు క్రిందియంగములు విప్రక్షోభిత నచటు గడుగవలయును" దీనిలో నున్న 'బొడ్డు' శానిటరీ డిపార్టుమెంటువారి పరిభాష అంటారా? వరాహ X. 58. 'బొడ్డుబంటిగా' ఇది ఇంజనీరింగు కాలేజీపరిభాషగాబోలు!

నాసికాపుటములు, నయనముల్, శ్రోత్రముల్, బొడ్డును, వక్షంబు భుజము
 లందు (52)—ఈవాక్యములలో ఆరవయవముల పేళ్లున్నవి; వాటిలో ‘బొడ్డు’
 ఒక్కటే ఏమిపాపము చేసుకొన్నది? దాన్ని మంత్ర కాస్త్రసరిభాషలో
 చేర్చుకొంటాముగాని, కావ్యాలలో ఉండనీయ మంటారు గాబోలు!
 అయితే, ఇవో? కాశీ. V. 224 “అనంతరంబు బొడ్డునిపురుకొంచుం
 బ్రాణాపాన సమా నోదాన వ్యాసంబులు తృప్తిబొంది నాకు నానందం
 బొసంగుంగాతయని యాశీర్వదించుకొనునది” — ఇది కుక్షింభరణ పరాయ
 ణుల పరిభాషే, గాని కావ్యాలలో బ్రాహ్మణసంతర్పణము వర్ణించరా?
 పోనీండి. భాగ II. 240. చ. “ప్రియుడగు బొడ్డుఁదమ్మి తొలిబిడ్డకు
 వేలుపుఁబెద్ద” భాగ IX. 876. సీ. ఒకవేయి తలలతోనుండు జగన్నాథు
 బొడ్డుదమ్మిని బ్రహ్మపుట్టైమొదట. చిత్రభార. IV. 120... ‘బొడ్డుఁ
 దామర పువ్వునఁ బొడమినట్టి ముద్దు పాపఁడు నాలుగు మోములాఁడు’ —
 ఈవాక్యములలో ‘బొడ్డు’ పురుషులది; మొగవాళ్ళకు ‘బొడ్డు’ న్నా
 ఆడవాళ్ళకుమాత్రము ‘బొడ్డు’ పెట్టడము గ్రామ్యము; పొక్కిలే ఉండ
 వలెను; కాంతా సమ్మితములయిన సత్కావ్యములలో సత్కవుల సాంప్ర
 దాయము అదే; అని వాదించే పండితుల అజ్ఞానధ్వాంతభాస్కర మనే
 భేషజము ఇదిగో! పింగళనూరన రచించిన ప్రభావతీప్రద్యుమ్నములో
 (చూ. II. 88) ప్రభావతిసౌందర్యము వర్ణిస్తూ హంసి ప్రద్యుమ్నునితో
 చెప్పిన వాక్యముచూస్తే తెలివివస్తుంది.

తే. నెన్నడిమి పేరిమింట నన్నెలతబొడ్డు,
 పాన్నవిరి నిక్కముగఁజూచి చిన్న బోడు
 రభ్రకుసుమ సౌరభ సాగనార్థహేతు,
 వాశ్రయా సిద్ధమనియెడి యయ్యలెల్ల.

నూరనా సత్కవి! ప్రభావతీ. ప్రద్యుమ్నమా సత్కావ్యము!
 ప్రభావతా ఉత్తమనాయిక! ప్రద్యుమ్నా ఉత్తమనాయకుడు! వాక్య

మా వాణి యనుగ్రహమున శబ్దసంస్కార పూతమయిన ముఖముగల 'శుచి ముఖి' పలికినది!

దుష్ట లక్షణమువల్లను గుడ్డిపండితుల అనిమృత్యుకారిత్వము వల్లను ఆంధ్ర భాషకు, ఆంధ్ర సారస్వతమునకు, ఎంతకీడు కలుగుతున్నదోచూచి నారా?

అది, ఇది : వాడు ; వీడు.

53. పూజ్యరాండ్రయిన ఉత్తమ స్త్రీలనుగూర్చి మాట్లాడేటప్పుడు 'అది' ఇది, అనే సర్వనామములు ఇప్పటి లౌకిక భాషలో శిష్టులువాడరు. అయితే, ఇప్పటి లౌకిక భాష గ్రామ్యమని వేంకటరాయశాస్త్రిల వారు నిరాకరించినారు; వారికి గ్రంథములలోని భాష మాత్రమే సాధువు; దానికి వ్యతిరేకమైనది, శిష్టజన వ్యవహారమందున్నా సాధువుకాదు. ఇట్టినియమము గల శాస్త్రిలవారు నేటిభాషా మర్యాద ప్రమాణముగా చేసుకొనికాబోలు వేంకటరత్నముపంతులవారి ప్రయోగములను నిందించినారు; ఇదిమాకు వింతగానున్నది. ఆంధ్రప్రసన్నరాఘవములో (చూ. పుట. 23) రాముడు నీతను గూర్చి:—

“క. ఇదె నామదియను కలువకు, ముదంబునిడు శారచమగు పున్నమరేయై పొదలెడు వెండియు నీయెడ, నిదియై జగన్మోహిని యన నెసంగెడునాహా.

ఈప్రయోగమును నిందిస్తూ శాస్త్రిలవారే మన్నారో చూడండి:—
‘ఇది’, ‘ఇదియై’ యని నీతకు రాముడు ప్రయోగించుట కడువిరసముగా నున్నది. వృద్ధ పత్యుచితము. (చూ. విమర్శము పు. 90). ప్రసన్నరాఘవ మందే (చూ. పుట 29) రామలక్ష్మణసంభాషణములో, “లక్ష్మణుడు అర్యా! ఇది యగపడుచున్నది. రాముడు—అదియెట్లు తిరిగివచ్చెను?” అనేవాక్యము లున్నవి. శాస్త్రిలవారి విమర్శములో (చూ. పు. 107) “ఇందు ‘ఇది’ యనుపదము సీతాపరముగా రాముడుగ్రహించినట్లు ఉత్తర

వాక్యమువలనం దెలియుచున్నది. లక్ష్మణునిచేత సీతను 'ఇది' యనిపించుట రామునిచేత 'అది' యనిపించుట రసాభాసముగా నున్నది. వృద్ధపత్యు చితమని తెలిపియున్నాడ" అని రెండవ మారు ఆక్షేపించినారు. మరి ఒకచోటమాడా 'ఇది' అని సీతనుగురించి రాముడన్న వాక్యములో ఉంటే, 'నాగరముగాలేదు' అని మాత్ర మన్నారు (చూ. విభుర్కము పు. 251). ఇట్లు ముమ్మారు జంకులేకుండా 'ఇది' 'అది' అనేశబ్దములు ఉత్తమస్త్రీలను గురించి భర్తలయినా వృద్ధపతులయితేనే తప్పప్రయోగించి వాడకూడ దని శాస్త్రులవారు నిషేధించినప్పుడు, తమ అభిప్రాయమందు దృఢ విశ్వాసము గలవారనే ఊహించవలెనుగదా. మరి, చూడండి ప్రాచీనకవులు ఈశబ్దములు ఉత్తమ స్త్రీలనుగురించి చెప్పిన వాక్యములలో ఎట్లు వాడి ఉన్నారో.

54. మొట్టమొదట ఆదిమకవి నన్నయ రచించిన భారతములోనివే ప్రయోగాలు స్థూలదృష్టితో చూస్తే కనబడ్డవాటిలో మాడుపదులు ఉపాహరిస్తాము.

(1) ఆది. I. 29. సీ. "ఎవ్వరిసతియిది నెప్పుమా జాతవేద." (భృగు పత్ని).

(2) ఆది. I. 130. "ఇది నాకుఁ దొల్లివరియింపంబజినభార్య"

(3) ఆది. III. 38. వ. "అదియును, యిమ్ముని శాపంబిచ్చునో యని వెఱచి యిట్లనియె" (సత్యవతి వ్యాసునితల్లి)

(4) ఆది. 3. 40 వ... 'అది గంధవతి యనియు యోజనగంధియనియు' బరగి)

(5) ఆది. 4. 49చ. ఇదిమునినాథకన్యయని యెంతయు నిస్పృహవృత్తినున్ననా హృదయము రాజపుత్రుని యిక్కమలాక్షి నిజాభిజాత్య సఁ పద నెఱిగించి నక మదనబాణ పరంపర కిప్పుడుండు నా స్వదమయి సఁచ లించె నళి పాత వికంపిత పంకజా కృతిన.

ఇట్లు దుష్యంతుడు శకుంతలను వివాహము చేసుకోగోరి దానిని గూరించి చెప్పినవాక్యములో ఆరాజుచేతనే నన్నయ 'ఇది' అనిపించినాడు. దుష్యంతుడు 'వృద్ధపతి' కాదు గదా! శకుంతలవృద్ధనారి కాదుగదా! వేశ్య కాదుగదా!

(6) ఆది. 4. 184 వ...ప్రతీపుండు దానింజూచి...యిట్లేల నాకు రుచెక్కితనిన నది యిట్లనియె [గంగాదేవి, ముసలిదికాదు; ఉత్తుంగప యోధరద్వితయ]

(7) ఆది. 4. 187 వ...అది యను నట్ల చేయుదునని యదృశ్య యయ్యె ('అది' గంగాదేవి)

(8) ఆది. 4. 143 చ. కనిముని కన్యయోదనుజకన్యకయో భుజగేంద్రకన్యయో యనిమిషకన్యయో యిది వియచ్చర కన్యకయో...

ఇట్లు 'ఇది' అని గంగాదేవినిగూరించి శంకరునిచేత నన్నయ అనిపించినాడు. శంకరుడు 'వృద్ధపతి' కాదు; 'సంప్రాప్తయావసుడు'.

(9) ఆది. 4. 144 వ. అదియును నమ్మహీపతి రూపయావనసౌందర్య విలాసంబులకోటువడి ('అది' గంగాదేవి)

(10) ఆది. 4. 152 వ...అదియుం దొలిచేసిన సమయంబు దలంచి ('అది' గంగాదేవి)

(11) ఆది. 4. 225 వ...దీర్ఘతముండు ప్రద్యోషిణినడిగిన నది యిట్లనియె ('అది' బ్రాహ్మణి)

(12) ఆది. 5. 189 సీ.గీ....దివిజ నాయకుడతి భీతి నెఱిగి వాని తపముఁ జెఱుపబనిచె | జలజనయనఁ దరుణి జల పది యనియెడుదాని; నదియు వచ్చె వానికడకు.

(13) ఆది. 6. 217 తే....ఇది చాలనబల దీని కలుగఁజనదు(హిడించి)

(14) ఆది. 7.72 సీ.గీ. సర్వలక్షణప్రశస్తాం యిది దివ్యకన్యాయగు... ఇట్లు సంవరణుడు తపతం జూచి పలికిన వాక్యములో 'ఇది' అన్నాడు. ఇతడు వృద్ధపతికాడు; 'అభినవ యావన విభ్రమోద్భాసితుడు'

(15) ఆది 7.213. క. గురువచన స్థితిమనకేగురకును నిది పత్నిగా దనుకా, ఇట్లు ధర్మరాజు తమ్ములతో ద్రౌపదినిగూర్చి చెప్పినప్పుడు 'ఇది' అన్నాడు. ద్రౌపదీ వివాహమునకు పూర్వము పాండవులు వృద్ధులుకారు గద! ద్రౌపది నిత్యయావన! అని శాస్త్రులవారికి తెలుసును; తెలియక పోయినా, పెళ్లి నాటికి ముసలిది కాదుగదా? ఉత్తమస్త్రీయేకదా? ఇట్టి దానినే, ధర్మరాజుచేతనే, నన్నయభట్టే, 'ఇది' అనిపించినాడు!

(16) ఆది. VIII 104 సీ. అబ్జశావీడ్కొని యది దేవసభకుఁ బ్రవక్షిణంబొనరింప. (ఆది తిలోత్తమ)

(17) ఆది. VIII 108 క. ఇదినావల్లభ యిదినాహృదయేశ్వరి యనుచు గోరి యిరువురు మదనోన్మదులయి పరిగ్రహించిరి. ('ఇది' తిలోత్తమ; పరిగ్రహించినవారు సుందోపసుందులు వృద్ధులుకారు.)

(18) ఆది. VIII 154 క... అతని కదియిట్లనుచుఁ జెప్పె ('అది' వందయను నప్పరస).

(19) అర. II 75 వ. కావున నిది మదనుజీవితయనియు ననువ్రతయనియు నన్ను విడువక నాయనుగమనంబునకు ననుమతుడవు గమ్ము. ('ఇది' దమయంతి).

(20) అర. II. 77. వ|| ఇది నన్నుంగానక తనబంధులయొద్దకుం బోయి దుఃఖంబునం బొరయకుండును ('ఇది' యని దమయంతినిగూర్చి నలు డన్నాడు).

(21) అర. II 141 వ. ఇది పతివిముక్తయై యొప్పకుండియుఁ దనపతి వ్రతాగుణంబున నొప్పుచున్నయది ['ఇది' యని దమయంతినిగూర్చి సుదే

పుడను బ్రాహ్మణు డన్నాడు; అతడు ముసలివాడు కావచ్చును; గాని దమ
యంతికిపలికాడు.

(22) అర. 2. 147. వ. అయ్య యిది యెవ్వనిహృతురు? [దమ
యంతిని గురించి రాజమాత సుదేవునితో అన్నవాక్యము]

(23) అర. 2. 148 మధ్యాక్కర. నలినాక్షియిది విదర్భేశుతనయ
పుణ్యశోకుడైన నలుదేవి దమయంతిసుమ్మ [అని సుదేవుని ప్రత్యుత్తరము].

(24) అర. 2. 154 వ. అదియునుగూఁతు నభిప్రాయంబు భీమున
కఠింగించిన [ఇక్కడ 'అది' భీమరాజు పట్టమహిషి, దమయంతి తల్లి].

(25) అర. 2. 193 వ. కేశినియును బాహుకుపలుకులు నాకారం
బును దమయంతి కఠింగించిన నది యాతని నలుంగా శంకించి, ['అది'
దమయంతి]

(26) అర. 2. 203 వ. అది యప్పుడ భీము ననుమతంబున దమయంతి
యొద్దకు బాహుకు రావించిన ('అది' దమయంతి తల్లి).

(27) అర. 2. 332 అదియును మనివరు నభిప్రాయం బెఱింగి...
యిట్లనియె. ('అది' శోపాముద్ర; ముని అగస్త్యుడు.)

(28) అర. 3. 185 వ. అది పతిచేత ననుజ్ఞాతయై చని నాకు యావన
వరుం గావించుండని ('అది' సుకన్య. దానిపతి భార్గవచ్యవసుడు వృద్ధేగాని
ఆశ్వినులు వానిని నవ యావనుని చేసినారు.)

(29) అర. II. 302. క. ఈరాజపుత్రుఁ దోడ్కొని దారుణపాషాణ
దుష్పథంబులఁ జనఁగా సేర మిది నడవనోపదు, భూరిభుజా అని ధర్మరాజు
ద్రావదనిగురించి భీమునితో అన్నవాక్యము. ధర్మరాజు ఇప్పటికి ఇంకా
'వృద్ధపతి' కాలేదే!

(30) అర. III. 306 తే, అబల యిది భవన్మాత నిత్యాస్వగమన భిన్నయైనది గజరాజ భేలగమన దీనినెత్తికొని చనుడెమ్ము—అనిభీముడు ఘోరత్కచునితో ద్రౌపదినిగూర్చి చెప్పినాడు. భీముడు వృద్ధపతికాడు.

నన్నయ వలెనే తిక్కన ఈశబ్దములు వాడినాడు; మచ్చుకు రెండు ప్రయోగములు చూడండి: ఆయన గ్రంథము మొట్టమొదటిపర్వము మొదటి ఆశ్వాసములోనే పదిపులుల తిప్పిచూస్తే కనబడ్డవి ఉదాహరిస్తాము.

(1) విరా. 1. 103 చ. ఇది గడుముద్దరాలు పనులేమియుఁ జేయఁగ నేరదు. ఇట్లు తిక్కన ధర్మరాజుచేత ద్రౌపదిని 'ఇది' అని అనిపించినాడు. ధర్మరాజు ఇప్పుడు వృద్ధపతి అని వేంకటరాయశాస్త్రిలవారంటారా?

(2) విరా. 1. 151 ఆ. అకట మనము వచ్చినది గడుదవ్వు నేడెప్పు రంబు సాత్తమనితలంచి తఱిమినడచితిమి లతారన్వి యిది వడగొనియె మోచి తెమ్ము కొంతదవ్వు. ఈవాక్యములోకూడా ధర్మరాజుచేతనే ద్రౌపదిని 'ఇది' అనిపించినాడు తిక్కన. ఇట్టి ప్రయోగములు కావలసినన్ని తిక్కన భారతములో ఉన్నవి.

భారతకవులు ముగ్గురూ ఇట్లువ్రాసినారని చూపించడమునకు ఎర్రా ప్రగడ భారతములోనివికూడా కొన్ని ప్రయోగములు ఉదాహరిస్తాము.

అర. VII. 172. వ. అదియును సాశ్వపతియైన ద్యుమత్యేనుని కొడుకు సత్యవంతుండు రూపవంతుండనియును... విని వనియందుఁజి త్తెంబు దగిలి యున్నను... ('అది' సావిత్రి)

అర. VII. 177వ. అనిననదియు... దండ్రికిట్లగియె. ('అది' సావిత్రి)

అర. VII. 191 తే. విగతరాజ్యులమై ఘోరవిపినములకువచ్చి యిమ్మెయి దపమున్న వారమేము! బాలసుకుమారి యిది జనపాల యడవి నుండి మాతోడి యిడుమకు నోర్చునయ్య.

(ద్యుమతేనుడు తనకు కోడలుకానున్న సావిత్రినిగూర్చి 'ఇది' అనే శబ్దము ప్రయోగించినాడు)

అర. VII. 207 వ. సత్యవంతుడు నీవు త్రిరాత్రోపవాసంబునంజేసి యెంతయుం డెస్సినదానవు రానోప వనిననది వానికిట్లనియె. ('అది'సావిత్రి)

57. భూరిప్రయోగ మహిమచేత నిష్కళంక మనతగినవాడుక నింద్య మని వేంకటరాయశాస్త్రిలవారు ఎందుచేత దూషించినారు? భారతములో నన్న యాదులు తరుచుగా ఈశబ్దములు సత్సందర్భమందు వాడిఉన్నారని శాస్త్రిలవారు ఎరుగరా? ఎరిగినవారయితే ఇవి వాడినందుకు వెంకట రత్నము పంతులవారిని ఎకసక్కెములాడి నారేమి? రాముడు సీతను 'ఇది' అనుట 'వృద్ధపత్యుచితమని' నొక్కినొక్కి చెప్పిచెనకి నారే! దుష్కర్మముచేత శకుంతలను, శంతునిచేత గంగాదేవిని సంవరుణునిచేత తపతిని, ధర్మరాజు 'చేత ద్రౌపదిని నలునిచేత దమయంతిని; ఇట్లు వృద్ధులుకాని ఉత్తమ పురుషులచేత, ఉత్తమ స్త్రీలయిన భార్యలను 'ఇది' అని నన్నయ అనిపించగా, ఔచిత్యభంగము లేనప్పుడు, రామునిచేత సీతను 'ఇది' అని వేంకటరత్న ముపంతులవా రనిపించితే ఎందుకుంటుంది? శాస్త్రిలవారు ఇందుకు పంతుల వారిని నిందించి నన్న యాదులను నిందించినవార యినారు కారా? శాస్త్రిల వారు నన్న యాదుల ప్రయోగములు ఎరిగిఉండిన్ని పంతులవారిని ఆక్షేపించి నారంటే శాస్త్రిలవారియందు దౌర్జన్యమో, దౌర్మనస్యమో, ఏదోదౌష్ట్యము ఆరోపించవలసివస్తుంది; శాస్త్రిలవారు ఈ ప్రయోగములు ఎరుగరు అని చెప్పితే, వారికి ఆంధ్రభారతమయినా బాగా రాదని సిద్ధాంతమవుతుంది. ఏమి సమాధానము? పోనీ, నన్న యాదులు ఔచిత్య మెరుగనివా రని అందామా? అంటే, ఆంధ్ర సారస్వతమున కాధారమే ఉండదు !

58. అన్నట్లు చెప్పమరచినాము. శాస్త్రిలవారు శ్రీనాథుని నైషధ మునకు సర్వంకవవ్యాఖ్య వ్రాసినారుగనా. శ్రీనాథుడు నలునిచేత దమయంతిని 'ఇది' అని అనిపించినాడని ఎరిగేఉంటారు.

నే. అలక తిమిరాభివృశ్య ఫాల్గూర్ధచంద్రమెలతయిదిక్ష్పష్టపక్షాష్టమి, త్రియామ; దీని ప్రాపున నేలసాధింపకుండు విషమ బాణండు త్రిజగతీవిజయసిద్ధి. నైష. III. 160. ఈపద్యమునకు వ్రాసినట్టికలో 'మెలతయిది=ఈయువిద' అని శాస్త్రుల వారే అర్థము చెప్పినారు. అయితే, 1918వ సం.లో శాస్త్రులవారు నైష ధము చదువుకొన్నారు. ఆంధ్రప్రసన్న గాఢువ విమర్శము 1898వ సం.లో వ్రాసినారు; అంతకు పదిహేనేళ్లు పూర్వము. ఈవ్యాసము (21 వ పేరాలో) 'లేడయ్యెనున్' అనేశబ్దమును సురించి శాస్త్రులవారు పంతుల వారిని అనరానిమాటలనడము అజ్ఞాన విజృంభణమని ఊహించుటకు ఏకారణములు వివరించినామో, అవే ఇక్కడహడా అనుసంధానము చేసుకోవలెను. ఆంధ్రప్రసన్న గాఢువము విమర్శించేనాటికి శాస్త్రులవారికి భారతముగాని, అధమపక్షము నలచరిత్రైనాకాని, నైషధముగాని, బాగారాదని ఊహించడము తప్పుకాదు. ఆంధ్రపంక్షితులమని పేరు పెట్టుకొన్న శాస్త్రుల వార్లుగానీ, పంతులవార్లుగానీ, మనుచరిత్రయినా చదువనివారు సాధారణముగా ఉండరుగదా; మనుచరిత్రమందు (IV. 38) క. అంత ననుగించి యది వివినాంతరమునఁ బాఱవైచి యరిగె... అని దేవతాస్త్రీ పుంజకస్థలను 'అది' అని దాని కూతురిచేతనే ఆంధ్రకవితాపితామహుడు అనిపించినాడు. తల్లిని కూతురు 'అది' అంటే అనాచిత్యము కాదని సమాధానము చేసుకోవచ్చుననేవారు, మొగుడు పెండ్లాన్ని 'ఇది' అంటే, అనాచిత్య దోషము కలుగుతుందని వాదినే, చెల్లుతుందా? నన్న యాదిమహాకవులకు గ్రాంథికాంధ్రము రాదని సిద్ధాంతమైతేనేకాని గ్రాంథికాంధ్రము శాస్త్రుల వారికి బాగావచ్చునని సిద్ధాంతముకాదు. ఏమంటారో శాస్త్రులవారు?

59. విచక్షణులయితే, శాస్త్రులవారు ఆలోచించు కొందురుగాక: మేముదాహరించిన మహాకవిప్రయోగములలో, 'అది', 'ఇది' అనేసర్వ నామములకు బదులుగా వాడుటకు మరి ఏసర్వనామములు తెలుగులో ఉన్నవి? 'ఇది మద్దరాలు' అనేవాక్యములో 'ఇది' తీసివేసి, 'ఈబిడ్డ',

‘ఈమె’, ‘ఈకా’, ‘ఈపె’, ‘ఈయమ’ ‘ఈయమ్మ’, ‘ఈయవ్వ’, ‘ఈమె గారు’ మొదలయిన శబ్దములలో ఏదయినావాడిచే, అనాచిత్యనోషము పోతుందా? ‘అది’, ‘ఇది’ వాడివట్టే ప్రాచీనకవులు ఆశబ్దముల ద్వితీయాది విభక్తులు ‘దానిని’, ‘దీనిని’ మొదలయినవన్నీ కూడా వాడిఉన్నారే; ప్రథమావిభక్తి తప్పైతే తక్కినవిభక్తులూడా తప్పులేకావలెను. ఇవన్నీ శాస్త్రులవారు విడిచిపెట్టితే మానమువహించి మహామునులు కావచ్చును. వారిమాటవొప్పున గ్రాంథికభాష వ్రాసేవారుకూడా వారివంటి మహామును లవుతారు. వారిగ్రంథాలుకూడా మానముద్రవహించి, పూజ్యమువుతవి. అయితే, లోకవ్యవహారమునకు హానికలుగకుండా మాత్రము తాకికభాషలో ఉన్న ‘ఇది’, ‘అది’, ‘దీని’, ‘దాని’ మొదలయిన శబ్దములు లోపలు వాడకమానరు. శిష్టసంప్రదాయమును అనుసరించి లోపలు అది, ఆది(బి)క, ఆమె, ఆపె, ఆక, వారు, ఆయమ్మ, ఆయమ్మగారు మొదలయినవన్నీ ఏ సంస్కర్షణలలో ఏది ఉచితమో, అదేవాడుతారు; చిన్నపిల్లలయినాతప్పు చేయరు. ప్రాచీనగ్రంథములు వెదకి ప్రమాణములు పండితులు కనుక్కోనే వరకూ వ్యవహారము ఆగదు. పండితులకు గ్రాంథికభాషేకాని తాకికభాష అక్కరలేదుగనుక, వారి గ్రాంథికభాషలోని శబ్దముల ఔచిత్యా నాచిత్యములు విమర్శించవలసి వచ్చినది. గ్రాంథికభాషలో నన్నయమలభాష అత్యుత్తమమైనది గనుక వారిగ్రంథములలోని ప్రమాణములనుపట్టి మావాడము సమర్థించినాము. తప్పుంటే, ఒప్పుకొని దిద్దుకొంటాము.

వాడు - వీడు

60. తాకికభాష నిండ్యముని నిరాకరించి, పరమపవిత్రమయిన భారత భాష అభ్యసించిన శాస్త్రులవారు, అరెండు భాషలమాగల వైధర్యము మరచి, తాకికభాషా లక్షణము ప్రమాణముగాచేసుకొని, భారతభాషను దూషించడము విపరీతముగాఉన్నది. ఈవై పరీత్యము (వీడు) అనేశబ్దమును గురించి వీరుప్రకటించుకొన్న ఔచిత్యజ్ఞానమందు కనబడుతున్నది. ఆంధ్ర

ప్రసన్నరాఘవములో (చూ. పుట 40) జనకవిశ్వామిత్ర సంభాషణమందు రామునిచరిత్రము ఏమియుగని జనకుడు, రాముని గుణములు విశ్వామిత్రుడు వర్ణించగా విని, సంతోషించి, అన్నవాక్యమిట్లున్నది:—‘ఎట్లు వీడు వీరావతారుడు కుమారుడు?’ ఈ వాక్యమునకు పూర్వము కుండలీకరణము చేసి “సహర్షంబుగ” అని పంతులవారు వ్రాసిఉన్నారు. దీనివిమర్శములో శాస్త్రులవారి ఔచిత్య వైలక్ష్యము మరిఒకమారు ప్రకటితమయినది చూడండి పంతులవారికి ఎంతసరసముగా ఔచిత్యముబోధపర్చినారో శాస్త్రులవారు.

కడమ యన్ని విషయము లట్లుండ ‘వీడు’ అన్నందులకు రాముడు విశ్వామిత్రులవారు లేకున్న జనక రాజును ఏగతి పొందించి యుండునో? ఏమి పంతులవారి యౌచిత్య జ్ఞానము? ఇతఁడని యేని వ్రాయరాదా? మఱి యీ వాక్యమును ఇట్లు ప్రశ్నగాతనులఁ బెట్టక, ‘ఎట్లువీరావతారుఁడీ కుమారుడు!’ అని యాశ్చర్యపడిన నెంతబాసగా నుండును! శివశివా! సర్వనామములను పృథక్కరించి వీరు ఈ గ్రంథము నెల్ల నేమి యసహ్యము చేసినారు! (పుట. 140 విమర్శము.)

61. పంతులవారు కుండలీకరణము చేసి, (‘సహర్షంబుగ’) అని వ్రాసినమాట శాస్త్రులవారు చూచిన్నీ, జనకుని వాక్యమందున్న ‘వాడు’ శబ్దము రాముని యెడల జనకునికి తిరస్కార భావ మున్నట్లు సూచిస్తున్నదను కోవడమునకు కారణము, ప్రాచీన కవుల సంప్రదాయము బాగా తెలియక పోవడమున్ను, లౌకిక భాషా మర్యాదలు (గ్రామ్యముని తామువితండా వాదము చేసినా) ఒంటికి గట్టిగా పట్టి ఉన్నందున, వాసనాబలమువల్ల వాటిని వదలక పోవడమున్ను, కాక, మరేమిటి?

62. ప్రసన్నరాఘవమందు (చూ. పుటలు 94, 95) రామరావణ యుద్ధము విద్యాధరుల సంభాషణ రూపముగావర్ణించిన పట్టున విద్యాధరుని వాక్యములో రావణుని ‘వీడు’ అని పంతులవారు విద్యాధరునిచేత అసి

పించినారు. చూడండి ఆవాక్యము: 'విద్యా...ఈ రావణుడేమి సామాన్యుడా! ఈ రావణుడు చక్క నేత్రవః డిక్కయివడి నేచె?

శా. పోలంబల్కుదు మెట్టులీ దశముఖుం బోరన్ బహు వజ్రసూతాశుల్ప న్వేషు వాండు వీడహ....."

63. ఈ పద్యమందు శాస్త్రులవారు చూపించిన ఇరువై దోషములలో శబ్దదోషము ఒక్కటే. అదే మా ఉపన్యాసమునకు విషయము గనుక తక్కినవి విడిచి అది చూపిస్తున్నాము. "రావణుని 'వీడు' అని తిరస్కారముగా పల్కుట సరిగా లేదని శాస్త్రులవారు పంతులవారి పద్యము దిద్ది 'వీడు' తీసివేసిదానికి బదులు 'ఇతం డ'ని వ్రాసినారు.

64. పంతులవారి గ్రంథము చదివే వారికి, జనకుని వాక్యములో రామునిప్రశంస, విద్యాధరవాక్యములో రావణుని ప్రశంస కనబడతవిగాని తిరస్కారము ఏమీ కనబడదు. శాస్త్రులవారి బుద్ధికి, లౌకికవ్యవహారవాసనా బలముచేత, 'వాడు', 'వీడు', 'అది' 'ఇది' అనేశబ్దములు, 'ఒరే ఒసే', వలెనే 'నీచత్వనూచకములుగా తోచినవి.' అందుచేతనే విద్యాధరవాక్యములలో 'వీడు'కు బదులుగా 'ఇతడు' వాడవలసినదని ఉపదేశించినారు.

65. ప్రాచీన మహాకవులభాషలో 'వాడు', 'వీడు' అనే శబ్దములు తిరస్కార బోధకములు కానేకావు; 'అతడు' ('అతడు') 'ఇతడు' ('ఈతడు') అనే శబ్దములు 'వాడు', 'వీడు' కన్న ఎక్కువ గౌరవమును నూచించవు. పద్యాలలో ఏది ఇమిడితే అదే కవులు వాడి ఉన్నారు. నూరులకొలదిగా భారతములో నుంచే ప్రయోగములు ఎత్తి ఉదాహరించవచ్చును; గాని, చదివే వారికి విసుగు పుట్టునేమో అని జంకి కొన్ని మాత్రము చూపిస్తున్నాము.

(1) ఆది. 3. 194వ...శక్తిస్థా పుత్రుః: బూరుం బిలిచి యడిగిన
వాడు చంద్రుని గోరిన యట్లుచేసిన

(2) ఆది. 2. 197 క. యనుడగ్రతనూజుడు వాడయిన

(8) ఆది. 4. 160 వ. వీడు మ ర్త్యలోకంబునఁ బెద్ద కాలముండును
(ప్రభాసుడును వసువు.)

(4) ఆది 4. 225 వ. వాడును దీర్ఘ తముండునాబుట్టి (బ్రాహ్మ
ణుడు, గొప్పముని)

(5) ఆది. క. వాడు సంతతి గావించుచు విచిత్ర వీర్యక క్షేత్ర
మునకొ (బ్రాహ్మణుడు)

(6) ఆది. 4. 253. వ. వాడు మాతృనోషమున నంధుండు (గృత
రాష్ట్రుండును) వాడును పాండు దేహుండు (పాండవరాజు.)

(7) ఆది 7. 113. వ. వాడు విశ్వామిత్రునాదేశంబున కల్కావ
పాదునంతరాత్మ నావేశించి (రక్కసుడు)

(8) 7. వ. వాడంతః పురంబున నుండి (కల్కావ పాదుడు)
వాడు నింతప్రాద్దు మాంసంబు వషయనేరననిన (బాసంబావాడు)

(10) ఆది. 7. 115 క. నీవు మనుష్యాదుడ వవుమని వాడిచ్చి
కాప మన్నర పతికికొ (బ్రాహ్మణుడు)

(11) ఆది. 8. 199 ఉ. వీరుడువీడు పాండవుడు వృష్టికులోత్త
ములైన నీరిదైత్యులు రెఱుంగకుండఁగ మహారథుండై తరుణిన్ సుభద్రనం,
భోరుహ నేత్రఁ దోడ్కొనుచు బోయెడి

(నన్నయ అర్జునుని పురరక్షకులచేత 'వీడు' అనిపించినాడు.)

(12) ఆది. 8 208 నీ....వాడంత యశ్రమ సాధ్యుడే? (అర్జునుడు)

(13) సభా. 1. 86 వ. వాడును బ్రాహ్మణ వచనంబునంజేసి యెల్ల రాజులకు నధికుండయి రాజనూయ మహాయజ్ఞ కరణంబునంజేసి దేవేంద్ర సాలోక్యంబువడసె నట్టి హరిశ్చంద్రు మహిమాతిశయంబు... (హరిశ్చంద్రుని 'వాడు' అన్నాడు నన్నయ)

(14) సభా 1. 138. వ. ఇట్లుపాస్య మానుండయి చండకాశికుండు బృహద్రథునకు మెచ్చి నీ కిష్టంబు చెప్పు మిచ్చెదననిన... వాడిట్లనియె. (బృహద్రథుని 'వాడు' అన్నాడు)

(15) అర. 3. 131 వ. గాధియను రాజుపూతు సత్యవతి యనుదాని భృగు పుత్రుండగు ఋచీకుం డను మహామునివివాహార్థియై యడిగిన నమ్ముని వరునకు వాడిట్లనియె.

(16) అర. 3. 178 వ. వాడెల్ల వారినడిగి...చింతా పరుండై యున్నఁ దండ్రి కడకు వచ్చి సుకన్య యిట్లనియె (తర్వాతి)

(17) అర. 3. 371 క. ప్రియసాహసులడు భీముడు భయ విరహితుఁ డెందుఁబోయె బహురాక్షస సం, శ్రయ మిగ్గిరి గంధర్వానన్దయ నేన్యంబేకచరుడు వాడెయ్యెడలక.

66. హరిశ్చంద్రుని వంటి చక్రవర్తులను, బ్రాహ్మణ మునులను, బాస సము వానిని రక్కసుని అన్నట్టే, నన్నయ 'వాడు' అని నిర్దేశించి, అర్జునుని సామాన్యులయిన భటులచేత 'వాడు' అనిపించినాడు చూచినారా శివన్నయ భావలో 'వీడు', 'ఇతడు' అనేశబ్దములకు ఏమీ భేదము లేదన్నందుకు ప్రయోగములు చూపిస్తున్నాము.

అది. 5. 244 క. అతడు మీకుంబ్రియ శిష్యుండటఁ ఈ వాక్యములో 'అతడు' ఏక లవ్యుడు; దీనికి వెనుకటి వచనము (238) లో ఏనుబాణంబు లొక్కయమ్రేసిన యట్లక్క జంబుగా వాడేసిన అనిన్ని, తర్వాతి వాక్యము

(247) లో 'పెను వ్రేలు దునిమి...వాడిచ్చెదాని నాచార్యునకు' అనిన్ని ఆ ఏకలవ్యనే 'వాడు' అన్నాడు.

సభా. 1. 109 క. శిశుపాలుడు సంతతమును నాతని కొలుచు, అనిన్ని తర్వాతి వచనములో (హంససింధువులు) వానికి వామదక్షిణ భుజం బులుబోలె వర్తిల్లుదురనిన్ని, రెండు సర్వనామములున్న వాడినాడు. సభా. 2 41 నీ. లో శిశుపాలుడు కృష్ణుని మూడవ చరణములో 'వీడు' అనిన్ని గీతములో 'అతనిని' 'వాడు' అనిన్ని అన్నాడు. ఏమి విశేష మున్నది?

అర. 1. 115-ఆ. ఏను ధర్మగుతుడ నీతడు భీముండు వాడు విజయుడు అని ధర్మరాజు భీముని 'ఈతడు' అనిన్ని, అర్జునుని 'వాడు' అనిన్ని అన్నప్పుడు, ధర్మరాజుకు భీముని యెడల గౌరవమున్ను, అర్జునుని యెడల అగౌరవమున్ను కలదని చెప్ప వచ్చునా? పద్యములో ఏమాట ఎక్కడ ఇమిడినదో ఆమాట అక్కడ నన్నయ వాడినాడని చెప్పక తప్పదు.

అర. 1. 374 'తరలము' శివుడు వీనికిఁ బ్రీతుడై దయసేసెనాశు పతాస్త్రిము...యాతడు...దేవకార్యము దీర్పఁగా... (376. క.)... దానవుల...వీడ భేద్యుడై వధియించు' అని అర్జునుని ఇంద్రుడు 'వీనికి', 'ఈతడు', 'వీడు' అన్నాడు.

67. ఇటువంటివి ఎన్ని కావలిస్తే అన్ని ప్రయోగములు నన్నయ గ్రంథమునందే ఉన్నవి. తిక్కన, ఎర్రప్రగడ, శ్రీనాథుడు, పెద్దన మొదలయిన వారందరూ ఉత్తమ పురుషులను 'వాడు' అన్నవారే. వెంకట రత్నము పంతులవారు జనకుని చేత రామునిన్ని, విద్యాధరునిచే రావణునిన్ని 'వీడు' అనిపించినందుకు పంతులవారికి బౌద్ధతత్వ జ్ఞానము లేదని నిందించి నప్పుడు, శ్రీనాథుడుమాడా పంతులవారి వలెనే 'వీడు' వాడినాడని శాస్త్రులవారు ఎరుగరేమోకాని, తర్వాత నైషధములో నేర్చుకొని

ఉన్నారు; గనుక, పరామర్శనార్థము 5 వ ఆశ్వాసములో 'వీడు' గలవా నాలుగు పద్యములుదాహరిస్తున్నాము.

తే. వెలది వీడేలు నుజ్జనివీటియందు (88) (ఉజ్జయినీపతి)

క. వీడావతి యీ భూపతి గౌడ బిడౌజుండు; వీడు కమనీయ రతి
క్రీడా రహస్యకోవిద చూడామణి; తెప్ప లెత్తి చూడుము వీనిన్ (90)

క. దశ శతదృ గర్వ గర్వ ప్రశమన హేలాధురీణ పటు వేద నిరం
కుశ శైవ్య తురగ రింభోవిశ కలిత చిగంత ధరణి వీడు లంతాంగీ
(105. కాశీరాజు.)

స్థగర. లీలంగట్టించెబెక్కులై లవులఁ జెటువుతోవీడు... (కీకటాధీశ్వరుడు)

.. ఇట్లు శారద చేత సభలో మహారాజులను 'వీడు' అని శ్రీనాథుడని పించినప్పుడు, ఔచిత్య భంగము కలిగినదా? ఇట్టి మహారాజులనే మరి కొందరిని శారద చేతనే 'ఈతడు' అని ఆకవే అనిపించివాడు; చూడండి:—

క. గోవర్ధనాద్రి తటములఁ బ్రావృట్కూలముల విసిన బర్హిణనటన
ప్రావీణ్యము వీక్షింపుం డీవును నీతంతు వేష్కలింపెసలారన్.
(మధురాధిపతి)

క. పాటించి యితని వేడిన చాటు కవీశ్వరుల హస్తజలజంబులకున్
హేతుక దీనారములు వరాటక సంఘాటములు వరాటేంద్ర సుతా.

'వీడు' అని పించు కొన్న రాజుల కంటే 'ఇతడు' అనిపించు కొన్న రాజులు ఎక్కువ వారని శ్రీనాథుని అభిప్రాయమా? అట్లయితే ఒక్క రాజునే ఒక పద్యములో 'వాడు' అనిన్ని, మరొక పద్యములో 'ఇతడు' అనిన్ని ఎట్లు వర్ణించినాడు? 90-వ పద్యములో 'వీడు' అన్న గౌడ బిడౌజుని, 94-వ పద్యములో 'ఈతని చరిత మద్భుత కరంబు' అని

వర్ణించినాడు. ఇట్లే కాశీఖండములోను, భీమఖండములోను శ్రీనాథుడు 'వీడు, ఇతడు శబ్దములు సమానమైనయొక్కతగలవిగానే ఎంచినట్టు ఉహించడము తప్పుకాదు.

68. మను చరిత్రములో, పెద్దనగారు వరూధినీ వల్లభుడయిన ప్రవరాఖ్యుని దాని సఖులచేత 'వాడు' అనిపించినారు చూడండి. ఉ. ఇందునిభాస్యవాడనఁగ నింద్రుడొ చంద్రుడొ యా యుపేంద్రుడొ... ఇందులో అనాచిత్యము దోషము ఏ పండితులూ ఇది వరకూ చెప్పలేదు; గాని, వేంకటరాయశాస్త్రులవారు వేంకట రత్నము పంతులవారియం దాలో పించిన దోషము స్థిరపడితే, నన్నయ, తిక్కన, ఎర్రప్రగడ, శ్రీనాథుడు మొదలయిన వారితోపాటు ఆంధ్ర కవితా పితామహుడున్న పంతుల వారి వలెనే ఔచిత్య జ్ఞానము లేక తమ కావ్యములను 'అసహ్యముచేసినవారు' కాకతప్పదు. అయితే బ్రాచీన భాషామర్యాద చొప్పున విమర్శించి నప్పుడు, వారి ప్రయోగములు సాధువులేకాని అసాధువులు కావు. వేంకటరాయ శాస్త్రులవారి గ్రాంథి కాంధ్ర భాషాజ్ఞానము ఎట్లా ఉన్నదో చూచినారా? వారికి భారత మయినా బాగారాదు గదా!

69. ఈ కాలమందున్న శిష్టజనుల వ్యవహారము చొప్పున శబ్దముల సాధుత్వము, ఔచిత్యము ఏర్పరుచుకొంటే, 'వాడు', 'ఇతడు', 'అతను', 'ఆయన', 'ఆయనగారు', 'వారు', 'వారలు' మొదలయిన విన్ని; 'నీవు', 'మీరు', * 'తమరు', 'దేవర' దేవరవారుమొద

* వేంకటరాయ శాస్త్రులవారి "ప్రతాపరుద్రీయ" మనే నాటకము నందు, 'తమ' శబ్దమునకు బదులుగా 'మీ' శబ్దము వాడిన ఢిల్లీ సుల్తానుకు తెలుగు భాష బాగారాదని రాజకుమారుడు, చిన్నపిల్లవాడు ఆక్షేపించి నట్టున్నది. ఈ కేటు నేటి తెలుగులోనిదిగాని, గ్రాంథికాంధ్రములోనిది కాదు. చూడండి.

(అంక. 10)

ఢిల్లీ సుల్తాన్—చినహాజావమ్మవారూ! మీ స్నేహితులు...;

లయినవిన్ని ; ఎక్కడ, ఎప్పుడు, ఎవరినిగురించి, ఏది ప్రయోగించ వలెనో అక్కడ, అప్పుడు, వారిని గురించి అదిప్రయోగించకపోవడము వల్ల బౌచిత్య భంగము కలుగడమే కాక వ్యవహార హానిపూడా సంభవిస్తుంది. రామయ్య అనే పేరుగల ఒక గొప్పఉద్యోగిగఁకుని 'మహారాజశ్రీ రామయ్య పంతులవారు' అనకుండా, కేతన తిక్కనను తిక్కడన్నట్లు 'రామయ్య' అనిగాని, రాముడని గాని అననే మాడదు. 'రామయ్యగా' రంటే తగిన గౌరవము లేదు. 'రామయ్యపంతులు' అంటే తిరస్కారము. 'రామయ్య పంతులు' గారన్నా తృప్తికాదు 'రామయ్య పంతుల వా' రంటే బాటా బాటేగా సరిపోతుంది. ఆపైని ఏమున్నా అధికస్య అధికంఫలం. 'అయ్య వార్లంగారు' లోకములో సిద్ధ శబ్దము: 'అయ్య, అయ్యగారు' అయ్య వారు సమానార్థకములు కావే. 'అమ్మ', 'అమ్మగారు', అమ్మవారు— పర్యాయపదములు కావే. ఇట్లే భాషలో అన్ని శబ్దములున్న—విశేషములు, విశేష్యములు, సర్వనామములు, క్రియలు, అవ్యయములు, నిసౌతములు, సుప్తిజంతములు—వాటి అర్థములున్న—లోక వ్యవహారము చొప్పున ఉండవలెననే నియమము పండితులు ఒప్పుకొనే వరమావారితెలుగు భాషయొక్క సాధుత్వము ప్రాచీనాంధ్రగ్రంథములలోని భాషను పట్టి నిర్ణయించవలెను. పండితులకు గ్రాంథికమే గాని లౌకికము ప్రమాణముకాదు. సిద్ధిలోకాత్ అనే నూత్రానికి అటా అర్థము చెప్పుతారట. అయితే, పాణిని, శాత్ర్యాయనుడు, పతంజలి వైదిక లౌకిక భాష లనుశాసించినారు.

బాలుడు—'మీ' అంటారేమి? భాష బాగారాదా?

సభ్యులు—' భళి ! భళి ! అట్లు పుట్టుకతో రావలయుఁగాని తెచ్చుకొన్న వచ్చునా !'.

సుల్తాన్—' వహవ్యా !...పొరబాటు. మన్నించండి. తమ స్నేహితులు ఢిల్లీలో ఉన్నారు. '

ఇచ్చిపుచ్చు మొదలయినవి

70. ఆంధ్ర ప్రసన్నరాఘవము సప్తమాంకమునందు కరాళకుని వాక్యములో “ఒకా నొకనిచేత నిచ్చి పుచ్చినది చిత్రపటము” అని ఉన్నది. (చూ. పుట. 87) కాస్తులివారి వాక్యము విమర్శించి, ఇట్లు వచించి నందుకు “వానిని ఉన్మత్త నైద్యకాలకు సంపవచ్చును” అని సిద్ధాంతముచేసినారు (చూ. విమర్శము పుట 275.) ‘ఇచ్చి పుచ్చినది’ అనుటకు ‘ఇయ్యవసిల నది, అనిచూర్చిన “వాక్యములోని యనన్విత దోషము కొంత తీటును. అని ఉన్మత్త చికిత్సచేసినారు. వేదము వేంకటరాయశాస్తురివారు అపూర్వ పండితభేషడ్ మణులు గదా. వారి చికిత్స అతి చిత్రమయినది. దుష్టాంగము చక్కబర్చుట కోసము నిర్దుష్టమయిన అంగము భేదిస్తారు. కరాళకుని వాక్యములోఉన్న అనన్వితదోషము ‘ఇచ్చి పుచ్చినది’ అనే వాక్యాంగమందు వారిశాస్త్రీయ దృష్టికి కనబడ్డది; గాని మా లౌకిక దృష్టికి ఈ వాక్యాంగ మందుమాత్రము ఏదోషమున్ను కనబడలేదు.

కాస్తులివారి శాస్త్రీయదృష్టిన్ని వారిసిద్ధాంతములున్ను అమోఘమైనవి కానని ఈ వ్యాసము పూర్వభాగములో రుజువు చేసినాము. ‘రేడ్యుయోషికా’ అనే శబ్దము 1898వ సంవత్సరము వరకు అసాధువు అని వారి సిద్ధాంతమయినా, శ్రీనాథుని శృంగార నైషధము 1918 వ సంవత్సరములో వారు చదువుకొన్నప్పుడు, ఆ సిద్ధాంతము మార్చుకోవలసి వచ్చినది కదా (చూ. ఈ వ్యాసము పేరాలు 16-18) మేము ఉదాహరించిన మహాకవి ప్రయోగముల చేత ఆసిద్ధాంతము పూర్తిగా రద్దయినదని ఒప్పుకోక తప్పదు. (చూ. పేరా 2I)

71. వేంకటరత్నము పంతులవారు వాడిన ‘ఇచ్చిపుచ్చినది’ వంటిదే ‘అడిగి పుత్తేడు’ అనేప్రయోగము ఒకటి శ్రీనాథుని శృంగార నైషధములో ఉన్నది.

“తే. తెఱవయిన్నాళ్లు నడిగిపుత్తేడు నిన్ను” (చూ. ఆ. ౩. 123) కాస్త్రులవారు ఈరూపము రప్పనుకొని, ‘అడుగబుత్తేడు’ అనితాముఆగ్రంథము తిరిగి ముద్రింపించి ప్రకటించినప్పుడు దిద్దినారు. తమ పరిష్కరణ వైదగ్ధ్యము వెల్లడిచేయుటకు గ్రంథమునకు అనుబంధముగా “పూర్వ ముద్రణదోషములకు ఇందలి సవరణలు” ప్రకటించినారు. అందులో ‘అడిగి పుత్తేడు’ అనేపాఠము పూర్వముద్రణము లందున్నదని స్పష్టముగా ఉదాహరించినారు. అయితే ‘అడుగబుత్తేడు’ అనేపాఠము ఎక్కడనుంచి కాస్త్రులవారు తెచ్చి దూర్చినారో తెలియదు. గ్రంథావతారిక (పుట 17) లో రెండు వ్రాతప్రతులు తమకు ఎరవు దొరకినవనిన్ని, అందొకటి “శ్రీ శ్రీ పితాపురము రాజాగారు”న్న రెండవది నెల్లూరిజిల్లాలో శ్రీ వరగలి రంగారెడ్డిగారి యొద్దనుండి శ్రీ కోవూరి సుబ్బరామయ్యగారున్న ఇచ్చి నారనిన్ని వ్రాసి ఉన్నది. ఇప్పుడు ఆ వ్రాత ప్రతులు ఎక్కడ ఉన్నవో మేము ఎరుగము. చెన్నపట్నములో ఆంధ్ర సాహిత్య పరిషత్తువారు సంగ్రహించిన వ్రాత. పుస్తకములలో దీనికి రెండు వ్రాతప్రతులున్నవి. వాటి నెంబర్లు 99, 887. పీటిలోనున్న పాఠము తే 16-8-20 దీని పరిషత్తువారి పుస్తకాలయములో బ్ర. శ్రీ. పురాణపండా మల్లయ కాస్త్రులవారి యెదుటను మేము స్వయముగా చూచినాము. పూర్వ ముద్రణములందు ఉన్నట్లే ‘అడిగిపుత్తేడు’ అని ఉన్నది. గవర్నమెంటు వారి పుస్తకాలయ మందున్న రెండు వ్రాతప్రతులలోకూడా ఇట్లే పాఠమున్నది. వాటి నెంబర్లు 11-13-32, 10-21-19. మా వద్దనున్న రెండుతాటాకు పుస్తకములలో నున్న ఈపాఠమే కనబడ్డది. ఇట్లు ఆరు వ్రాత ప్రతులలోను పూర్వముద్రణములలో నున్న మాకు కనబడ్డ పాఠమును బట్టి శ్రీ నాథుడు ‘అడిగిపుత్తేడు’ అని వ్రాసి ఉంటాడుగాని, కాస్త్రులవారు దిద్దినట్లు ‘అడుగబుత్తేడు’ అని వ్రాసి ఉండడు, అని మేము ఊహించినాము. నన్నయాది పూర్వకపుల ప్రయోగములుకూడా మా ఊహను బలపర్చినవి. ప్రాచీనాంధ్ర భాషాస్వరూపము తెలిసినవారు ప్రాచీన గ్రంథములో ఇట్టి మార్పులు చేయరు.

72. నైషధములో శ్రీనాథుడు వాడినట్టు పూర్వము ద్రుణములందు కంటికి కనబడినా, కాస్త్రులవారికి 'అడిగి పుత్తేడు' తప్పుగా తోచుటకు కారణమేమిటి? ప్రాచీనాంధ్రములో ఇట్టి రూపములున్నవని తెలియక పోవడమే. నేటి తెలుగులో ఇటువంటివి లేవు. శ్రీనాథుని పద్యమునందు తాము చేసిన సవరణనుపట్టి తమ టీకలో "తెఱవ=ఓయింతీ, (ఇంద్రుడు), ఇన్నా శృన్ = ఇంతకాలంబును, నిన్నుకొ అడుగకొ పుత్తేడు=తన్ను వరింపుమని నిన్ను మాతముఖమున ప్రార్థింపకయుండెను" అని వ్రాసినారు. 'అడిగి' అనేకావర్థక రూపము ఇట్టిచోట్ల పాసగదనిన్ని 'అడుగకొ' (=అడుగుటకు) అనేకుమున్నా ద్యర్థక రూపము నేటి తెలుగులో ఉన్నట్లు వాడుటయు క్తమనిన్ని వారు ఊహించియుందురు. 61వ పేరాలో మేము చెప్పినట్టివర్తమానాంధ్రభాషావాసనకాస్త్రులవారి ఒంటికి దట్టముగా పట్టి ఉన్నందున, నేటి వాడుకకు విరుద్ధముగా ఉన్న రూపము ప్రాచీన భాషలో సాధువైనప్పటికిన్ని, ఆభాష బాగా తెలియనందున, వారికి తప్పుగా తోచినది. * అయినా, వాధానికీ మాత్రము

* ఈలాగుననే ప్రాచీనాంధ్రము బాగా తెలియనివారు, 'నీవు దెలిసిలేని నిక్కము నెప్పు' అంటే, తప్పునుకొంటారు. వారి చెపులకు 'నీకు తెలిసిలే' అనేది సాధువుగా వినబడుతుంది. ఇట్లే 'నన్ను నగను', 'తలుపు దివ్యమనినఁ దివ్యండు', 'వాడు నన్నలిగెను', 'నేను నోసి తిని', 'నన్నట్లునాకుము' మొదలయినవి నేటివారికి వింతగాను తప్పులుగాను తోచుట సాజమే. నేటి తెలుగులో 'వాడు వచ్చి నాలుగు దినములయినది', 'ఈ బియ్యము మంచివి', 'ఆ ధాన్యము మంచివికావు', 'నే నయినా వాడయినా వస్తాము' అనే వాక్యములలో అన్వయము ఎట్లున్నదో చూడండి. ప్రతిభాషలోను ఇట్టి పలుకుబడులున్నవి; అక్షరమునకు లాంగక పోయినా ఇట్టివి తప్పులనరాదు. ప్రాచీనాంధ్రభాష బాగారాక 18-వ శతాబ్దములోని ఇంగ్లీషుపండితులు ప్రాచీనాంధ్రభాష గ్రంథములు దిద్ది పాడుచేసినట్టే మన ప్రాచీనాంధ్ర గ్రంథములు ఆంధ్ర పండితులు తారుమారు చేస్తున్నారు. నాడేమైన ఆంధ్రభాషా పండిత్యము నేడు దేశములో అరుదు.

చిన్నప్పటినుంచిన్ని ఒంట పట్టిన భావ నింద్య మనిన్ని, బాగా అలవడని ప్రాచీనభావ సాధువనిన్ని అంటారు. ఏమి చెప్పను ! ఇప్పటి వ్యవహార మునకు విరుద్ధముగా మాట్లాడనూహాడడు వ్రాయనూ కూడడు ; ఆలాగున వ్రాసినా, మాట్లాడినా, వ్యవహారహాని కలుగజేసేకాక, చదువుటకున్న వినుటకున్న అసహ్యముగా ఉంటుంది. ఈలాగున శాస్త్రులవారు సిద్ధాంతము చేస్తే మాకు సమ్మతమే ; గాని, ఆ మతము వారు స్వీకరించక దానికి విరుద్ధముగా వాదిస్తున్నారు. గనుక, నానికి ఆసర్వమైన గ్రాంథిక భాషలో 'ఇచ్చిపుచ్చి' 'అడిగిపుత్తేడు' మొదలయిన రూపములు అసాధువులు కావు ; సాధువులే, అని సిద్ధాంతము చేయుటకు నన్నయది మహాకవుల ప్రయోగములు ప్రమాణముగా ఉదాహరిస్తున్నాము: చిత్తగించండి.

నన్నయ వాడుక:—

(1) అష్టమ వసువు భార్య పతికిట్లనియె: మర్త్యలోకంబున మహినర నరపతి మాతరు జితవతి యను కోమలి నామ్రియసఖి యేనెప్పుడు దానికిఁ బ్రియంబు గోరు చుండుడు, నిమ్మొదవు నమ్మడిత కిచ్చి పుత్తము (ఆది 4. 158) (ఈఆవును ఆమెకుఇచ్చి (నేవకునిచేత) పంపింతాము అని ఇప్పటి వాడుక.)

(2) భీష్ముండు...బ్రాహ్మణుల యనుమతంబున దాని (అంబను) సాల్యరాజువ కిచ్చిపుచ్చి..... (ఆది. 4. 212)

(3) (పాండు విభుడు) వస్తువు తెల్లను భృతరాష్ట్రున కిచ్చి పుచ్చి (ఆది 5. 67)

పాండురాజు వనమందుండెను. భృతరాష్ట్రుడు హస్తినాపురమం దుండెను. గనుక అతని కిమ్మని (ఇచ్చుటకు) (ఇతరులచేత పంపినాడని ఇప్పటి తెలుగులో అర్థము.)

(4) (విదురుండు) “దుర్యోధను చేసెడు దుష్క్రియ లిమ్ముగా నెరింగి వానికిం బ్రతీకారంబు నెప్పి పుత్తెంచెద” ననియె (ఆది. 6. 147).

(5) వారణావతమ్మునవారు... కుంతీ పాండవుల పంచత్వంబు ధృత రాష్ట్రానకుం జెప్పి పుచ్చిన (,, 167)

(6) ఆ. ఒలసి యెంతి కాలముండిన నేను మీదానఁగాన యెరుల ధనము నన్ను నెన్నఁడయిన నొరుల కిచ్చుచో నసురకు భోజనముగ నిచ్చిపుచ్చుడిపుడ (,, 257).

(7) పాండవ ద్రుపద ధృష్టద్యుమ్ను కుంతీ ద్రౌపదులకు... నుచిత భూషణావళులు వేటువేటి యిచ్చిపుచ్చి (8. 37) (పాండవాదులు ద్రుపదుని పురమందున్నారు.)

(8) (నకులుండు) వాసుదేవునకు నిజాగమనం జెరింగించి పుచ్చి (సభా. 1. 264.)

(9) ఆ. దాని నెరింగి ధర్మతనయుండు ధృతరాష్ట్రాతనయునకు సమీర తనయుచేత దివ్యవస్త్రములును దివ్యభూషణములు నిచ్చిపుచ్చె బ్రీతి యేర్పడంగ (” 2. 87.)

తిక్కనవాడుక:—

(10) (ద్రుపదుండు) ‘పిలువందగిన రాజులం బిలిచిపుచ్చ వలయు’ (అనగా ‘పిలుచుటకు దూతలను పంపవలెను’ అని అర్థము.) ఉద్యో. 1. 37.

(11) భూషణులకును... నెరింగించి పుచ్చుట కార్యంబు... (ఉద్యో. 1. 37.

(12) (సంజయుండు) నారాయణునకుందనరాక యెరింగించిపుచ్చి (” 1. 272)

(13) అంతఃపురంబున నున్న ధృతరాష్ట్రునకుం దనరాక యెఱింగించి పుచ్చి (" 2. 2.)

(14) సంజయుండు వచ్చి వాకిటనిలిచి పణిహారులవలనఁ దన్నెఱింగించిపుచ్చి (ఉద్యో 2. 115)

(15) ఉ. అంతలు నేసి పోనడిచి యక్కటసంజయుచేతఁ జెప్పి పుత్రైంతుర (3. 101)

(16) అచ్యుతుండు కరినగరంబున కరిగి మొగసాల నిలిచి యాంబి కేయనకుఁ దనరాక యెఱింగించిపుచ్చి... (శల్య 2. 360)

(17) "అనినీకొడుకునకుం జెప్పి పుత్రైంచితి" (అనిభీముడు గాంధారితో ననియె (ద్రుప్తీ 1. 160)

(17) ఉ.... ఇతల కేగుదేవల వదేడైఁ బొమ్మని చెప్పి పుచ్చినన్... (నిర్వ 6. 147)

(ఎఱ్ఱనవాడుకభారతకవులుముగ్గురున్న వాడినారన్నందుకుగాను

(1) గంధర్వ తాక్షణంబ చిత్రనేనునకు సంతయుఁ జెప్పి పుచ్చిన (అర. 5. 388)

(19) (అయ్యాదవేశ్వరుండు) ... యుగ్రనేన కశత్రంబులకు... భూషాంబరాదులిచ్చి పుచ్చి (హరి. ఉ. 4. 258)

కేతన వాడుక (దశకుమార చరిత్ర విజ్ఞానేశ్వరము.)

(19) తదీయవాస గృహద్వారంబున నిలిచి యెఱింగించి పుచ్చిన వాడును సంభ్రమంబున నెదురు వచ్చి (3. 87)

(20) ఉ. ఇతైఁ గంతయుం బతికి నేర్పడ నప్పుడె చెప్పి పుచ్చె భూపోత్తముడున్ రయంబున... నేగుడెంచి (4. 34)

(21) సింహ వర్మయు సహస్రహీపతుల కఠింగించి పంచిన (4. 83).

(22) సీ. గీ. పేరుఁ బెపును గలవాఁడు ప్రియముతోడ, నడిగి
పుత్తెంచెనేని నెయ్యింబెటింగి, రేపు మాపని యాసలు చూపి చూపి,
యింపు పుట్టించి తుడిచి బిలిపింపవలయు (4. 14)

(23) గీ. లక్ష్మి కూరిమి సుతురాజ్య లక్ష్మివోని కామ నుంజరి యను
వార కాంతగలదు దానిచేత మీ యర్థ సౌందర్య తారతమ్య మేర్పడు
మీరలు దాని కిపును.

వ. రో యిచ్చి పుచ్చుండు (5. 49)

(24) అదియును నప్పలుకులకు మోసపోయి చర్మ భస్మిక వలనం
ధన దానంబులు సేయువిధం బడిగి పుత్తెంచిన, లోకంబెఱుంగను దార
కుండు విన్నవించిన తెఱంగెఱుంగుదురు కదా (6. 49)

(25) గీ. వచ్చి కోటచుట్టుముచ్చట్టు వారంగఁ, బన్ని బిడ్డ నడిగి
పనుచుటయును నియ్య కొనక వెడలి యేపునఁ దలపడి, యతఁడు పట్టు
వడియె నతనిచేత (6. 187)

(26) పుష్కరికచేతఁ గల్పసుందరి నాకఠింగించి పుత్తెంచిన (8. 131).

(27) పదంపడి కనక రేఖచేత నతనికి నాక్రమంబును... బెప్పి పుచ్చి
(11. 72)

(28) సింహ వర్మ నమాత్యుండు చనుదెంచి వినయంబునం బ్రణా
మిల్లి జలకంబు పెట్టియున్నది వేంచేయుండని దేవర వరపుండు విన్నవించి
పుత్తెంచె ననవుడు (12. 43)

(29) రాజవాహనుడు...నదీతీరంబున సైన్యంబులు విడియించి య
మ్మునీంద్రునకుం దనరాక యెఱింగించిపుచ్చి... (2. 82)

(80) క. నెయ్యమున నడిగి పుచ్చక, యియ్యకొనక యర్థ మీ కయ్యార్థా పరుడై కయ్యమున గెలిచి కన్యకఁ గ్రయ్యంబడి చేసికొనిన రాక్షసమయ్యోన్ (విజ్ఞా. ఆచా. 100).

నన్నెచోడని వాడుక:—

(81) నిజాగమన ప్రయోజనంబు కళ్ళపునకు నెఱింగించి పుచ్చి(..112)

వాచన సోముని వాడుక:—

(82) (హంసడిభకులు పంచిన దూత) ద్వారకా నగర ప్రవేశంబు చేసి, యదువల్ల భు నగరివాకిట హయావ తరణంబుచేసి, తనరాక యెఱింగించి పుచ్చి యద్దేవ దేవుని యనుమతంబున సభా మండపంబునకుంజని (4, 189)

(83) సాత్యకి సాశ్వపురము చొచ్చి...వారికిఁ దన్ను శౌరి పుత్రైంచు టయుఁ జెప్పి పుచ్చెను. (4. 172)

మంచెన వాడుక:—

(84) క. ఏను జెప్పి పుచ్చిన యపుడె వ్యరుగాని పిలువఁగావత్తురె... (కేయా 2.51)

(85) సీ....దేవికున్నత ప్రమదముగాఁ జెప్పిపుచ్చి... ("2. 77)

(86) వ....క్రమ్మరఁ గళావతిచేతఁ జెప్పిపుచ్చి... (4. 182)

(87) వ...భాగురాయణుండు కఱపి పుక్తేర (4. 120.)

ఇంకా అనేక మహాకవులు ఈ విధమున వాడి ఉన్నారు.

78. ఈ ప్రయోగములున్న ఇట్టివి ఇంకా అనేకములున్నచూచి ప్రాచీనాంధ్రమందు “ఇచ్చి పుచ్చు” “అడిగిపుత్రైంచు” మొదలయినరూపములు వాడుకలో ఉండెనని మేము నమ్ముతున్నాము. మననాటి తెలుగులో లేకబోవుటచేత, మనచెవులకు ఈశబ్దములు తప్పులుగా తోచుట వింత

కాదు. అయితే, తెలుగు పండితులు తెలుగు గ్రంథములు లెస్సగా చదివిన వారే; గనుక, వారికివి వింతగా ఉండవు; ఉండకూడదు. ఎవరిచెవులకు ఇవి వింతగా ఉండి తప్పులుగాతోచునో వారికి తెలుగు గ్రంథములతో పరిచయము లేనట్టే తలంచవలెను; అట్టివారు తెలుగు పండితులుకానేకారు. గ్రాంథికాంధ్రమందు నిజమయిన అనురాగమున్ను, అభిమానమున్ను, ఉన్న పండితులు ముందు వెనుకలు ఆలోచించకుండా, తప్పులు తెలుసుకోకుండా, తమకు తెలియనివన్నీ తప్పులనిన్నీ, తమకు తెలిసినవే ఒప్పులనిన్నీ, నమ్ముకొని ప్రాచీనగ్రంథాలు దిద్దరు. తెలుగు సారస్వతము దిక్కుమాలిన దయినది. భాషాసంప్రదాయము తెలియని పండితమృత్యుల చేతులలో పడి భారతాదిగ్రంథములన్నీ చెడిపోయినవి. నేటివాడుకకు ప్రాచీనగ్రంథములలోని ప్రయోగములు ప్రమాణముగా విధించుటచేత, పరిష్కర్తలు కొందరు ఉద్దేశపూర్వకముగా గ్రంథములు దిద్దుతున్నారు. తాము అసాధువనుకొన్న శబ్దములుతీసివేసి, తాముసాధు వనుకొన్నవి గ్రంథములోదూర్చి సవరణలు చేయడము తమవాదమునకు ప్రమాణము కుదుర్చుకొనుటకే. ఇప్పటి తెలుగువారి వాడుకకు ఇప్పటి పెద్దలవాడుక ప్రమాణముగా, ఇతర దేశములలో ఉన్నట్టు, అంగీకరించక, ప్రాచీనుల వాడుక ప్రమాణముగా పండితులు పెట్టుకొని, ఎవరి యిష్టమువచ్చినట్టువారు ప్రాచీనుల గ్రంథాలలోని భాష తారు మారు చేస్తున్నారు. పండితులన్న వారందరి మతమున్ను ఒకటికాదు. వెంకటరత్నము పంతులవారికి సాధువయినవి వేంకటరాయ శాస్త్రుల వారికి సాధువులు కావు గదా; వీరిద్దరికీ ప్రమాణము ప్రాచీనుల భాషే. ఎవరికి అవకాశము దొరికితే వారు ప్రాచీనులభాష స్వమతానురోధముగా మార్పుటకు వెనుక తీయరు. శాస్త్రులవారు నైషధము పరిష్కరించక మునుపు భారతము బాగా చదువుకొని ఉంటే నిర్దుష్టమయిన శబ్దము దుష్టమని భ్రమపడి దిద్ది గ్రంథము పాడుచేయక పోదురు. *

* ఏమో చెప్పలేము. బహుశః భారతముకూడా దిద్ది పరిష్కరింతురని చెప్పవచ్చును.

నైవధము రచించిన క్రీనాథుడు కాశీఖండమున్న హరవిలాసమున్ను రచించినాడుగదా; అగ్రంథములయినా శాస్త్రులవారు చదువుకొని ఉంటే వాటిలో ఇట్టి శబ్దములు కనబడును.

సీ. పా. ఉఱక దివోదాసు నుచ్చాటనముచేసి

యామేలువార్త మంథాద్రునున్న

హరునకుఁజెప్పి పంపిరి హరుఁడును వచ్చెఁ

గాశికానగరికిఁ గరమువేడ్క.

(కాశీ. 6. 139)

హరవిలాసములో IV 63-వ పద్యమందు ‘ అడిగి పుత్తెంచినాడు ’ అనిఉంటే, శాస్త్రులవారి వంటి పండితు లెవరో పూర్వకాలపు పలుకుబడి తెలియని వారు ‘ అడుగఁబుత్తెంచినారు ’ అని దిద్ది వేసినారు. శృంగార శాకుంతలములో కూడా 4వ ఆశ్వాసమందు, గీ. “పిలువ యిఁదేక లెడనె ” అనే పాదము ఇట్టి పండిత పరిష్కరణముచేత సంప్రాప్తమయినది. చెన్న పట్న మందున్నప్రతి కాగితములపై కొత్తగా వ్రాసినది తాటాకులమీద పూర్వులు వ్రాసిన గ్రంథములో ఎట్లుండునో చూడవలెను. నన్నయ అరణ్య పర్వము ద్వితీయాశ్వాసములో “ దమయంతి నీకుశలం బడుగఁబుత్తెంచె ” అని అచ్చుపుస్తకము లన్నిటిలోను ఉన్నది; ఒక తాటాకు పుస్తకములో “ అడిగి పుత్తెంచె ” అనిన్ని మరిఒక దానిలో “ అడిగి రమ్మని పుత్తెంచె ” అనిన్ని ఉన్నది. ఎఱ్ఱన హరివంశము మూడో ఆశ్వాసమందు “ అతనికి రుక్మిణి నడిగి పుత్తెంచిన ” (చూ. 11) అనిన్ని, గీ. రుక్మవతి యనంగ రుచిరాంగి రుక్మిణి జాత్రియైన కన్యఁ బంకజాత్మనాజ్ఞ నడిగిపుచ్చె..... (చూ. 221) అనిన్ని రెండు వ్రాత ప్రతులలో ఉన్నది; గాని, అచ్చులో “ అడుగఁబుత్తెంచిన ” “ అడుగఁబుచ్చె ” అని సవరణ అయినది. ఈలాటివి అట్టే చూపించి చదివేవారిని విసిగించ కూడదని మానివేసినాము. ఆంధ్రభాషలో కొన్ని శబ్దములు రూపమందు, ఆర్థమందు, సంబంధ మందు పూర్వకాలములో ఉన్నటు ఇప్పుడు లేవు; మరిపోయినవి. వాటి

పడికట్టు వేంకటరాయ శాస్త్రులవారి వంటి పండితులకు బాగా తెలియక ఇట్లు భ్రమ ప్రమాదములకు లోనవుతున్నారు. శాస్త్రులవారి కథా సరిత్యా గరము మాస్తే వీరికి గ్రాంథికాంధ్రభాషావక్షణము బాగాబోధపడినట్టు కనబడదు. వాటినినురించి ఈ వ్యాసము మాడో భాగములో వివరించి వ్రాస్తాము ; గాని ఇప్పుడు వీరిసాహిత్య మెట్టిదో తెలియజేయుటకు శృంగార నైషధములో పేరుచేసిన సగరణలలో నొకదాని షాంకము చదువరులకు చవిచూపి, 'ఇచ్చి పుచ్చు' విమర్శము చాలిస్తాము.

74. శృంగార నైషధములోని కడపటి పద్యము ముద్దులు మాటకట్టి వట్టున్నది. అందులో శ్రీనాథుడు చంద్రుని ఇట్లువర్ణించినాడు.

నీ. ముక్కంటి తలపువ్వు, మున్నీటిలేబట్టి,
కైటభారాతి డాకన్నుదమ్మి,
గగనలక్ష్మికి దంతకాండ తాటంకంబు,
కలువల విందు, జక్కవల గొంగ,
వలరాజు నెల్లెలి వనజభాందవునుద్ది,
శిశిరాంకు రత్నంబు, చేదుమందు,
గన్నులపండువు, గ్రహసార్వభౌమండు,
సురలయాశ్రయి పంట యిరులదాయ,

తే. శ్రీమహాలక్ష్మి నైదో డశేషభువన
సౌధకల ధాతకలశంబు చందమామ,
రాజవదన కల్యాణ పరంపరాభి
వృద్ధిగావించుగాత యావిశ్వమునకు.

75. ఈ పాఠము ఆరు తాటాకు పుస్తకములలో ఉన్నది: (చూ. పేరా. 71) మాకండ్రలోమేము చూచినాము. వేంకటరాయ శాస్త్రులవారు చూచిన వ్రాతప్రతులలో ఎట్లున్నదో మే మెట్లు చెప్పగలము? వారేకన్నుల

తో జూచినాలో ఎవరెరుగుదురు? పారిచ్చిన పాతములో మూడవపాద
మందు “వలరాజు వెల్లెలి” కి బదులుగా “వలరాజు వెల్లెలి” అనిన్ని
నాలుగోచరణమందు “యిరులదాయ” కు బదులు “యిరులుదాయ” అనిన్ని
కడపటి చరణమందు “గాతయీ విశ్వమునకు” బదులుగా “గాతమీ విశ్వము
నకు” అనిన్ని, ఉన్నది. ఈమూటిలో మొదటిదాని సారస్యము విచారించ
దగినది. రెండవ దానిని గురించి, సీతారామా చార్యులవారు ‘ఇరులు’ శబ్ద
మేక వచనమన్నారని సమాధానము చెప్పినారు. అయితేనేమి ‘పాలు’ వం
టిదే. మూడవదానిలో మకారము చిన్నయనుమారిగా ‘అనుశాసనము’ చొప్పున
దూర్చినది. వీటికేమిగాని, “వలరాజు వెల్లెలి” అనే పాతమా, లేక వలరాజు
“వెల్లెలి” అనేపాతమా సాధువు? ఏది శ్రీసాధుని వంటి మహాకవి వ్రాసి ఉం
టాడో సాహిత్యము గలవారు విచారించురుగాక. మనశాస్త్రులవారు తమవ్యాఖ్య
ల్లో “వలరాజు వెల్లెలి” అంటే, వలరాజుచేతి తెల్లగలువ (‘నెచ్చెలి’ యని
పూర్వముద్రణ పాతము, ‘వెల్లెలి’ వ్రాతలలోనిపా.)” అని వ్రాసినారు ;
గాని, చంద్రుడు, మన్మథుని చేతిలోనిది గానీ, చెవియందలిది గానీ, తెల్లగ
లువవంటివాడు అని, సంస్కృతమందయినా తెలుగులోనయినా, పూర్వ
లయినా, ఆధునికులయినా, వర్ణించి ఉన్నారా? లేదనిచెప్పుటకు మావంటి
వారికి అధికారములేదు, మేము వట్టి లౌకికులము; మాకున్న కొంచెము
సాహిత్యము అర్థగ్రహణమందు కొంత ఉపచరిస్తుందేమో గాని, సమయ
సిద్ధమైన సారస్యనిర్ణయమునకు చాలినది కాదు. మేమెరిగినంతమట్టుకు
కవులు చంద్రుణ్ణి మన్మథుని “వెల్లెలి” అనగా “తెల్లని గొడుగు” తో
పోల్చియున్నారు ; చూడండి:—

1. మనోజరాజస్య సీతాతపత్రం శ్రీఖండచిత్రం హరి దంకనాయాః.

2. గగనవిహినసింహాః కామభూపాతపత్రం నిఖిలదిగబలానాంకందు

కంక్రిడనాయ...

౩. మృగాంకోఽయం ధత్తే గగన జలతః. ఘేనతులనాం సితచ్ఛత్రా
కారం మదన నృపతేర్విశ్వజయినః

4. యః శ్రీభండతమాల పత్రతి దిశః ప్రాచ్యాః స్మరత్కృపలేః
పాణుచ్చత్రతి

5. కింఛత్రం స్మరభూపలేః కిముయశః పుంజం పురస్తాదిదం.

6. త్రిభువన జయినో మన్మథస్యాత పత్రం.

76. ఇట్టిప్రయోగము లున్నవి గనుకను, వ్రాతప్రతులలో—మేము చూచిన ఆరింటిలో—“వలరాజు వెల్లెల్లి” అనే పాతమున్నది గనుకను, “ఆకాశవాసీసిత పుండరీకమ్” “వ్యోమసరః సరోజమ్” మొదలయిన వాటినిపట్టి చంద్రుణ్ణి పద్మముతో పోల్చినా, కలువ పువ్వుతో కవులు పోల్చి నట్లు మేము చదువుకొన్న గ్రంథాలలో కనబడలేదు గనుకను, కాస్త్రుల వారి సవరణ సరియయినది కాదని నమ్ముతున్నాము. శృంగార నైషధ ములో వారు చేసిన సవరణలుచాలామట్టుకు వ్రాత ప్రతులలోని పాతము లకు, అనగా మంచిపాతములకు విరుద్ధముగా ఉన్నవి. వాటినుండి పెద్ద వ్యాసము వేరే ఒకటి వ్రాయవలెను. జయదేవ కవివ్రాసిన సుస్కృతనాట కము తిన్నగా తెనిగించక వేంకటరత్నము పంతులవారు జయదేవునికి అప క్షీర్తి తెచ్చినారని కాస్త్రులవారు మోబతిట్లు ఎన్నోపిట్టి “హా! జయదేవా!” అని మాటి మాటికి హాహా కారముచేసినారే; శ్రీనాథుని తెలుగుగ్రంథము ఉన్నది ఉన్నట్లుగా ఉంచక కూడని మార్పులు చేసి పాడుచేసినందుకు కాస్త్రులవారిని ఏమనవలెనో మాకు తెలియదు. అయ్యో శ్రీనాథా! ఓ కవి సార్వభౌమా! నీయందు భక్తి తాత్పర్యములు గలవారమని చెప్పుకొన్నవారు, ఆంధ్ర పండిత భివజ్జీ మణులు, వేదము వేంకటరాయకాస్త్రులవారు కూడా, పూర్వపరిష్కర్తల వలెనే భ్రమ ప్రమాద దురహంకారములకు లోనై తల్చిబ్బలువడి నీ గ్రంథము పాడుచేసినారు! చక్కని ప్రాచీనప్రతులు

సంపాదించి, నీ గ్రంథములు అన్నీ శ్రద్ధతో చదివి నీభాష కట్టుబాట్లు
తెన్నగా తెలుసుకొని, పాఠములు పరిష్కరించి, అచ్చుత్తించి తెలుగు సార
స్వతమును ఉద్ధరించే పుణ్యాత్ములు, భాషాభిమానులు ఎప్పుడు పుట్టుదురో!

ద్రుతమునకు అచ్చుతో “సంశ్లేషము”

77. వేదము వెంకటరాయశాస్త్రులవారి దృష్టికి ఇది ఒక మహాపాఠ
కముగా తోచినది. వేంకటరత్నము పంతులవారు ఇట్టి మహాపాఠకములు
ఆంధ్ర ప్రసన్నరాఘవమునందు ముమ్మారు చేసినారట: 5 వ పుటలో
‘విజృంభణన్ననువు’ అనిన్ని, 28 వ పుటలో ‘ఆంగములన్నిడు’ అనిన్ని,
58 వ పుటలో ‘వాడున్నా’ అనిన్ని. తమ విమర్శము 82 వ పుటలో ఇది
మహాపాఠకము అని నిషేధించుటకు గల కారణము శాస్త్రులవారు వివరించి
వారు చూడండి:—

“లుక్సంశ్లేషేనాచి’ యను నన్నయ భట్టియ నూత్రముచే నిది
గ్రామ్యము. పంతులవారు ఈ నూత్ర నిషిద్ధములైన లుక్సంశ్లేషములలో
సంశ్లేషమును తాము యథేష్టముగా చేసి తద్రక్షణార్థము ఆ నూత్రమే
నన్యయాచార్యులది గాదని తొలుత వాదించి, ఆ నూత్రముగల శ్లోకమే
ఆయనది గాదని ద్వితీయ వాదము వాదించి, నన్నయ భట్టియమే నన్నయ
భట్టుది గాదని తృతీయ వాదము వాదించి, లుక్కుచేసిన వారి లుక్కును
ఆ నూత్రమునే ప్రమాణముగాఁ జూపి దూషించి, అత్యును భూషించుకొని
యున్నారు.”

శాస్త్రులవారి మతమందు ‘విజృంభణఁ + అనువు’ అని ఉన్నప్పుడు
“విజృంభణన్ననువు” అని నాకు నాముడిచ్చి ద్విత్యనకారము వ్రాయడమే
గ్రామ్య సంశ్లేష దోషము గాబోలు. ‘విజృంభణఁ అనువు’ అని రెండవ
శబ్దము మొదటను అచ్చుంచి వ్రాస్తే దోషముకాదు కాబోలు! దోషమైతే;

తమ ప్రతాప రుద్రీయ మందు ముమ్మాటికన్న ఎక్కువగా ఇట్లు ఎందుకు వారు వ్రాచురు?

(1) ఉదా. గరడీలేగడికోబలే...విరతిలేకే వంశపారంపరిన్ అరి కంతాది...(పుట. 25)

(2) ఉ...లీలనేచున్ ఓడ...(పు. 60)

(3) ఉ...సిరిన్ ఆయగబాతకున్ (పు 97)

పిటిలో ఉన్నట్టే, 'విజృంభణన్ననువు' లో కూడా పాదాంతమందే ద్రుతమున్నది. ఎక్కడనుంటే నేమి?

వ్రాతలో ఒక్క సకారపొల్లు మాత్రమే ఉన్నా అవ్యవధానముగా అచ్చు చేర్చి నోబును పలికి నప్పుడు 'న్న' పలికినట్టు చెవులకు వివబడక మానదు. వాస్తవముగా నోబునుపలికేది, చెవికి వివబడేది భావగాని కంటికి కనబడే గీతలుకావు. ఈ స్వరతత్త్వమును గురించి కొంచెము క్రిందను 80 వ పేరాలో వ్రాస్తున్నాము.

78. అయితే, ఈ నన్నయ భట్టియ నూత్రము అమోఘము కాదు. నన్నయాది మహాకవులు చాలామంది ఇందుకు విరుద్ధముగా సంశ్లేషము చేసి ఉన్నారు. ఈ నన్నయ భట్టి యమునకు టీక వ్రాసిన వారందరున్న ఈ నూత్రమునకు విరుద్ధముగా కొందరు లక్షణము చెప్పి ఉన్నారని ప్రమాణీకరించే ఉన్నారు. అరవై అయిదు సంవత్సరముల క్రిందట "వర్త మాన తరంగిణీ ముద్రాక్షర శాలయందు మూడవ పర్యాయ మచ్చు వేయింపబడిన "సటికాంధ్ర శబ్ద చింతామణి" యందు "కొందఱుచ్చపరంబగునపుడు ద్రుతంబునకు ద్విత్వ రూపంబగు సంశ్లేషంబు గలుగునని నేవింతు న్నచ్యుతు నని యుదాహరింతురు" అని ఉన్నది. తాటాకు పుస్తకాలనేకము మేము చూచి ఉన్నాము. వాటిలోనున్న ఇట్లే ఉన్నది. ఇట్లు టీకలు వ్రాసిన వారేకాక

లక్షణ కర్తలు మాడా కొందరు ఈ మతము అంగీకరించిన్నారు. ప్రథమాచార్యులవారు చేసిన అనుశాసనము పిమ్మటవారు మార్చినారు.

వేంకటరాయ శాస్త్రులవారివలెనే సంశ్లేష మనగా ద్విత్వరూపమును కొని ఈ వ్యాసముందట్లే వాడినాము.

ఐతే, “సంశ్లేషము” అనే పదము పారిభాషికము, దీనికి వ్యాకరణ శాస్త్రమందు నీ అర్థమున్నదో మాకు స్పష్టముగా తెలియనందున బ్ర.వ ర్షుల చిన సీతారామస్వామి శాస్త్రులవారిని అడిగినాము. వా రిచ్చిన జవాబు ఏమంటే—“సంశ్లేషమున కాంగ్ర వ్యాకరణములో నెచ్చటను సరియగు పరిష్కారము కనబడదు. ద్రుతమునకు హల్లు పరముగు నపుడే సామాన్యముగా సంశ్లేషము విధింపబడును, సంశ్లేష మనగా సంయోగించుట, కలసికొనుట. ద్రుతము సహజముగా నజ్విప్తమై యుండును; గానఁ బరహల్లుతోఁ గలియనేరదు. కాఁగా సంశ్లేషవిధాన వైయర్థ్యాన్యథానుపపత్తిచే ద్రుత స్వరలోపము సిద్ధించును. అపుడు పరహల్లుతో దానికి సంశ్లేషము తటస్థించును. ఈ యభిప్రాయముతోడనే యహోబలపతి “అలుకిచ సంశ్లేషస్సోత్” అను సూత్రవ్యాఖ్యానావసరమున “లుగభావేనస్యపరవర్ణేన సాకం సంశ్లేషశ్చ భవేత్” అని వ్యాఖానము చేసియున్నాడు. కాని యీ విషయము “లుగ్సంశ్లేషేనాచి” అనుదానికి విరోధించునట్లుగపడును. “వచ్చెను + అతఁడు” అనుచో ద్రుతమునకుఁ బరవర్ణముతో సంశ్లేషము విరుద్ధముకానేరదుగదా. ‘వచ్చెనతఁడు’ అను రూపము సర్వసమ్మతముగదా. కాగా నిచట సంశ్లేషశబ్దమునకు హల్పరకస్థలములందు సంశ్లేషసంభావ్యతామోగ్యమునుటంజేసి సంభవింపక తీరని ద్రుతస్వరలోపమేయని గ్రహింపక తీరదు. అట్లు గ్రహించినచో ద్రుతమున కచ్చు పర మగునపుడు ద్రుత స్వరలోపము రాదని కేలచున్నది. అనగా ‘వచ్చెన్ అతఁడు’ అని యుండనేరదని తాత్పర్యము. వైకారణములచే సంశ్లేషమనగా “ద్రుతములు పై స్వరమై పూర్వాచ్చునంటి యుండుట” అని అర్థము చేయుట.

లెస్సయని తోచుచున్నది. పై యభిప్రాయమే “నో వాద్విత్వంక్యచ్చిచ్చిష్టం” అను నభర్వణ కారికచే ధ్వనితమగుచున్నది. పై కారిక వల్ల నకార ద్విత్వము సంక్షేప భిన్నమని స్పష్టపడుచున్నది.

(1) ద్వితీయాచార్యుడైన, అభర్వణుని “నో వాద్విత్వంక్యచ్చిచ్చిష్టం” అనే కారికకు తృతీయాచార్యుడైన అహోబలుడు, ‘ఏతదా చార్యస్యాపి సమ్మతం’ ‘ఎన్న డున్నేని మోఘముగాదు’, ‘ధైర్యశక్తి కిన్నరుడుగ’ ఇత్యాది తత్ప్రయోగాత్ అని భావ్యము వ్రాసినాడు. గనుక పీఠ్ధరికిన్ని ద్విత్వరూపము ఇష్టమే.

(2) తంజావూరి సరస్వతీ మహల్ పుస్తకాలయమందు “సకలలక్షణ సంగ్రహంబైన బాలభోధయను లక్షణము” అనే పేరుగల తాటాకుల పుస్తక మొకటి ఉన్నది. అందులో ప్రస్తుత విషయమును గురించి లక్షణము ఎట్లున్న దంటే.

క. చెన్నగు నొరపొల్లలకు న్నచ్చులతోడి సంధి గూర్చగ నొకటం
బన్నగ శయనుడు హరియించున్న ఘములు భక్తులయిన సుజనుల ననగఁ.

ఇందుకు లక్ష్యములుగా అది పర్వము 7. 141 వ పద్యమందున్న ‘ఎన్న డున్నేని’ అరణ్యపర్వము 1. 321 వ పద్యమందున్న ‘ధైర్యవృత్తి కిన్నరుడుగ’ మొదలయినవి కొన్ని ఉదాహరణములు ఉన్నవి. సుప్తార్థ ప్రకాశికలో కల్లూరి వేంకట్రామ శాస్త్రిలవారు ‘సర్వలక్షణ సారసంగ్రహ మున’ నున్నది అని

క. ఎన్నగనకార పొల్లలకున్నచ్చులు సంధిజేసి గూర్చగవచ్చున్
బన్నగ పతిశయ నుండోర్చున్న ఘములు బాపభక్త సులభు డయినన్

ఉదాహరించినారు. ఈ గ్రంథము కూచిమంచి తిమ్మకవిదికాదు; తిమ్మకవి లక్షణములో ఈ పద్యము కనబడలేదు; చిత్రకవి పెద్దన్నది కాబోలు.

(౩) రంగరాట్ ఫండస్సు (తాటాకులమీద వ్రాసిన ప్రతి) లో ఇట్టి సంధికి లక్షణ లక్ష్యము లున్నవి. (చూ. 48 b)

క. తెల్లమిగాను నకారము పొల్లులకున్ నచ్చుసంధి పొసగు గళలవక్
కొల్లులుగ రంగ ధరణీ వల్లభు డిచ్చున్ నపార వస్తువులనిన్.

అర్థం—నకార పొల్లులవెనుక అచ్చులయిన అకార ఇకార ఉకారాదులకున్న సంధి పొసంగును.

ఇందుకు లక్ష్యములు 'నన్నయ ప్రయోగములేకాక పారిజాతాప హరణములోనిది (1. 45) ఉదాహృత మయి ఉన్నవి.

(4) సీతారామాచార్యులవారు తమప్రాథమిక వ్యాకరణములో (చూ. సంధి ౩) "కొన్నియెడలఁ బ్రామాణిక ప్రయోగంబుల ద్రుతంబున కచ్చు వరంబగుచో ద్విత్యంబుచూపట్టెడి" అనిలక్షణము చెప్పి, ఉత్తరహరివంశము లోనిది ఒకటిన్ని, భాగవతము సప్తమస్కంధము లోనిది ఒకటిన్ని, కళింగపూర్ణోదయములోనిది ఒకటిన్ని ప్రయోగము లుదాహరించినారు.

(5) గుప్తార్థప్రకాశికలో కల్లూరి వేంకటరామశాస్త్రిలవారు ద్విత్య విధి అంగీకరించక ద్రుతముపైని ద్రుతము వచ్చినదని సమాధానము చెప్పి "ఎన్నడున్ + ను + వీని = ఎన్నడున్నేని" అయినదని ఉన్న రూపము తప్పనక, సాధించినారు (చూ. పు. ౩9) వీరికిన్ని ఇది ఇష్టమే.

79. స్వరతత్త్వము, శబ్దములు వ్యుత్పత్తి తెలియక తెలుగు పండితులు "ఎన్నడున్నేని" లోని ద్విత్యనకారము సాధించుటకు చిక్కులు పడ్డారు. భారతము పరిష్కరించిన పండితులు ఎవరికి తోచినట్టువారు ఈప్రయోగముగల పద్యములు దిద్దివేసినారు. వావిళ్ళవారిముద్రణమందున్న ఆనందముద్రణమందున్న "ఎన్నడున్నేని మోఘముగాదు దిగ్ధరణీ రపిందు లెఱుంగఁగాన్" (ఆది VII 141) అని ఉన్నది. 1833 వ సంవత్సరములో వర్తమానతరంగిణీ ముద్రాక్షరశాలయందు అచ్చు పడ్డదానిలోను, 1893 వ సం

వత్సరములో వాక్సతీ నిలయముద్రాక్షరశాలయందు అచ్చుబడ్డదానిలోని “ఎన్నడోనేని.” అని ఉన్నది. కొన్నితాటాకు పుస్తకములలో “ఎన్నడున్నేని మోఘముగాదు దిగ్ధరణీందు భాసురఱుంగగాన్” అని ఉన్నది. ఏదో ఒకలక్షణము వేదవాక్యముగా నమ్ముకొని, దానికి విరుద్ధముగా ఉన్న ప్రయోగము దిద్దడమునకు మనపండితులు వెనుకతీయరు. తమ కిష్టము కాని సంధి తప్పు అని ఒకసిద్ధాంతము ; తమ కిష్టము కాని యతి తప్పు అని ఒకసిద్ధాంతము, భారతకర్త నన్నయే ఆంధ్రశబ్ద చింతామణి వ్రాసిననాడని ఒకసిద్ధాంతము ; గనుక తమకిష్టమయినదే నన్నయవ్రాసినాడు అని రాద్ధాంతము*.

* మరి ఒక విచిత్రము. ‘ఏని’ అనేరూపము అంగీకరించితే, సంధి దోషమో వడిదోషమో అంగీకరించవలసి వస్తుంది గదా! ఏమిదారి? దేవుడా? అని పండితులు తికమకలాడకుండా, మ. రామకృష్ణకవిగారు చిత్రంగా చిక్కు విప్పివేసినారు. వారు పరిష్కరించి ప్రకటించిన నన్నెచోడని కుమారసంభవము పీఠికలో ఇట్లు వ్రాసినారు:—“నన్నెచోళుడు, ఏనియనుశబ్దమును నేని యని నకారాదిగాఁగూడఁ ప్రయోగించెను కాబట్టియే నన్నయభట్టు—న్నేని దిగ్ధరణీ రపిందులు, అది-ఆ-ఁ అను నకారాదిగా బ్రయోగించె. ఇది తెలియక దుస్సంధియు, యతికి వైకల్పికభావమును నన్నయభట్టున కారోపించిరి” భేష్! పండితుల కెవరికిన్నీ తెలియని పరమరహస్యము. ఈ కవిగారు కనుకొన్నారు. ‘ఏని’ శబ్దమునకు ‘నేని’ అనే రూపాంతర మున్నదట! గ్రాంథికాంధ్ర భాషారహస్యములు పండితులకే తెలియనప్పుడు పామరులు ఆభాషజోలికి పోకూడదు గదా. ఏమంటే ఏమి తప్పో? మామట్టుకు మాకు భయముగా ఉంటుంది. అందుచేతనే తత్త్వజిజ్ఞాసకుమాత్రము దానిని స్మరిస్తూ వాడుకభాషలో వ్యవహారము సాగిస్తున్నాము. సరేకాని, ద్రుతమునకు అచ్చుతో సంక్షేపము దుస్సంధి అని నన్నెచోడని వాడుకనుబట్టి కవిగారు సిద్ధాంతముచేసినట్టా? చూడండి.

80. తత్త్వముచోప్పున 'ఉన్' అనేదిసముచ్చయము, అరవములో, కన్నడములో 'ఉమ్' అని దీనిరూపాంతరము ఉన్నది. తెలుగు - వేదమున్ పురాణమున్; అర - వేదముమ్ పురాణమ్; కన్న-వేదవుమ్ పురాణవుమ్ తె-ఎప్పుడున్=అర-ఎప్పుడుమ్ తె-అమ్మయున్ అన్నయున్! అర.

నన్నెచోడజే ఏలాగున వ్రాసినాడో:—“పాన్నలుఁ గొంఱఁ గోఁసులును బూరువులున్నొగి—బూనకుండఁగా” (చూ. 447 వ 'బూరువులున్నొగి' అంటే 'బూరువులున్ + ఒగి' అనికాదా? కావంటే 'నొగి' అనే రూపాంతర మున్నదంటారేమో కవిగారు! శబ్దతత్త్వము చోప్పున అజాదిగా ఉండవలసిన శబ్దములు నకారాదిగా వ్యవహారములోనికి రావడము మాకు వింతకాదు. 'నేను' 'ఏను' అనే సర్వనామములు అట్టివే. ఈలాటివి చాలా ఎరుగుదుము. ఇంగ్లీషులోని newt, nickname అనే శబ్దములు వాస్తవముగా అజాదులు. కొందరు బడిపిల్లలు “ఇది నుత్తమమైన పద్ధతి” అని వ్రాస్తున్నారు! పండితులుమాడా అట్లువాడితే 'నుత్తమము' రూపాంతరమై గ్రాంథికాంధ్రము నసాగుచుకాదా? గ్రాంథికాంధ్రములో వీరిణం, ఈరిణం; వతంస, అవతంస; మొదలయినరూపాంతరములు ఎన్నో సంస్కృతమందే ఉన్నవే; ఇవి ఏలాగున సంప్రాప్తమయినవి? ప్రాచీనుల వాడుక ఏలాగున ఉన్నదో తెలుసుకోవలెదంటే, ప్రాచీనగ్రంథాలు సావకాశముగా పరీక్షించవలెను. అది ఏలాగున ఉన్నా మనవాడుకకు సాధకమూకాదు; బాధకమూ కాదు. పూర్వుల వాడుకనుబట్టి మనవాడుక దిద్దుకోలేము; మనవాడుకనుబట్టి పూర్వుల వాడుక దిద్దగూడదు. ఆకాలములో అది ఈకాలములో ఇది, రెండూ సాధువులే. రూపములో మార్పు కలుగడము దోషమైతే, బ్రతికి ఉన్నవన్నీ మారుతూ ఉంటవి గనుక దుష్టమయినవి అవి సిద్ధాంత మవుతుండే! భాషతత్త్వజ్ఞానువులు భాషాధర్మము భాషాప్రయోజనము లెన్నగా ఎరిగినవారైతేనే కాని భాషాతత్త్వము పట్టుపడదు.

అమ్మయమ్ అమ్మె యమ్. 'అమ్మయమ్' అనేదానిని అమ్మ + యమ్ + ను అని పండితులు విడదీసి, 'యమ్' 'ను' సమచ్ఛయములని చెప్పుతారు—గాని ఆ సిద్ధాంతము తత్త్వమునకు చూరము. ఇప్పటి తెలుగు పండితులలో వావిలి కొలను సుబ్బారావుపంతులుగారికి మాత్రము 'ఉక్ష' అనేనూపము కొంచెము పొడకట్టి నట్లున్నది; అరవముతో పరిచయము కలుగుటచేత కాబోలు. ఈ 'ఉక్ష' అనేది నొక్కి పలికి నప్పుడు నకారము ఎక్కువకాలము పలుకక తప్పదు. ఇప్పటి తెలుగులో మాడా రెండుక్ + అర = రెండున్నర, ఏడుక్ + ఒకటి = ఏడున్నొకటి అని వాడుతున్నాము. నన్నయ కాలమందు 'రెండు వేలున్నే నూట పదునొకండు' 'మాఁడు వేలున్నే నూట యిరువది' రెండు వేలున్నే నమన్నూట' మొదలయినవి వాడుకలో ఉండేవి. శ్రీనాథుడు కాశీఖండములో 'ఇరువదియొక్క వేయున్నాటు నూటువారంబులు' అను ప్రయోగించినాడు. 'ఒకటిన్నర' అన్నప్పుడు మాడా 'ఇక్ష' నొక్కిపలుకుతాము—ఒకటిక్. అరన్. నకారమేకాదు; ఏహల్లయినాసరే పదాంతమందు పొడిగించవచ్చును, ఉదా. జగత్ + ఉ జగత్తు 'సంస్కృతములో' 'తత్' 'త' అంటే తెలుగులో 'అది' అని అర్థము; "ఇంగ్లీషులో 'కమ్' మ్ అంటే, తెలుగులో 'రా' అని అర్థము. ఈ వాక్యములలో కిందను గీతలు గల మాటలు 'తత్తంటే' 'కమ్మంటే' అని వ్రాస్తున్నాము. సంస్కృతములో మాడా 'తస్మిక్ + ఇదమ్' = తస్మిన్నిదమ్ ఇంగ్లీషులో in + er = inner, big + er = bigger. కన్నడములో కణ్, + ఉ = కణ్ణు; పాలీలో తమ్ + ఏవ = తజ్జేవ. ఏకాక్షర శబ్దములలో హ్రస్వాచ్చు ఉన్నప్పుడు తెలుగులో ఇట్లు హల్లు పొడుగుగా పలుకకతప్పదు. దీర్ఘచ్చు ఉన్నప్పుడున్న ఎక్కువ అక్షరములున్నప్పుడున్న, కొనునున్న వర్ణము ఏకారణము చేతనైనా నొక్కిపలికిలేనే పొడుగువుతుంది, లేకుంటేకాదు. ఉదా:—ఇంగ్లీషులో 'టై, మంటే' తెలుగులో 'కాలము'; 'వన'మంటే, అడవి వనము, వనమ్ము—ఈ రెండు మాటలలో, మొదటి దానిలోని నకారముపై

నున్న ఆకారము రెండవ దానిలోనినకారముపైనున్న ఆకారమున్న ఎక్కువ పొడుగు; దానికి పరముగా ఉన్న మకారము రెండవ మాటలోని మకారముకన్న హ్రస్వముగా ఉంటుంది. ఇట్లే 'వాకు'లోని ఆకారము కన్న 'వాక్కు'లోని ఆకారము కొంత హ్రస్వము; ఎక్కువ పొడుగయిన అచ్చుకుపరముగా ఉన్న హల్లుకన్న పొడుగు తక్కువైన అచ్చుకుపరముగా ఉన్న హల్లు ఎక్కువ పొడుగుగా ఉంటుంది. అచ్చులవలెనే హల్లులున్న దీర్ఘముగా పలుకవచ్చును. హల్లుదీర్ఘమునకు వ్రాతలో ద్విత్వముగరుదు. ఇది ఎవరిమట్టుకువారు పరిశీలించి తెలుసుకోవలసినవిషయము తగినయంత్రములుంటే ప్రత్యక్షమవుతుంది ఈస్వరతత్త్వమున్న శబ్ద తత్త్వమును తప్పయినా ఒప్పుయినా, మన పరిశీలనతో చేసే ప్రస్తుత వాదమునకు బాధకమాకాదు, సాధకమా కాదు; అది మాప్రతిపక్షులకు మేము బోధపర్చ లేము; వారు బోధపర్చుకోరు.

81 ప్రకృతమనుసరింతాము. ద్రుతముతో అచ్చుకు సంశ్లేషము కలుగుతుందా కలుగదా? అనే విషయము గురించి ప్రస్తుత జిజ్ఞాస. వేంకటరత్నము పంతులవారు కలుగుతుంది అన్నారు; వేంకట రాయశాస్త్రిలవారు కలుగదు అన్నారు. కొందరు లక్షణికులు అట్టి సంశ్లేషము సాధు వన్నారు; కొందరు అసాధు వన్నారు వీరిలక్షణము తప్పని వారివారున్ను, వారిలక్షణము తప్పని వీరివారున్ను తగువు లాడుతున్నారు. సాధువన్నవారు లక్ష్యముగా ఇచ్చినప్రయోగాలు అపపాతాలు అని అసాధు వన్నవారు నిరాకరించినారు. ఇప్పుడు మనము తత్త్వమెట్లు తెలుసుకోవడము? అచ్చువేసేయంత్రములు మన దేశములో లేనప్పుడు పుట్టిన లక్షణ గ్రంథములందు ఏ పద్యములు లక్ష్యములుగా ఉదా హృతములు ఉన్నవో ఆపద్యములలోని పాశములు అపపాతములు అంటే, కావని ఏలాగున సాధించడము? స్వమతాభిమానము చేతను అజ్ఞానము చేతను మునుపుమాడా పాతాలు యథేచ్ఛముగా దిద్దిమార్చి గ్రంథాలు తాటాకుల మీది వ్రాసినారని తోచేటట్లు

అప్పుకవి చెప్పినాడు, అయితే మత భేదమున్నప్పుడు వ్రాత ప్రతులలో ఆ భేదము కనబడవలెను. మనకు దొరికిన ప్రతులన్నిటిలోను పాఠము ఒక్కలాగున ఉన్నప్పుడు అవి అన్నీ ఒక్కడువ్వమూలమునుబట్టి వ్రాసినవనవలెనా? లేక, గ్రంథకర్త ఆలాగున వ్రాసినా డనవలెనా? ఇదమిద్దమని సిద్ధాంతము చేయుట బహు దుష్కరము గదా. ఇట్టివాటిలో గ్రంథకర్తకు తప్పమరి యెవరికిన్నీ సత్యము నిశ్చితము కాదు. గ్రంథకర్త స్వకృతమును గురించి చెప్పిన మాట యందైనా మోసమున్నదని చెప్పి విశ్వాసార్హము కాదనుటకు ఇతరులకు అవకాశము లేకపోలేదు. గనుక, వాది ప్రతివాదులకు వాద విమర్శకులకు, తత్త్వజిజ్ఞాసువులకు, అందరికీ ఒక్కలాగున ప్రత్యక్షము కాని విషయములలో సంభావ్యతాసంభావ్యతలు మాత్రమే విచారించ తగినవి.

82. వర్తమాన వ్యవహారమునకు ప్రవర్తకముగా సద్యోనిర్ణయము చేయవలసినప్పుడు, అప్పటికి ఏది సంభావ్యమని ఊహించ వచ్చునో దానిని బట్టి నిర్ణాయకులు నిర్ణయించక తప్పదు. అన్ని దేశములలోను న్యాయ స్థానములందులోక వ్యవహారముతో సంబంధించిన వివాదములన్నీ ఇట్లే నిర్ణయిస్తున్నారు. అయితే, ప్రాచీన కాలపు వ్యవహారములను గురించి గాని, ప్రకృతి ధర్మమును గురించిగాని, ఆధ్యాత్మిక విషయములను గురించిగాని, తత్త్వజిజ్ఞాస గలవారు ఒకరుచేసిన సిద్ధాంతమును ఒకరు ఖండిస్తూ, సావధానముగా సాత్యమే కాక ప్రమాణములు కూడా మాటిమాటికి పరీక్షించి, అసంభావ్యములు తొలగించి సంభావ్యమయినవే అంగీకరించి, పక్షపాతము లేకుండా తమ బుద్ధికి నిశ్చితమని తోచిన అభిప్రాయము నిరూపిస్తారు. లౌకిక వ్యవహారములో సద్యోప్రవృత్తి కోసము సద్యోనిర్ణయము అగత్యమయినా, తత్త్వజిజ్ఞాసలో అగత్యము కాదు. యథార్థము తెలిసేదాకా విమర్శ జరుగుతూనే ఉంటుంది. దీనికి కాలపరిమితిలేదు. నిజమని ఒక కాలములో అందరూ నమ్ముకొనే విషయము మరిఒక కాలములో అబద్ధమై

హాస్యా స్పదము కావచ్చును. భాషా జిజ్ఞాస కొంతమట్టుకు దేశచరిత్ర జిజ్ఞాస వంటిది. మేము ఈ వ్యాసము వ్రాస్తూఉన్న దినమందు మనదేశ చరిత్రకు కావలసిన భోగట్టా అంతా ఏలాగున తెలుస్తుంది? ఈ కాలములో వార్తా పత్రికలున్నవి గనుక ఏవోకొన్ని వృత్తాంతములు వాటిలో ప్రకటిస్తారు గాని దేశమందు అంతటా జరిగిన సమాచారము యావత్తూ వాటిని బట్టి తెలియదు. జరిగిన పనులలో ఏవిగొప్పవో ఏవికొద్దివో అవిజరిగినప్పుడు బుద్ధిమంతు లయినా ఊహించలేరు; ఏదిఏలాగున పరిణమించునో ముందుగా తెలియదు గదా. మనదేశమునకు కొంచెము కాలములో సంభవించే గొప్ప మేలుకుగాని కీడుకు గాని కారణమైనవని నేటి ఉదయమే జరిగి ఉండవచ్చును; అది యెవరికిన్నీ తెలియక పోవచ్చును. మేలుగాని కీడుగాని జరిగినతర్వాత దానికి గల నిజమైన కారణము తెలియక ఎవరికి తోచినట్టువారు ఊహించి, అనేక కారణములు చరిత్రకారులు కల్పించ వచ్చును; వాటిలో ఒకటైనా వాస్తవము కాకపోవచ్చును. ఇట్టి దోషములు చరిత్రలో కేవల సంభావ్యమే కాకుండా, యథార్థముగా సంభవించినవని చరిత్ర బాగా చదివినవారే చెప్పినారు. అయినా చరిత్రపఠనము నిరర్థకము కాదు; దానివల్ల బుద్ధివికాసము కలుగుతుంది. ప్రాచీనచరిత్ర సర్వవిషయములలోను మనకాలమందు ప్రవృత్తికి పరమప్రమాణము కాదనిమాత్రము జ్ఞప్తియందు ఉంచుకోవలసినది.

౪౩. చరిత్రజిజ్ఞాసకు దొరికేసాధన సామగ్రి వంటిదేభాషా జిజ్ఞాసకు దొరికేదిన్నీ. ఇప్పుడు మేము వ్రాస్తూఉన్న వ్యాసము మా అలవాటు చొప్పున మా తెలుగు భాషలో రచిస్తూఉన్నాము. మా ఉత్తరప్రత్యుత్తరములుకూడా ఈభాషలోనే వ్రాస్తాము. సంభాషించినప్పుడును ఈతెలుగే వాడుతాము. అయినా అన్నివిధములయిన వ్రాతలలోను సంభాషణలలోను మాభాష ఏమీభేదము లేకుండా, ఎల్లప్పుడూ ఒక్కలాగున ఉంటుందని ఒప్పుకోలేము. మా సన్నిహిత బంధువులభాషకున్న మాభాషకున్న కొంచెము వ్యత్యాసము ఉండకపోదు. తెలుగుభాష అనేక కోటిముఖముల

ప్రవహిస్తూ ఉన్నప్పుడు తెలుగువారందరూ నేను సరిగా ఒక్కలాటి తెలుగే వ్యవహరిస్తున్నారని చెప్పలేము. దేశమునుబట్టి, జాతినిబట్టి, వృత్తిని బట్టి, మతమునుబట్టి, విద్యనుబట్టి, వయస్సునుబట్టి, నాగరకతనుబట్టి, ఎంతో కొంత వ్యత్యాసము ఏర్పడక తప్పదు. అయినా, “నేటి నాగరకుల తెలుగు” లో సాధారణము అధికముగాను వైషమ్యము తక్కువగాను ఉన్నందున, దానిని విశేషించి, ప్రత్యేకించి, సగటున, అనగా మొత్తము మీద, పరీక్షించి, ఒక్కలాటిదే అనవచ్చును. అన్ని దేశములలోను అన్ని కాలముల లోను వ్యవహారిక భాషలు ఇంచుమించుగా ఇట్లే ఉంటున్నవి. మన కాలములో అచ్చుపుస్తకములు అచ్చు వార్తాపత్రికలు పోస్టు, వ్రాత మూలమయిన లౌకిక వ్యవహారము ఉన్నందున, వీటిని బట్టి “నేటి నాగరక తెలుగుభాష” కు లక్షణము చెప్పవచ్చును; గాని, సంపూర్ణమైన లక్షణము నిరూపించుట అసాధ్యమనక తప్పదు. వ్యవహారములో ఉన్న భాష యావత్తూ కాకితాలమీద కనబడదు. వ్యవహారములో ఉన్న శబ్దాలన్నీ ఆవశ్యమైనవే: ఒక్కటి విడిచినా వ్యవహార హాని కాక తప్పదు. పాల్లు మాటలు కోశాలలో ఉంటువిగాని వ్యవహారములో ఉండవు. వచనము, విభక్తి పురుషము, లింగము, కాలము, మొదలయిన భేదములు, వర్ణలోప వర్ణాగమ వర్ణ వ్యత్యయ లక్షణమయిన సంస్కారములనుబట్టి, తెలుసుకొని, శబ్దార్థము గ్రహించి వ్యవహారమందు ప్రవర్తించడము శైవము నుండిన్ని అలవాటయి, పండిత పామరులు అందరున్న తడవు కోకుండా, అచ్చులు హల్లులు యథాశ్రుతముగా ఉచ్చరిస్తూ, ఇంచుమించుగా ఒక సంఘములో ఒక్కలాగున భాషిస్తారు. అర్థమునకు బాధకముగాని వ్యత్యాసములు వ్యవహారములో ఎవ్వరిమనస్సుకున్న తట్టనే తట్టవు. మాట్లాడినట్టే చదవడము అలవాటయినవారు అన్ని మాటలున్న అర్థమవుతూ ఉంటే, వ్రాతలో నైనా ఇట్టి వ్యత్యాసాలు పాటించరు. ఇంత పరిచితమైన దయినా దేశ భాష బహు చంచలమయినది; అతి చపలమైనది. దాని లక్షణము నిశ్చేష

ముగా నిరూపించుట ఆకాశముమీద నుక్కలు లెక్కపెట్టుటవంటిది. ఎన్ని సూత్రాలు పన్నినా వ్యవహారమునకు సరిపడవు. ఉత్సర్గాలకు అపవాదములు; అపవాదములకుమాడా అపవాదములు విధించినా, మాటిమాటికి “భాషాశకము” “చైకల్పికము” అని, ‘ఆకృతిగణా’ లని,” ప్రయోగానుసారముగా గ్రాహ్యమని, లక్షణవిరుద్ధ మయినను ఆర్యవ్యవహారము “గ్రాహ్య” మని, లక్షణమునకు లొంగని శబ్దములకు గతి కల్పింపక తప్పదు. సాధన సామగ్రి సమృద్ధిగాగల ‘నేటి నాగరక భాష’ అంతా లక్షణములో ఇముడ్చుట దుష్కరముగా ఉన్నపుడు, పూర్వకాలపు నాగరక భాషాలక్షణము సంపూర్ణముగా తెలుసుకొని, ఆభాష స్వాధీనము చేసికొన్నట్లుగా ఆంధ్రపండితులు నటిస్తే ఎట్లు నమ్మగలము? మనకాలములో ఉన్నట్లు ఆకాలములో వార్తాపత్రికలు లేవు; వ్యవహారమంతా ఇంచుమించుగా వ్రాత అక్కరలేకుండా మాజభాషానీగా జరిగేది. నన్నయ మొదలుకొని తిక్కన దాకా తెలుగు భాషా స్వరూపము తెలిపే సాధనములు ఏమున్నవి? నన్నయ వ్రాసిన గ్రంథమొక్కటే గదా; ఆకాలపు శాసనములయినా అట్టే లేవు; ఉన్న వయినా పండితుల దృష్టికి ప్రమాణముకావు. తెలుగుదేశ మందున్న తెలుగువారి అందరిభాషా నన్నయభాషలో అంతర్భూతము అయి ఉండదు. నన్నయ వాడుకొనే తెలుగుభాష అంతా అతడు వ్రాసిన కొంచెము గ్రంథములో చేరి ఉండదుగదా; అందులోని కథచెప్పుటకు ఏశబ్దములు కావలెనో అవే అతడు వాడినాడు. అతడు తన గ్రంథములో వాడని శబ్దములున్ను, వాడని ప్రత్యయాదులున్ను వేనవేలు గ్రంథస్థముకాక నశించినవికావా? నన్నయవ్రాసినమాడుపర్వములలోనున్న భాషఅంతా కంతపాఠము చేసినా, నేటి వ్యవహారమునకు కావలసినవ్రాతలు నన్నయభాషలో వ్రాయలేము. ఇట్లే తిక్కనగ్రంథాలలోని భాష. పండితులకు ప్రమాణమయిన తెనుగు గ్రంథాలు శృంగార ప్రబంధాలున్ను పురాణములున్ను, వాటిలోనున్న భాష వ్యవహారమందున్న భాషలో అత్యల్ప భాగమయి ఉంటుంది. ఏకాలములోనయినా దేశభాష అనేది అప్పటి లోకవ్యవహారమునకు సరిపడి, సమగ్రము

గానే ఉంటుంది; గాని, అందులో ఏమీ లోపముండదు. మనుష్యులజ్ఞానముతో వారిభాషలో ప్రతిబింబము ఉంటుంది. ఆజ్ఞానములో కొంచెము మాత్రమే గ్రంథస్థమయిన విషయముతో సంబంధము కలిగి ఉంటుంది. అది వ్యక్తపర్చుటకు కావలసిన శబ్దములేకాని తక్కినవి కవులు వాడరు. ప్రాచీన గ్రంథములలో ఉన్న భాషమాత్రము ఆధారముగా చేసుకొని, కావలసినయెడల లక్షణము చెప్పవచ్చునుగాని, అలక్షణము దానికి సంపూర్ణమయినా, ప్రాచీన నాగరక భాషాలక్షణమని చెప్పవల్లకాదు. గ్రంథములలో చేరక నశించిన శబ్దములు అనేకములు తెలియరానందున, లక్షణము అసమగ్రముకాక తప్పదు. అట్టి అసమగ్రలక్షణమును బట్టి తప్పొప్పులు నిర్ణయించుకూడదు. మాటకు, గ్రంథస్థమయిన ఒకధాతువునుండి పుట్టిన చేదాద్యర్థము, తుమున్నాద్యర్థము, ప్రేరణార్థము, కద్యంతములు మొదలయినశబ్దములన్నీ గ్రంథస్థము కానప్పుడు వాటిరూపములుప్రాచీన కాలమందు ఎలాగున ఉండేవో తెలుసుకొనుటకు సాధనమేమిటి? తెలుగులోధాతుపాఠము గణపాఠము ఎర్పడలేదు. తెలుగు భాషాలక్షణము అత్యల్పము. ఆక్షాసలోను వైవిధ్యము, వైరుధ్యముమాడా ఉన్నది. గనుక తెలుగులో తప్పొప్పులు లక్షణమునుబట్టి తెలుసుకోలేము; గ్రంథములే ఆధారము. అయితే, గ్రంథములలో సమగ్రముగా భాష లేదునరేకదా, గ్రంథస్థమయిన భాషమారుతూ వచ్చినది; ఒక్కొక్క కాలములో ఒక్కొక్కవిధముగా ఉన్నది. దీనికి తోడు గ్రంథాలలోని పాఠాలు ఎవరి యిష్టము వచ్చినట్టువారు దిద్దుతూ ఉన్నారు. లక్షణము పుట్టినప్పటినుండిని పండితులే ఈపాడుపనిచేస్తున్నారు. ఇట్టిపాటకరణమువల్ల తత్త్వ నిర్ణయము దుష్కర మవుతుంది. భాషా తత్త్వ జిజ్ఞాస భాషా చరిత్ర జిజ్ఞాస భాషాభి మానులకు లేనందున మన భాషకున్న మన గ్రంథములకున్న ఇట్టి ధార్మ్యాగ్యము సంప్రాప్త మయినది. గ్రంథాలలో భాష, శాసనాలలోని భాష ఉన్నట్టు, మారకుండా ఉంటే భాషా చరిత్రకు నమ్మదగిన ఆధారముగా ఉండును. ప్రాచీనాంధ్ర కావ్యములలో ఉత్తరాంధ్ర శబ్దములున్ను, ఉత్తరాంధ్ర కావ్యములలో ప్రాచీ

నాంధ్ర శబ్దములున్ను, చేర్చి భాషాసాంకర్యము చేయడముచేత భాషకు అవస్థాంతర ప్రాప్తి ఎప్పుడు ఏలాగున కలిగినదో తెలిపేజాడలు మరుగుపడినవి.

84. ఇట్టిస్థితిలో, “ద్రుతమునకు అచ్చుతో సంక్షేపము” గ్రాంథికాంధ్రములో ఉన్నదని నమ్మేవారు తమకుగల ప్రమాణములు చూపించిఆప్రమాణములు అంగీకరించదగిన వన్నందుకు హేతువులు చెప్పవలెను గదా. నన్నయ, తిక్కన, ఎఱ్ఱన, నాచనసోమన, పోతన పింగళి సూరన, మడికిసింగన, వెన్నెలకంటి సూరన, పెద్దన, ముక్కుతిమ్మన, మొదలయిన 18 గురు కవుల ప్రయోగములు రమారమి యాదై ఉదాహరిస్తాము. ప్రతిపక్షులు వీటిలోని పాఠములన్నీ అపపాఠములు అని రుజువు చేసేదాకా ‘రెండున్నర’ ‘ఒకటిన్నర’ అనేశబ్దములు గ్రాంథికాంధ్రమందు సాధువని నమ్ముట మాధ్యముకాదు; తప్పు అని రుజువుచేసే పూచీ ప్రతిపక్షులయందే ఉంటుంది; రుజువుచేసే దాకా ఆశబ్దము అసాధువు అని వారు నిందించమాడదు; నిందించుట అవివేకము. గ్రాంథికాంధ్ర మందిట్టి శబ్దములు లేనే లేవని సిద్ధాంతమయినా, నేటి వ్యవహారములో ఉన్నవి; శిష్టులు నోటను పలుకుతున్నారు; చేతితో వ్రాస్తున్నారు. “ఆర్య వ్యవహారంబు దృష్టంబు గ్రాహ్యంబు”! వేంకటరాయశాస్త్రిలవారున్న వారిపక్షమువారున్న ‘రెండునఱ’ ‘ఒకటియునఱ’ లేక ‘ఒండునఱ’ అని ప్రయోగించి తత్ఫలము అనుభవించుదుగాక. రెండవతరగతి ఆనందవాచకపుస్తకము, 20 వ పాఠములో “రెండునఱ” అని గ్రంథకర్తలు వ్రాసినారు. కాని, వారిని చూచి ఇతరులు ఈ శబ్దములు త్యజించరు. త్యజించ మాడదని మేము ఉపదేశిస్తున్నాము. మా మట్టుకు మేము త్యజించలేము. ఈ చర్చచాలును; ఇకను ప్రయోగములు చూడండి.

85. నన్నయ ప్రయోగములు వ్రాత ప్రతులలో ఉన్నట్టుగానే ఉదాహరించి, అచ్చుపుస్తకములలోని మార్పులు తెలియ జేస్తాము. వీటిలో 3 వది 6 వది పూర్వలాక్షణికులు ఉదాహరించినారు.

(1) క. గురుకులము నందు గురులకుఁ బరిచర్య లొనర్చు చున్న పరిమితనిష్ఠా (ఆది 1. 92)

(అచ్చులో “లొనర్చి తానపరిమిత....”)

(2) క. నరవరుఁడగు శంతనున కమర నదికిన్పెట్లు సంగమంఁయ్యె
(ఆది IV. 119) (అచ్చులో—“నదికిన్పెట్లు”)

(3) మత్తకోకిలము...దీని పెట్టులు గ్రమ్మరింతు మదీయ భావణ మెన్నడు. స్నేనిమోఘముగాదు దిగ్ధరణీందుభానులెఱుంగఁగాన్ (ఆది VII. 141) [చూ. పేరా 80]

(4) క...నీకున్ నేనపహరించి యిక్తు...(సభా. II 122)

(సన్నయ గ్రంథములో నేను శబ్దమునకు బదులుగా ఏను శబ్దమే తక్కిన చోట్ల కనబడు తున్నందున, ఇక్కడ ఈ ప్రయోగము ఉదాహరించడ మయినది.)

(5) క...ఇంద్రప్రస్థ పురంబున కింద్ర గురుప్రతిభుఁ డరిగి యింద్ర సమానున్ నింద్రయశు ననుజ సహితు నృపేందుని ధర్మసుతుఁ గాంచె నెంతయుఁ బ్రీతిన్ (, 155) (అచ్చులో ‘ఇంద్రయశు’కు బదులుగా జం ద్రయశు అని ఉన్నది. నాలుగు పాదములలోను మొదట యింద్ర శబ్దము సన్నయ వాడినట్లు రసికులకు తోచక మానదు. వ్రాత ప్రతిలో కూడా కన బడుతున్నప్పుడు ఈ సంభాష్య మనుటకు సంశయ ముండకూడదు.)

తిక్కన ప్రయోగములు.

(6) ఉ...ఎఱిగింపునావుఁడున్, అయ్యతి ముఖ్యుఁ డన్నరవారా
(విరా. 1. 190) ...
గ్రణికిం

(అచ్చులో, ఎఱిగింపుడు న్నరూ, పయ్యది నావుడున్...పాతాం తరములున్నవి.)

(7) చ...వడిగొని గోగణంబుఁ బొదువం బఱతెంచితి మెల్లవారము
న్నొడఁబడి (, 4: 200)

(అచ్చులో—బఱచితిరెల్లవారుము న్నొడఁబడి...)

(8). క...యతని నా, శుగములఁ బొదివెన్నె మ్మెయి (భీష్మ2. 239)

అచ్చులో యతనినా శుగములఁ బొదివిననమ్మెయి. గాని వ్రాత
ప్రతిలో వేరేదోషమున్నది.

(9) క. వివిధోత్పాతంబులకు న్నన నీపతికిఁదోచుకీడునకు, (శాంతి.
11. 308) అచ్చులో 'తంబులకున్న వశులలోఁ దోచుఁ కీడునకు' యతిలో
దోషమున్న దనిన్ని సంధిలో దోషమున్నదనిన్ని భ్రమపడి కాబోలు దిద్ది
నారు.

నన్నయ తిక్కనల కాలములో ఇట్టి "సంశ్లేషము" విరళముగా
ఉండేదంటే అంగీకరించవచ్చును, గాని లేనే లేదంటే నమ్మలేము. పోతన
గారి కాలములో తరుచుగా ఉండేవని ప్రయోగములను బట్టి ఊహిస్తున్నాము.

ఉదా:—సంస్కృతములో 'ఏవంచేత్', 'నోచేత్' అని తరుచుగా
'చేత్' అనేశబ్దము కొన్నిటికి చేర్చి వాడుతారు. తెలుగు వ్యాకరణములో
'చేదర్థక మనేది' ఈ మాటను పట్టివచ్చినదే. అయితే, ఇది ఋగ్వేదములో
ముమ్మూరే వాడినట్టు కనబడ్డదట. వేదములో విరళముగా ఉన్న 'చేత్' సం-
స్కృతములో ప్రచురముగావాడుకకు వచ్చినది గదా? సంస్కృతములోకృ-
త్వాగత్వాఅని త్వంతములుగానే క్తార్థక రూపము లుండును గాని, ఋగ్వే-
దములో కృతీయం, గతీయ అనితీయంతమందు గలిగి ఉండునట; తోమ్మిది ధాతు
వులకు మాత్రము త్వంతక్తార్థకము లున్నవట; అధర్వ వేదములో-తీయ అంత
మందు గలవిలేవట. ఋగ్వేదమందు విరళముగా ఉన్న తీయ రూపములు బ్రాహ్మ-
ణములలో ఆరుదయి అధర్వవేదములో కనబడకుండా పోయినవి; తర్వాత
ప్రవాసిన సంస్కృతగ్రంథాలలో ఎవ్వరున్ను-తీయ అంతమందుగల క్తార్థకములు

వాడనేలేదు. వేదమండు విరళముగా ఉన్న త్యాంతరూపములు తరుచయి, సంస్కృతములో తీవ్ర-అంతములు కనబడకుండా చేసినవి. కర్తవ్యపండితవ్యాంత శబ్దములు ఋగ్వేదములో లేవు; అధర్వవేదములో జనితవ్య. హింసితవ్య అనేరెండు శబ్దములు మాత్రమే ఉన్నవట. బ్రాహ్మణములలో విరళముగాను, తర్వాత వ్రాసిన సంస్కృతభాషాగ్రంథములలో తరుచుగాను ఇట్టివి ఉన్నవి. అహంగతవాన్, త్వంకృతవాన్ అని అపరిమితముగా నవీన సంస్కృత గ్రంథములలో అన్నిక్రియలకు-తవన్ చేర్చి పండితులు వాడుతూ ఉన్న రూపములు ప్రాచీనసంస్కృత గ్రంథములలో విరళమట; వేదములో లేనేలేవట. ఈలాగున ఇంగ్లీషులో ఇంచుమించుగా మూడుపండుల సంవత్సరములయి వాడుకలో ఉన్న it (= తెలుగులో 'అది') అనే శబ్దము పూర్వకాలములో లేనేలేదు; దీనికి బదులుగా hit అనే రూపము ఉండేది. 1827 వ సంవత్సరములో వ్రాసిన ఒక గ్రంథములో రెండు రూపములున్న కనపడ వట. అప్పటినుండి క్రమక్రమముగా hit శబ్దము తగ్గి it శబ్దముయొక్క వాడుక ప్రచురమయి తుదకు hit భాషలో కనబడకుండా పోయినది. నేటి ఇంగ్లీషులో it అనేమాటకు బదులుగా hit వాడితే తప్పుగదా. సంస్కృతములో 'గత్యా' అనే రూపమునకు బదులుగా 'గత్యీ' అంటే తప్పుకాదా? ఆలాగే తెలుగులో కూడా నియమముండ వలెను. భాషా తత్త్వ జిజ్ఞాస, భాషాచరిత్ర జిజ్ఞాస మన ఆంధ్ర పండితులకు లేనేలేదు. లోకములోని శిష్టుల వాడుకను బట్టి లాకికభాషకు అనుశాసన మేర్పడవలెనని అనేకులకు తెలియదు. గనుక మనతెలుగు భాషకు, తెలుగు గ్రంథములకు ఇట్టి దౌర్భాగ్యము పట్టినది. ఉపదేశకులు, మార్గదర్శకులు, ఆచార్యులు తత్త్వదూరు లయినప్పుడు లోకమునకు అపరిమితమైన హానికలుగునని మనము జ్ఞప్తియందుంచుకో వలెను. భాషాతత్త్వ మెరుగని వారు భాషా పండితులు కాజాలరు. అట్టివారు తాము మోసపోయి ఇతరులను మోస పుచ్చి లోకమునకు చాలా కీడు చేస్తున్నారు. దుర్బుద్ధిచేతకాదు అజ్ఞానము చేత.

86. గ్రాంథికభాష అనగా ఒక్క నన్నయ తిక్కనల భాష మాత్రమే కాదుగదా. ఇంకా చూడండి ప్రయోగాలు. ఏరాప్రగడ హరి వంశము పూర్వభాగములో మూడు పద్యాలలోనున్న ఉత్తరభాగములో రెండు పద్యాలలోనున్న ఇట్టిసంధి వ్రాతప్రతులలో కనబడినది. జ్ఞాపకము పెట్టుకొని ఉన్నాము; ఆప్రయోగములు ఇక్కడ వుదాహరిస్తాము.

1. మ. ఇన చంద్రద్యుతి కోటికిం జొరగ రాకెల్లప్పుడు న్నాత్మభా, వన. (వ్రాతప్రతి) అచ్చుపుస్తకములో...కెల్లప్పు డాత్మావధా, వన."

(పూ. 4. పుట 99, పద్యం 192)

2. క. సకల చరాచర...వాసుదేవుం, డొకడున్నాధారశక్తి... (వ్రాతప్రతి) అచ్చుపుస్తకములో...వాసుదేవుం, డొకరుండ యాధారశక్తి.

(పూ. 5. పుట 104, పద్యం 32)

3. క. ఈదేవి యట్లు దుఃఖితయై దూరగ నూరకుండ నగునే మన కున్, ఆదిభవుండవు అచ్చులో...దుఃఖితయై తూలగ...మనకీ, వాదిభవుం డవు.

(పూ. 5, పు. 104)

4. మ. ప్రసూతోత్సాహులు యాదవోత్త...తొల్లి యే, మగలున్నె మ్మెయి బోరొనర్చిరె...(వ్రాతప్రతి) అచ్చులో...మగలున్ మైమయి...

(ఉ. 4. పుట 151, పద్యం 143)

5. మ. (మూడవ చరణములో) నీవును న్నట్టిభా, వమపాటించి (వ్రాతప్రతి) అచ్చు..." నీవు నన్నట్టి"...(ఉ. 7. 123) —రెండు పాఠములున్న సందర్భచితముగానే ఉన్నవి.

6. కా. (3వ చరణము) ఈ కార్యంబొనరించి యిందలి ఋణంబెల్లం దగన్నీయమ...

(ఉ. 10, పు. 283)

ఒక వ్రాత ప్రతిలో "తగన్ ఈయ" అని విసంధిగా ఉన్నది. క. ప. లో 'ఈయ' 'నీయ' యొక్కరూపాంతరమని ఉన్నది. తత్త్వము

తెలిసేవరకూ ఏలాగనుకున్నా సరే ' ఏనికి ' ' నేని ' రూపాంతర మని రామ కృష్ణ కవిగారు నన్నయను కాచినారు గదా.

పోతరాజు ప్రయోగములు:—

1. మ...దావాన్నిన్ వెసన్నార్తు నే, నన...

(II. 180. 3వ చరణము)

2. మ...నూనృతే తరులునుం భావండులు న్నైన...

(II. 198. 2వ చరణము)

3...తలంపన్, అరసి నను గాచుటెల్లను... (II. 155.)

4. దండకము. ఎబ్బంగి వర్తింతు మేనిల్కడన్నుండు మీజీవలో

కంటె.

(III. 203)

5. ,, భోగంబులం బొందుచున్నున్న యిక్కార్థ్య (III. 203)

6. ,, పరంజోతి వన్నన్ బ్రపంచంబవన్న న్నధిష్ఠాతవన్నన్.

(III. 203)

7. మ...జరయున్నంతము నొంద, (అనందముద్ర: జరయున్నా

శము.

(II. 305)

8. ఉ...నావుడు, న్నానయశాలి. (III. 348, 4వ చరణము)

9. మ...పూర్వమందు జగముత్ నిర్మించునాఁడైన, స్వలం బుట్టిం
చిన మీఁద నవ్వసుమతిం బుట్టించి తిన్నట్టు య, పృథ్వీ. (అనంద:

బుట్టించితింబుతె)

(III. 405.)

10. చ...గజవిభుఁడుద్ధతిన్న నటి కంబములున్. (III. 451)

11. మ...నే, నె నయన్ వన్యమృగంబయ్యాదు బలిమిన్నే తెంచు
బోఁటి యీ శునక శ్రేణివధింతు, (ఇట్లుపూర్వ ముద్రణము లందున్ను,
వ్రాతప్రతు లందున్ను; కాని, అనంద: బలియై యే తెంచు.) (III. 653)

12. క...బలిమి గలదేని నాతోఁ గలన న్నెదిరించిపోరఁగడఁగుము
(ఆనందః గలనను. 645)

13. క...తామరసాక్షు, న్ననిమిష మునియోగిజనావన దత్తున్.
(III. 703)

14. మ...విభ్రాజమానాంగుడున్, అమరాగ...శోభాలోకుడునై
(3. 754)

15. మ...వరింతున్నంచు నేతెంచె: (ఆనందః; వరింతున్ వేగయం
చెంచె. (3. 778)

16. మ...నీదక్షుని, న్ననువర్తించినవాడు సంసరణ కర్మారంభుడై
నిచ్చలున్ జనసంబంధుడఁ జచ్చుచున్ మరల నోజంబుట్టు చున్నుండెడిన్.
(4. 48)

17. చ...కనకకుశాజినాయసనికాయవినిర్మిత పాత్రసీమము, న్నను
పమ. (4. 81)

18. ఉ...సర్వము న్నతని దివ్యకళామయమంచు. (7. 142)

19. శా...నాల్గింట సుజ్ఞంబులకొనకాస్త్రంబున సారథిన్. (8. 333)

20. క...అనుచు, న్నిన్నిదినంబుల నుండియు. (8. 563)

21. శా...భూకాంతాదులున్నర్థశా, మాశేన్. (8. 572)

22. మత్త....విద్యల మూలగో, ప్తిన్నెఱిగిన (8. 593)

23. మ...సహస్రంబు న్నజస్రంబు. (9. 537, 2వ చరణము)

24. క...క్రందుకొ నెన్నురివారిఁ గావలివారిన్.
(10. పూ. 142. వ్రాతప్రతి)

25. క...యోజనమున్నరమేరధ, రాజంబులు సుగ్ధలయ్యె.
(10. పూ. 229)

26. క...సత్సంసర్గు, న్నారాధిత భర్తన్. (10. పూ. 282)

పద్మపురాణ మందు సింగన ఇట్టి సంశ్లేషము కావించినాడు: పోతన వలేనే పాదమధ్యమందు ఖాడాను.

1. క...కనియెన్, ఆతని కుత్తర మిచ్చుట. (7. 68)

2. క...సుబాహున్, అనిగూర్చెను. (8. 70)

3. కా. ఆయ ర్తధ్వ...పోయెడి, స్వేయు స్నేల దశాశ్వుమస్త కము లుర్వింగూల్తు. (8. 164)

4. క...వినవలయున్నతని చరిత వినుపింపుదగన్ ?

87. శ్రీమద్భాగవతములో (ఇప్పటి ఆనంద ముద్రణములో) పరిష్కర్తలు దిద్దక విడిచి పెట్టినవే అనేకము లిట్టి ప్రయోగములున్నవి. పోత రాజుగారి గ్రంథములో ఇట్టివి ఉండవని కొందరి భ్రమ. ఇట్టి ప్రయోగము లు తప్పని భ్రమపడి, పోతరాజు గారియెడల గౌరవముచేత, ఇట్టి తప్పులు ఆయన వ్రాయవలసినవాడు కావని ఆలాసన ఊహించి ఉంటారు. ఇవి తప్పు లని తెలివితక్కువ వాల్లేవరో అంటే, ఆమట నిజముచేసి, విమర్శించకుండా పరిష్కర్తలు గ్రంథాలు 'దిద్ది' పాడుచేస్తున్నారు; తెలియక లోకులున్ను నమ్ముతున్నారు. పోతన్న గారి కృతులలోనివే ఇరవై ఆరు ప్రయోగాలు ఉదాహరించినాము. వీటిలో అయిదు ఆనంద ముద్రణములో కనబడవు. పూర్వముద్రణములలోనున్న వాటిలో కొన్ని యిందు మాయమయినవి. వ్రాత ప్రతులలోనున్నవి కొన్ని పూర్వ ముద్రణములలోనే పోయినవి. ఏమిలాభము కలిగినదో పరిష్కర్తలకు కొన్ని ప్రయోగములు చెరిపివేసినంతమాత్రాన! తక్కినవాటివల్ల పోతన్న ఈరూపము వాడినట్లు ఏర్పడదా? కొలదిగాఉంటే ప్రయోగవైరళ్యమని చెప్పి ఆరూపమునకు అసాధుత్వము సాధించ వచ్చునని కాబోలు ఈ పండితమృత్యుల తలంపు. శబ్దానుశాసనమంటే ఏమిటో తెలిసినవారైతే యిట్టితలంపులు తలచి ఉండరు. వింతగా ఒక్కరూపము కనబడ్డా

దానిని నిరాకరించి విడిచిపెట్టహుడదు. దానికి మాడా అనుశాసనము చేసితీరవలెను. నన్నయ తిక్కన ఎర్రనల కాలములో విరళముగా ఉన్నా పోతరాజు నాటికి ఈరూపము ప్రచురముగా ఉండెనని నిశ్చయముగా చెప్పవచ్చును. వేదం వెంకటరాయశాస్త్రిలవారుపోతరాజుగారికంటె గొప్పపండితులైతే కావచ్చును; వారియందు భక్తి గలవారు వారిమాట శిరసావహించవచ్చును గాని పోతరాజుగారి ప్రయోగము ప్రమాణముగా చేసుకొన్నవారిని శాస్త్రిలవారు తిట్టితే, పోతరాజుగారినే తిట్టినవారవుతారు. మేముది వివసహించలేము. శాస్త్రిలవారికి తెలిసి ఉండదు పోతరాజుగారు తరుచుగాఈప్రయోగము వాడినారని. శాస్త్రిలవారు భారతము బాగా చదువుకో లేదని తేలివచ్చే, భాగవతముకూడా బాగా చదువుకోలేదని తేలివచ్చింది; అదే రహస్యము; అదిమేము బయలు పెట్టవలసివచ్చినది; తత్త్వజ్ఞానలో చేయక తప్పనిపని గనుక సాహసించినాము. తెలుగుభాషకు, తెలుగు సారస్వతమునకు, తెలుగు వ్యవహారమునకు, తెలుగు దేశమునకు ఇట్టి పండితుల భ్రమ ప్రమాదాహంకారముల వల్ల అపరిమితమయిన కీడు కలుగుతున్నదని నమ్మి, ఆకీడు తొలగించడము లోకోపకారకమయిన పని అని ఉపదేశిస్తున్నాము. మాచేత నయినంత మట్టుకు అట్టిపని చేస్తున్నాము. గనుక మొగమోటును లేకుండా మాకు సత్యమని తోచిన సంగతులు స్పష్టముగా విశద పరుస్తున్నాము. మాప్రతి పక్షుల ప్రాచీనాంధ్ర భాషాభిమానము కేవలము వేషబ్రమని తెలియనందున, వారు ఆచర్యముగా చూపించే భాష కృత్రిమము, అసంభావ్యము, అదృష్ట పూర్వము అయినా, ప్రవాద మోహితులయి, విమర్శించి సత్యము తెలుసుకోలేక, అసత్యమునే గురియందుంచుకొని, వాస్తవమయిన దేశభాష నింద్యమని ఉపేక్షించి, తెలుగు వారు తమ దేశాభివృద్ధికి గొప్ప ఆటంకము కలుగజేసుకొన్నారు. సులభము, సుబోధము, సర్వజన సామాన్యము అయిన దేశభాషవల్ల కలిగేమేలు ఎట్టిదో ఎరిగిన వారికి ఈ ఆటంకము మిక్కిలి దుఃఖకరముగా ఉంటుంది.

అందుచేత వారు, ఎంత నింద వచ్చినా, సరే; ఎవరికి కోపము వచ్చినా, సరే; ఏమి నష్టము కలిగినా, సరే; అని వెనకదీయకుండా నిజము చెప్పి వలసిన వా రవుతున్నారు.

ఇంకా మరికొందరు మహాకవుల ప్రయోగములు చూపిస్తున్నాము:—

1. నాచన సోముడు సామాన్యుడుకాడు. అతని ఉత్తర హరివంశము వీరేశలింగంపంతులుగారున్న వావిళ్ల వారున్న ముద్రించినారు. శీతారామాచార్యులవారు ప్రాథవ్యాకరణములో ఉదాహరించిన సోముని ప్రయోగము ఈ రెండు ముద్రణములలోను కనబడదు; పరిష్కర్తలు దిద్ది రూపుమాపినారు. తంజావూరి పుస్తకాలయమందున్న వ్రాత పతిలో శీతారామాచార్యులవారు ఉదాహరించి నట్లున్నది. అచ్చు పుస్తకముల రెంటిలోనూ పాఠము యెట్లున్నదంటే:— (6. 226, 2 వ, 3 వ చరణములలో).

మ... ఘనచక్రాయుధనిఘ్న రక్షతగళ ద్రక్తార్ధ్ర సర్వాంగున

భృగుభూతాప్రతిమ ప్రగల్భ పరివాదాంతర్హితోద్విక్రమున్.

శీతారామాచార్యులవారి పాఠము:—“ఘన...గళ ద్రక్తస్యసర్వాంగుని, న్ననుభూ...వాదాంతర్హితో...”

వ్రాత పతిలో “ఘన...గళద్రక్తార్ధ సర్వాంగుని, ననుభూతాప్రమథ. ప్రగ...ర్హితో...” లేఖకుని పొరబాటు స్పష్టము. ‘న్నను’ అని ఉండవలెను.

మేము మరిఒక ప్రయోగము చూపిస్తాము. అది అచ్చుపుస్తకములలోనున్న వ్రాతపుస్తకములోనున్న ఒక్కలాగే ఉన్నది. సందేహమున కేమీ అవకాశములేదు.

క: అవిబుధ జగతిలోపల, గ్రోవ్యవటిగి సురగగంబు జ్ఞోభము నొంచెన్

ఇవిభముననుత్పాతము, నివ్వటిలం దొడగుటయును నిష్కరుణతతోన్.

(6. 159)

2 మనుచరిత్రము 3. 48 వ పద్యము, 4 వ చరణములో “రతి పయ్యోదకున్నను వైన చేతులన్” అనే పాఠము కొందరున్ను, “రతి పయ్యోదకున్నను వైనచేతులన్” అనేపాఠము మరికొందరున్ను అంగీకరిస్తారట. అచ్చపుస్తకము టీకలో ఆలాగున ఉన్నది. మావద్ద మన్న వ్రాతప్రతిలోనున్న మండపాక పార్వతీశ్వర శాస్త్రులవారి వద్దనున్న వ్రాతప్రతిలోనున్న మొదటి పాఠమే ఉన్నది. మాదృష్టికి అదే సందర్భోచితముగా ఉన్నది. తాటాకు పుస్తకాలలో రెండవపాఠము కనబడే వరకూ పాఠాంతర మున్నదని చెప్పకూడదు. అచ్చ పుస్తకాలలో ఇట్టి చోట్ల పండితమృత్యులు పాఠాలు మార్చివేసినారు గాబోలు.

3 పారిజాతాప హరణము 1. 45 వ పద్యమందు ప్రస్తుత ద్విత్వనకారమున్నట్లు చెప్పిన లక్షణమునకు లక్ష్యమున్నదని రంగరాజ్ చృందస్సులో ఉదాహృతమయి ఉన్నది. అందులోని పాఠము ఇట్లున్నది.

క. వచ్చినమునిపతి కదురుగ వచ్చి నమస్కృతులొనర్చి వనితయుఁ దానున్ నొచ్చెంబు లేని భక్తివియచ్చర రిపుభేది సలిపెనాతిధ్యంబున్.

ఇప్పటి అచ్చపుస్తకములో మూడవచరణము మొదటిమాట “బొచ్చెంబు” అని.

4 కళాపూర్ణోదయము 7. లోనిది ప్రాథవ్యాకరణములో ఉదాహృతము. మ. తరుణీకాతకటాక్షపీక్షలకొనల్దార్కొన్న చోట్లుంబలె, స్మరు. ఖోభా...

5. విష్ణు పురాణము 3. 172 లో “మూడున్నర ”

6. పాంచాలీ పరిణయము ఆ 1. పు 5 “ తొండముంగొని తగన్నెగఁ జిమ్ము ”

7. కుచేలోపాఖ్యానము 3. 85—“ క్రియుతుడై యన్యులకున్నె యెడ ”

8. చుకనప్తతి 3. పుట 131. క...వినుచుంటి నంత వేపులు, తిని యెన్నీమాలు వండిదించిన డెల్లన్. 1 పుట. 156. చ. మించినయెడ న్నొక్కచో ”

9. సానందోపాఖ్యాన 95 మత్తకోకిల...వైఖరి, బొందితి న్నేమిగావరె ”

10. రామరాజీయము....“ సంహారులు నైన ” (?)

11. తిమ్మకవిరాజశేఖరవిలాసము. 3. 109. “ఉ. వారక యీ పురిన్నెచట, ”

12. గామస్తవ రాజము. 2. మ. తాపత్రయం, బెఱుగన్నీయనో.

13. లక్ష్మణకవి లంకావిజయము I. 12, మ. వాచస్పతి న్నార్థ్యనిన్.

14. కవిజనాశ్రయము; పు. 57, మనోహరవృత్తము రివ పాదము “ ఆరంగం బడన్న భయార్థములన్ ”!

పుట. 61, కందములక్షణము,—వానిపాదం, బుల నిడునది మూడు సేను మూడున్నేనుక.

88. అమృత గ్రంథచింతామణి మయూఖము 1895 సం. మేనెల సంచికలో మనశాస్త్రిలవారు, “ద్రుతమున కచ్చుతో సంక్షేపమును గుఱించి” వ్రాసిన ఉపన్యాసమందు, ఆంధ్రశబ్ద చింతామణి నూత్రమున్న దానికి అప్పకవి వ్రాసిన టీకను ప్రమాణముగా, పెట్టుకొని, అందుకు విరుద్ధముగా వాదించిన వారిచ్చిన రెండు ప్రయోగములు అపపాతములనినిరాకరించినారు; గాని అవి అపపాతములన్నందుకు హేతువులు చెప్పలేదు. ఈ రెండు ప్రయోగములలో ఒకటి పోతరాజు భాగవతము 7. 142 వ పద్యములోనిది; రెండోది నాచనసోమని ఉ. హరివంశము 6. 226 వ పద్యములోనిది; ఇవి

మేము ఉదాహరించే ఉన్నాము. శాస్త్రులవారు లక్ష్యములు తెలుసు కోవండా, లక్షణము మాత్రము నేర్చుకొని తెలుగుపండితులయి నందున, లక్షణమే—అనగా తాము చదువుకొన్నదే—పరమప్రమాణ మనుకొన్నారు; గాని, లక్షణము ఏలాగు పుట్టినదో ఆలోచించుకొన్నారు కారు. లక్షణము చెప్పినవారికి దివ్యదృష్టి ఉండెనని భ్రమపడ్డారు గాబోలు. ఎట్లయినా, లక్షణమందు వైవిధ్య మున్నదని తెలియక, తాము చదువు కొన్నదే లక్షణమని విశ్వసించి, దానికి విరుద్ధముగా ఇప్పటివారు వ్రాస్తే నిందించడమునకున్ను, పూర్వులు వ్రాసిఉంటే అప పాతమని దిద్దడము నకున్ను సాహసించినారు. “సర్వమున్నతని” అనే అచ్చు పుస్తకములపాతము దాహరించిన వారిని ఎట్లు అధిక్షేపించినారో చూడండి:—లక్షణ విరుద్ధమ యిన నీపాతమున నింత నమ్మకమేమి? “సర్వమా విభుని” అని యచ్చుపుస్తక ములలో నున్న యెడల “సర్వమున్నతని” అని యెవరైన దిద్దుదురా? “మా విభు” అనుటకుగాని యట్టి యవిరుద్ధమయిన మఱి యేపాతమునకుఁగాని బదు లుగా నీపారబాటచ్చునం జొచ్చియుండరాదా, లేదా సర్వము + ఉన్న + అతని అనియేల విభాగము కాగూడదు? ఇదియకవిహృదయమని నాయభి ప్రాయము. సర్వము=ఈ విశ్వమెల్ల, ఉన్న=సర్వదార్థమయిన, అతని=ఆహరి యొక్క” యని యన్వయము. శ్రుతి. “సదేవ సౌమ్యోదమగ్ర ఆసీత్ ” అని యుపనిషత్తులుద్ఘోషించెను సదాత్మకమయిన బ్రహ్మమే యావిష్ణుఁడనియుఁ దన్మయమే విశ్వమనియుఁదాత్పర్యము. “ ఈ వ్యాఖ్యానము ఎట్లున్నదంటే వేంకటరత్నము పంతులవారి యాంధ్రీకరణమును గురించి శాస్త్రులవారన్నట్లే “ కొండుభట్లు కమ్మవారికి శాంతాకార పురాణము చెప్పిన చొప్పున “బహు జౌగుజాగా” ఉన్నది. (చూ. పుట. 16) “ సర్వమావిభుని “ అనే పాతము కంటికి కనబడుతూ ఉంటే ఎవరైనా ఎందుకు దిద్దుతారు? ఆప్రశ్నకు అప కాశమే మిటి? అదిసాధువుకాదనిఎవరన్నారు? ఐతే, అదిఅచ్చుపుస్తకము లలో లేదు; దానిజోలేమున్నది? అచ్చుపడ్డ పాతము “సర్వమున్నతని” అనేది

అసాధువన్నవారు వ్రాతప్రతులలో ఏపాతమున్నదో చూచి మరిదిద్దవలెను. చెన్నపట్నమందు కావలసినన్ని ప్రతులు 1895 వ సం॥ లో ఉండెను గదా, ఎందుకు పరిశీలించలేదు? శాస్త్రులవారు అట్టి పరీక్షచేయకుండా ఏలాగున “సర్వమావిభుని” అనేపాతము పోతరాజు వ్రాసి ఉంటాడని ఊహించినారు? కర్ణ పిశాచి చెప్పినదా? యోగనిద్రలో వారున్నప్పుడు కనబడినదా? ఈపాతము కవివ్రాసిఉంటే శ్రుతులనుబట్టి తాము తెలుసుకొన్న పరమార్థము కవి హృదయమని సాధించడమునకు వల్లపడదు. వారు కనుగొన్నకవి హృదయము వాస్తవమైతే, వారూహించిన పాతము వాస్తవము కాదు. పాతము వాస్తవమైతే, కవి హృదయము వారనుకొన్నదికాదు. వివేకము లేనివారి విమర్శము ఇట్లే ఉంటుంది. 1895 వ సం॥లో పండితులకు తెలిసిన వాటి కన్న ఇప్పుడు ఎక్కువగా ఈ విమర్శకు కావలసిన ప్రయోగములు కొరికి నవి. వ్రాతప్రతులలో, ఓపికతో వెదకవలెను గాని, కావలసినన్ని కనబడ తవి. పాదాంతమునుద్రుతము నిలిపి తర్వాత అచ్చుఉంచిలే దోషముండ దనిన్ని, లక్షణవిరుద్ధము కావనిన్ని, కొందరి భ్రమ. పాదమధ్యమందు సంశ్లేషముగల ప్రయోగములుకూడా మే ముదాహరించిన వాటిలో ఉన్నవి. అట్టిదైనా తప్పనికదా అచ్చులో దిద్దినారు. ద్విత్వశ్లేషములున్నవని సిద్ధాంతము. పండితులు తమ యిష్టముచొప్పున ప్రక్రియ చెప్పవచ్చునుగాని ‘రెండున్నర’ అనేకబ్బము అసాధువనకూడదు, అంటే చెల్లదు.

స భ కు లు

89. ప్రసన్నరాఘవమందు 6 వ పుటలో నూత్రధారుని పాక్య మిట్లున్నది:—

“బావా! నిజకవిత్వ తత్త్వ వినోద ముదితు లీ సభికు లెట్లన్యుని యొక్క కవితచేతఁ జొక్కుదురు?”

ఇందున్న ‘సభికులు’ అనేకబ్బమును నిందిస్తూ వేంకటరాయశాస్త్రుల వారు తమ విమర్శమందు వ్రాసిన దేమంటే—

“సఖికులనఁగా జూదమాడించువారు, ‘సఖికా ద్యూతకారకాః’ అను రము. అట్టివానికొకనికి మదరాసులో ఈ నడుము 250 రూపాయలు దండము విధింపబడినది. అమరుఁడు ఈ యర్థము నీ శబ్దమునకు కంఠోక్తముగాఁ జెప్పటయు, ‘సభాసదస్సప్తారాస్సభాభ్యాస్సామాజికా శ్చతే’ అని సభ్య పర్యాయములలో ఈ శబ్దమును చెప్పమియుఁ జూడ, దీని కిది రూఢ్యర్థ మనియు సభ్యార్థమందు దీనిని వ్యవహరించుట లేదనియు నెఱుకపడుచున్నది. యోగముచే సభ్యార్థమును సాధించుపక్షమున, ‘సభా ద్యూతమాశ్రయత్వేనాస్యాస్తీతి ప్రహ్లాదిత్వాత్తన్’ అని రామాశ్రమియము. ‘రూఢిర్యోగ మపహరతి’ అనఁగా రూఢియోగమును హరించు నను న్యాయ మేమిచేయను! మత్స్యర్థముచే సభ్యార్థమును సాధించుట కిష్టము. ఇన్నిటికిని విరుద్ధముగా ఎట్లో యోగాశ్రయముచే ‘ఓసఖికులారా!’ యని సభ్యులను సంబోధించుట, [విధవ శబ్దమును గొప్ప ప్రభువని యర్థముగా దూతాది గణమందు చేర్చనెంచి] వారినే ‘ఓ విధవలారా’ యనుటవలె నున్నది. సభ్యులు సఖిక శబ్దతత్త్వము నెఱింగినచో ఈ చెందు సంబోధనలచేతను సంబోధ యితలకు తుల్యఫలమే గలుగును. ” (పు. 23).

90. వీరి వద్దనేర్చుకొని కాబోలు బ్ర. శ్రీ, వావిల కొలను సుబ్బా రావు వండితుల వారు తను సులభ వ్యాకరణమందు (చూ. పు. 16, 3వ భాగము.):

“వ్యాసలేఖకుఁడేది సంస్కృత శబ్దమయినది, యేది తెలుగుమాట యైనది యెఱింగి యుండవలయును. * ఎఱుంగకున్నఁ బెక్కుఁ దప్పులు వ్రాయవలసివచ్చును.... పశుసమాహమును బోధించు సమజ శబ్దము సమాజపర్యాయముగను, జూదగాండ్రును బోధించు సఖిక శబ్దము సభ్య పర్యాయము

* ఇందుకు సులభోపాయము అమరము కంఠపాఠము చేయుటే అని వారే బోధించినారు.

గను వాడుట ప్రశస్తముగాదు. సభికులారాయని దూషించునపుడు చెప్పవలయుఁగాని భూషించునపుడు చెప్పరాదు.”

91. ఇట్లు 1912 వ సంవత్సరమున విద్యార్థులకు శబ్దార్థము జోధించినపండితులవారు, 1893 వ సంవత్సరము నవంబరు 12 దిని తమ్ముగారవించుటకు సభిచేసి, గజమాలతో సంభావన చేసిన నెల్లూరి పండితులకు పారితోషికముగా తాము సమర్పించిన పంచరత్నములలో నాలుగవ దానియందు, వారిని తాము భూషించ నుద్దేశించిన వారై, “సభికులారా” అని ప్రయోగించి, భూషించినవారై నారు. చూడండి ఆవాక్యము (అముద్రితపు. 4)

సీ. గీ....మీబోటి సచ్చరితులు, జగతి నెలయుట, గొదవేమి సభికులార!

బహుశా ఈపద్యము రచించే నాటికి ఈ పంతులవారి పాండిత్యము బాగా పరిపక్వతము కాలేదని తోస్తుంది. వీరున్న వీరివంటి పండితభిక్షకులున్న తమ భేషజాలుచేత బడిపిల్లలను మోహింప జేస్తూ ఉంటారు. వీరి భేషజ తత్త్వము బయలు పడిన తర్వాత ‘అహ! యెజ్జలపుచ్చకాయ వితమారా’ అని నవ్వుకొంటారని ఎరుగరు. ఈ భిషక్కుల భేషజాలు చాలా ఉన్నవి. అవి వేరే ఒక వ్యాసములో ప్రదర్శింపదలచి ఉన్నాము. ప్రస్తుత విషయముతో సంబంధించినది గనుక ఇదిమాత్రము ఇక్కడ ఉట్టంకించినాము. అముద్రిత గ్రంథచింతామణి పత్రికా సంపాదకులు పూండ్ల రామకృష్ణయ్యగారు ఈ పంచరత్నములు తమ పత్రికలో ముద్రించి ప్రకటించినప్పుడు, ఈ సభిక శబ్దమందు దోషమున్నదని విమర్శకులు ఎవరూ చూపించలేదు.

92. ఇట్లే 1880 సం. లో అముద్రితగ్రంథ పత్రికాధిపతియగు వీరనాగయ కవిగారు రచించిన ‘క్రిబిక్కింగ్ హామ్ సింహపురీ సందర్శనము’ 1885 సం. మందు ముద్రితమయినప్పుడు, అందు రెండు పద్యములలో సభిక శబ్దముప్రయుక్తమై ఉన్ననూ ఏల ఆక్షేపించలేదు, ఆ పద్యము లుడాహరిస్తాన్నాము.

క. ఇక్కరణి సభికు లందఱు,
బక్కింగాం సార్వభౌము భావంబునకున్
బెక్కు తెఱంగుల మెప్పులు,
నెక్కిన ఘటియించి రాత్రినిపుణత మెఱయన్. (29)

ఉ. ఈ సభికోత్తము ల్వసుమతీశుని యాగ మనంబెఱింగి... (30)

98. అయితే, 1897 వ సం, లో కొక్కొండ వేంకట రత్నంపంతుల వారు ప్రసన్న రాఘవములోనున్న, కోలాచలం శ్రీనివాసరావు పంతులవారు సుఖిమంజరీ నాటకములోనున్న ఈసభిశబ్దము, సుబ్బారావుపంతుల వారున్న వీరనాగయకవిగారున్న వాడినట్టే సభ్యార్థమందు వాడినప్పుడు, దీనిని గురించి విమర్శములు ఆరంభ మయినవి. అమూల్యగ్రంథ చింతామణి పత్రికాధిపతులయిన పూండ్ల రామకృష్ణయ్య గారున్న వేంకటరాయ శాస్త్రిలవారున్న జట్టుగా ఉన్నట్టు తోస్తుంది. వీరు ఉభయులూ కలిసి వేంకట రత్నము పంతులవారిని శ్రీనివాసరావు పంతులవారిని ఆక్షేపించి, నిందించి, దూషించి, వారు గ్రాంథి కాండ్రము రానివారని తోచేటట్టు అనేక వ్యాసములు వ్రాసినారు. తక్కిన విషయములతో మన కిక్కడ పనిలేదు. వేంకట రత్నము పంతులవారు వాడిన సభిశబ్దమును గురించి శాస్త్రిలవారు వ్రాసినది (89వ పేరాలలో) ఉదాహరించినాము ఇదా. శ్రీనివాసరావుగారి ప్రయోగమును మొట్ట మొదట రామకృష్ణయ్యగారు— 'సభికు లనగా జూదగాండ్రు సభికాద్యూతకారకాః అని అమరము. గాన, నిచటి సభయందు జూదగాండ్రుంటకు కారణమేమి' అని ఆక్షేపించినారు. అందుపైని, శబ్దరత్నాకరమందు ఈ సభిశబ్దమునకు 'సభయందుండు ధర్మజ్ఞాండు' అనే అర్థమున్నదనిన్ని, కొందరు కవులు ప్రయోగించి ఉన్నారనిన్ని, శకిలేఖా పత్రికలో రావుగారు సమాధానము చెప్పినారు. రామకృష్ణయ్యగారు శబ్దరత్నాకరములోని అర్థమసంబద్ధమని, 'సంస్కృతే తరప్రయోగముల కేమిగాని సంస్కృతమున నిట్టి ప్రయోగములున్న రావు

గారు వానింజూపఁ బ్రార్థితులు' అని తిరిగి అధిక్షేపించినారు. శ్రీనివాస రావుగారు చూపించిన ప్రయోగములను అంగీకరించక శేషాద్రి వేంకటేశ్వర రావుగారు పత్రికాధిపతిగారికి ఒకజూబు వ్రాసినారు. దానిలోని వాక్యములుదాహరిస్తాము: 'అవి అన్నియు నాధునిక కవిప్రయోగము లగుటచే వానింగురించి సేనేమియు వ్రాయ నక్కఱలేదు. మీ వాదము ప్రకారమీ శబ్దమునకు సభ్యుడను నర్థము నైఘంటికముకాదు. కాకపోయినను లోకమునఁ గొందఱు సభ్యులనుటకు బదులు సభికులని వాడుచుండుట నిజము. ఇట్లే శ్రీనివాసరావుగారును పొరబడి దీనిం బ్రయోగించి, మీ వలన నాక్షేపింపబడి యెటులైన నా పదమునకు సభ్యుడను నర్థమును నమర్చింప యత్నించు చున్నారని తోచెడిని... సభ్యపర్యాయములలో నమరుఁడు సభిక శబ్దము చెప్పమి యేలా? దానికిఁ గారణమరయవలదా? అయ్యర్థమీ శబ్దమునకు యాధి విరుద్ధ మగుటయే కారణము. యాధ్యర్థము ద్యుతకారులు గావున నదిచెప్పఁబడినది. దాని నెఱుంగక సభ్యార్థమున నాధునిక కవులు చేసిన సభిక ప్రయోగముల నెన్నింటంజూపిన సేమి ప్రయోజనము? ఈ కోలాచలముగారి వాదము చీకటితోనే తాంబూల మేమిరా? ఉల్లి గడ్డలతో జల్దియన్నముం దింటిని. ఉల్లి గడ్డ లేలరా? సెగ నెంకటము. ఛీ ఛీ ఎక్కడ తగిలించు కొంటివి? నాకును మా నాయనకును మా వదినె తగిలించినది. మా యింట నందఱికి సెగ సంకటమే' అన్న సామితెగా నున్నది. ఎంత సరసముగా ఉన్నదో మాచినారాసభిక శబ్ద విమర్శము?

“ఈ సభికుల్ గమంగొనఁగ నిట్లయితిన్ వగనాకు వింతయే” అని విరాట పర్వము 2. 176 వ పద్యమందు సభ్యార్థమందు తిక్కన సభిక శబ్దమువాడినట్లు ఒకరు ఆప్రయోగము చూపిస్తే, ఈ వెంకటేశ్వరరావుగారు ద్రౌపదీ వాక్యమున మత్స్యరాజు నాస్థానమువారు... అందిలి ప్రముఖుల సమయమున జూసమాడుచుండిరి గావున నాసభయందు ధర్మరాజుయొక్క పూర్వకృత దుర్ దూత దోషముచేతఁ దనకిట్టి భంగపాటు కలిగె ననియు

భావమగునట్లుగాన సభపారి నందఱిని 'సభికులు' అని వచించినది, ఈ పద్యమునకు మూలభూతమైన శ్లోక సముదాయములో సభికులను సీమాటకు ధూర్తాపి అనిఉన్నది. "మూర్తోక్ష దేవకితవోక్ష ధూర్తోద్యూత కృతస్యమా:" "సభికా ద్యూత కారకాః" అని అమరము. ద్రౌపది కీచక పాద తాడనము పొందిన విరాట సభయందు జూదము జరుగు చుండెను. "విఘ్నంకరోషి మత్యస్యనాం దీవ్యతాం రాజసంసది=జూదమాడుచున్న మాత్యస్యలకు విఘ్నముం జేయుచున్నావు" అని ధర్మరాజు ద్రౌపదితో అన్నట్లు సంస్కృత భారతమందున్నది, అని సమాధానము చెప్పినారు. వీరి వాదములో నూకు బోధపడని వింతయేమిటంటే-అమరములో సభికశబ్దార్థము ద్యూతకారకాః' అని ఉన్నదంటూ, "సభికులనగా జూదగాండ్రు" అని రామకృష్ణయ్య గారున్న, "జూదగాండ్రును బోధించు సభిక శబ్దము సభ్యపర్యాయముగ వాడుట ప్రశస్తము గాదని" సుబ్బారావుగారున్న, ద్యూతకృత్, ద్యూత కారక శబ్దములున్న వాటి అర్థములున్న తారుమారుచేసి తల్చిబ్బలు పడి నట్లు కనబడుతున్నది. వీరిమిత్రులు వెంకట రాయశాస్త్రిలవారున్న వేంకటేశ్వర రావుగారున్న వీరిభ్రాంతిపోగొట్టక ఉపేక్షించినారేమి? సభిక శబ్దమునకు సంస్కృతములో ఏమి అర్థమున్నదో ప్రయోగములు చూపి ఎవరూ చెప్పరేమి? సభికులనగా ద్యూతకారకులుగాని ద్యూతకృష్టులు కారుగదా.

94. సభిక శబ్దమునకు 'ద్యూతకారక్రః,' అనే అర్థము అమరములో ఉన్నదన్నమాట నిజమే. అయితే, అమరుడు చేసిన నామలింగాను శాసనము సంస్కృత గ్రంథము లందున్న సంస్కృతభాషాశబ్దములకే చెల్లవలెను. సంస్కృతభాష లౌకిక భాషగా వాడుకలో ఉన్నప్పుడు ఆ భాషలోని శబ్దములున్న వాటి అర్థములున్న ఏర్పడవి. ఆ భాషయొక్క వాడుక పోయిన తర్వాత, ఆభాషలో గ్రంథములు వ్రాసేవారు పూర్వము ఏర్పడి ఉన్న శబ్దములున్న వాటికి ఏర్పడిఉన్న అర్థములున్న లెస్సగా తెలుసుకోవలసిన నియ

మము ఉచితమయినదే. సభాశబ్దమునకు సంస్కృత భాషలో అనేకార్థములున్నవి. (1) గృహము, (2) సమాజము, (3) ద్యూతము—(సభాద్యూతం. సభాగృహమితి రుద్రః) రాజుకొలుపుకూటము ‘రాజసభా’ ధర్మ నిర్ణయము చేసే సభ. ‘ధర్మసభా’ మల్ల యుద్ధమందు జనుపజయములు నిర్ణయించే సభ “మల్ల సభా” అట్లేజూవరుల సమాజము ‘ద్యూతసభా’ జూదమాడే గృహము కూడా ‘ద్యూతసభా’. ఏ సభలోనయినా కూర్చున్నవారు ‘సభ్యులు’, ‘సభా సదులు’, ‘సభాస్థారులు’, ఈశబ్దమును ‘రాజ నియుక్తులకున్న’ ఉత్తనే కూర్చుండిమాచేవారికిన్ని చెల్లును. చాణూరముష్టికులతో రామకృష్ణులుమల్ల యుద్ధము చేసినప్పుడు కంసునిచేత నియుక్తులయిన మల్లసభాధి కృష్ణులు మల్ల సభాసదులని సంస్కృత భాగవత మందున్నది. యజ్ఞవల్క్య స్మృతిలోనున్న దాని వ్యాఖ్య విజ్ఞానేశ్వరీయములోనున్న ‘ద్యూతసభా’ ‘ద్యూతః’, ‘సభికః’, ‘ధూర్తకితవః’ ‘గృహః’ మొదలయిన శబ్దములకు ధర్మ శాస్త్రమందు ద్యూతసమాహ్వయమనే వివాదపదనిరూపణములో పారి భాషిక పదములుగానిర్వచనము లున్నవి. ‘సభికుడు’ రాజుచేత ‘నియుక్తుడ’యిన ‘ద్యూతసభాధికారి’ ‘ద్యూతసభాపతి’ ‘ద్యూతసభాధ్యక్షుడు’, అనే పేర్లుమాడా ఉన్నవి. సభాపతి శబ్దము సభిక శబ్దమువలెనే ‘ద్యూతగృహస్వామి’ అనే అర్థము కలిగి ఉన్నది. ‘ద్యూతసభ’ ప్రసిద్ధమయిన స్థలమందుండవలెను. నిర్ణీతమయిన ‘కులము’ గెలిచిన జూదరులు ‘సభాధికారికి’ చెల్లించవలెను, ‘సభికుడు’ నిర్ణీతమయిన సుంకము రాజుకు చెల్లించవలెను. తగవులు పరిష్కరించే అధికారము ‘సభికుని’ యందే ఉన్నది. అతని మాట మీరినవారిని రాజు దండించవలెను. కొన్ని తగవులు తీర్చుటకు పంచాయితీవారిని నియమించవలెను. అందులోని ‘సభ్యులు’ ద్యూతసభాధికారులే; సాక్షులు జూదరులు. ఇప్పుడు ఆబ్కారీ ఉద్యోగస్థులు, ఇజారాదార్లు, లై సెన్సులు, డిపోలు అంగళ్లు మొదలయినవన్నీ ఉన్నట్టే, పూర్వము ద్యూత వ్యవహారము; నిర్వహించే డిపార్టుమెంటు

ఒకటి సాంగముగా రాజ్యములో ఉన్నట్టు కనబడుతున్నది. దీలవల్ల రాజుకు కొంత ఆదాయము వచ్చేది. ఈకాలములో పన్నులు వసూలుచేసే అధికారము కలవానికి కలెక్టరు అనే హోదా ఉన్నట్టే, ద్యూత సభాధికారికి 'సభికః'. అనే హోదా ఉండేది. 'సభికులు' అన్నవారు జూదమాడేవారు కానేకారు; రాజుచే నియుక్తులయిన అధికారులు; ద్యూతక్రీడల నూపర్వైజరుల నూపరింటెండెంట్లు ద్యూతము వ్యవస్థమైనా, ద్యూతకృత్ నిందుడైనా, సభి కర్తవ్యము నిర్వహించువాడు. సురాపానము నిర్వహించినా, ఆబ్కారీ కంట్రాక్టరుగాని ఆబ్కారీ డిపార్టుమెంటువారుగాని సీచులు నిర్వహించువారు. వినోదార్థము ఇప్పుడు చదరంగము చీట్ల పేక వలెనే, పూర్వము రాజులు తమ సభాగృహములలోను, సంసార్లు తమ యిండ్లలోను, ద్యూత మాడుకొనేవారు. అట్టిచోట్ల ద్యూతకారకులయిన 'సభికులు' అనే అధికారులుండరు. అందుచేతనే సభాపర్వములో ద్యూతపర్లనమందు ఎక్కడా సభిక శబ్దము ప్రయుక్తము కాలేదు. జూదమాడేవారు ద్యూతకృత్తులు, ధూర్తులు, కితవులు. విరాటసభలోపూడా ద్యూతకృత్తులేగాని ద్యూతకారకులులేరు.

94. పూర్వకాలముందున్న రాజ్య వ్యవస్థను పట్టి ఏర్పడ్డ వ్యవహారములో 'సభా' అంటే, 'ద్యూతసభ' అనే అర్థముండేది; గనుక 'సభిక' 'సభ్యః' 'సభాపతిః' 'సభాధికారీ' 'సభాధ్యక్షః' పర్యాయ పదములుగా 'ద్యూత' అనేమాట ముందు లేకుండానే వాడుకలో ఉండేవి. ఇప్పుడు 'కలెక్టరు' అనే శబ్దమునకు ముందు 'రెవిన్యూ' అని చేర్చి 'రెవిన్యూ కలెక్టరు' అననక్కరలేదు. కలెక్టరు అంటే, టిల్ కలెక్టరని యెవరూ అనుకోరు. ఆ ప్రకారము గానే పూర్వకాలముందు సభిక శబ్దమునకున్న సభా పతిశబ్దమునకున్న ద్యూతసభతో గల సంబంధముచేత 'ద్యూతకారకాః' అనే అర్థము వచ్చినది. ఆ అర్థము సభిక శబ్దమునకు మాత్రము అనురుధు చెప్పినాడు. "సభా (ద్యూతసభా) ఆశ్రయత్వే నాస్త్యన్యేతి సభికః" అని ఒకరు, 'సభా (ద్యూతమ్) ఆశ్రయత్వే నాస్త్యన్యేతి సభికః' అని ఒకరు,

‘ప్రిహృదిత్వాత్ తక్’ అని ఒకరు, ‘వికార సంఘేతిష్టికః’ అని ఒకరు. ‘ద్యూతంకారయతీతి ద్యూతకారకః మణస్తాత్ స్వాధ్యేకః’ అని ఒకరు— ఇట్లు లక్షణము చెప్పినారు. సభిక శబ్దమునకు ‘సభికః’ అని శబ్ద రత్నావళిలో రూపాంతరమున్నది. ‘సభ్యః’ అంటే ‘సభికః’ అనే అర్థముకూడా ఉన్నదని జటాధరుడు చెప్పినాడు. శబ్దకల్పద్రుమములో ‘సభాపతిః=సభికః ద్యూతగృహస్వామి’ అని ఉన్నది. ఆప్తే (Apte) గారి ఇంగ్లీష్-సంస్కృత కోశముందు ‘Courtier’ అంటే సభ్యః ‘సభికః’ అని కూడా ఉన్నది. శబ్దరత్నాకరములో ‘మెంబరు=సభికుడు’ అను ఉన్నది. సభ్యసభిక శబ్దములు సమానార్థకము లయినట్టే కదా.

95. సభా శబ్దమునకు ద్యూతమనిన్ని ద్యూతసభ అనిన్ని ఏభాషలో వ్యవహారమున్నదో, ఆ సంస్కృత భాషలోనే సభిక శబ్దమునకు ‘ద్యూతకారకః’ అనే అర్థము రూఢమయిన దని చెప్పడము యుక్తము; గాని, సత్య మాజుర్ధమందే సభాశబ్దవ్యవహారము గల తెలుగుభాషలో...సభా శబ్దము నుండి పుట్టిన సభిక శబ్దమునకు తత్సంబంధమువల్ల కలిగిన సభ్యార్థము నిషేధించి, తెలుగువారి వ్యవహారములో సభాశబ్దమునకు లేని అర్థము విధించుట కేవలము అయుక్తము; అందువల్ల లోక వ్యవహారమునకు విరుద్ధమయి పండితుల భాష హాస్యాస్పదమవుతుంది. ‘పండితులను సభికులారా’ అని ఎవరైనా సంభోధిస్తే, తమ్మును నిందించినారని వారనుకోవడము; పండితులు జూదమాడేవారిని ‘సభికులారా’ అని సంభోధిస్తే, లోకులు నవ్వడము—ఇంతే ఫలము. తెలుగుభాష వేరు; సంస్కృత భాష వేరు. తెలుగు ఇప్పుడు ప్రజల వాడుకలో ఉన్నది. సంస్కృతము గ్రంథాలలో మాత్రమున్నది. సంస్కృత శబ్దములు తెలుగులో చేరిన తర్వాత తెలుగువారి వాడుకను పట్టి వాటి అర్థము, ప్రయోగము నిర్ణయించ వలెను; గాని, సంస్కృత భాషా లక్షణమును పట్టి నిర్ణయించ వలకాదు. యజ్ఞములు చేసేకాలములో యజమాన శబ్దమునకు ‘యజ్ఞము చేస్తూ

ఉన్నవాడు' అనే అర్థమే ఉన్నది. ఆ శబ్దము విశేష్యము కాదు; యజ్ అనే క్రియ యొక్క శత్రధికరూపము. యజ్ఞాలు నామావశిష్ట మయినతర్వాత 'యజమానః' అంటేగృహపతిః అనే అర్థము వచ్చినది. తెలుగులో 'యజమానులు' అంటే గృహపతులు అనే అర్థమేకాక, సేవకులకు స్వాములు, అధికారులు మొదలుగా గల మరికొన్ని అర్థములు పుట్టినవి. బహు వచన రూపము యజమానులుగా నున్నందున, తెలుగుభాషావ్యవహార వాసనచేత ఇకారాంతశబ్దమని భ్రమపడి అపండితులు 'యజమాని' అని ఏకవచనరూపము ఊహించి, వాడుకలోనికి తెచ్చినారు. 'యాజమాన్యము' అనే శబ్దము ఇప్పుడు వాడుకలో ఉన్నది. 'మహమ్మదల్లీ సాయబుగారి యాజమాన్యము క్రింద నొక సభ జయప్రదముగా జరిగెను' అని పత్రికలలో వ్రాస్తున్నారు. ఇట్లే తెలుగువారివాడుకలో ఉన్న సంస్కృత శబ్దాలు వేనవేలు రూప మందుగాని, అర్థమందుగాని, రెంటియందునుగాని ఏదోమార్పుచెందిఉన్నవి. గ్రంథములలో కొన్ని దూరినవి; కొన్ని వ్యవహారములో మాత్ర మున్నవి. పాణిన్యాదుల అనుశాసనము చొప్పున వాటి రూపము లేదని, కోశకారులు చెప్పిన అర్థములకు విరుద్ధమని, సంస్కృత భాషాపండితులు నిందించి, సంస్కృతములో ఉన్నట్టు తెలుగులో వాడమంటే చెల్లుతుందా? భాషా తత్త్వము బోధపడ్డ పండితులు ఇట్టి పని తల పెట్టుదురా? వాడుకమారుతూ ఉంటుందని తెలిసినవారు గనుక, వాడుక ఏలాగు ఉంటే ఆలాగే శబ్దాలకు అర్థము చెప్పుకోవలసి ఉంటుందనే గదా 'తదశిష్యం సంజ్ఞా ప్రమాణత్వాత్' (1. 2. 58), 'ఁబుబోగ్గా ప్రఖ్యానాత్' (1. 2. 54), యోగప్రమాణేచ తద భావే ౩ దర్శనంస్యాత్ (1. 2. 55), ప్రధాన ప్రత్యయార్థ వచన మర్థస్యాన్య ప్రమాణత్వాత్ (1. 2. 57), కాలోపసర్జనంచ తుల్యమ్ (1. 2. 57) అనిచెప్పినయమాలు చేయడము మాని వేసినారు పాణిన్యాదులు.

95. ప్రతిభాషలో నున్న అన్య భాషాశబ్దములు ఎక్కువగానో తక్కువగానో చేరిఉంటవి. వేరువేరు భాషలు మాట్లాడే జనులు పరస్పర

సంబంధము కలవారైతే, ఒకభాషలోని మాటలు మరిఒకభాషలో కలియక
 తప్పదు. అన్యభాష గ్రంథములు చదువుకొన్నవారు ఆభాషలోని శబ్దములు
 తమ భాషలోనికి చేర్చుకొనవడమునకు అనేక కారణము లుంటవి, అట్లా
 చేర్చుకొన్న శబ్దములు లౌకికభాషలో నుండక, కేవలము గ్రంథస్థముయి-
 డుంటే, అవి వాస్తవమైన దేశభాష (అనగా పండితపామర సామాన్యముగా
 దేశస్థులు వ్యవహరించే భాష) లోనివని చెప్పవచ్చును. అన్యదేశ్యములయినా,
 లౌకికభాషలో చేరినవయితే, అవి గ్రంథమందున్నా, దేశస్థులకు దేశ్యపద-
 ముల వలెనే పరిచితముయి డుంటవి. దేశభాష పండితులు లెస్సగా విమ-
 ర్శించి, దేశభాషలో నున్న ప్రతిశబ్దమునకును వ్యుత్పత్తినిరూపించి, ఇది
 దేశ్యము, ఇది అన్యదేశ్యము, అని ఏర్పర్చగలరు; గాని, ఇతరులందరూ-
 లోక వ్యవహారములో ఈభేదము తెలుసుకొ కుండానే, తెలిసినా, పాటిం-
 చకుండానే, భావబోధకముగా ఏమాట ఏవేళకు స్ఫురిస్తే ఆమాటే వాడు-
 తారు. ఏభాషనుండి ఏశబ్దము తమభాషలోనికి వచ్చినదో, కనుక్కొని,
 ఆభాషలో ఆశబ్దము యొక్క తత్త్వము ఏమిటో తెలుసుకొని, ఆతత్త్వము
 చొప్పున ఆశబ్దముయొక్క రూపము, అర్థము, ప్రయోగము బోధపర్చుకొని,
 అన్యదేశ్యములు వాడవలెనని నియమముంటే, పండితుల కయినా, నాలుక-
 కదలదు సరేకదా, కలమయినా నడుస్తుందా? మన తెలుగు భాషలోఉన్న
 శబ్దములు తెలుగు మాటలేకాక, సంస్కృతమునుండి వచ్చిన తత్సమాలు,
 పాళీమొదలయిన ప్రాకృతముల నుండి వచ్చిన తద్భవాలు, అరవము కన్న-
 డము నుండివచ్చిన అన్య ద్రావిడములు, హిందూస్తానీ, ఇంగ్లీషు, ఫ్రెంచి,
 ఫోర్టుగీజు, మలై మొదలయిన వాటినుండి వచ్చినవిన్నీ కలవుగదా; ఈచెప్పిన
 భాషలన్నీ అభ్యసించడమునకు తగిన ఓషిక భాష తత్త్వాన్వేషణమందు అభి-
 లాష కలవారికి డుంటే డుండేనిగాని, సంసారములో ఈదులాడే అందరికీ
 డుంటుందా? అంత ఓషికఉన్నవారి కయినా, ఈ చెప్పినన్నిటిభాషలలో
 నుండివచ్చినశబ్దముల తత్త్వము నిరూపించడము సాధ్యమా? అదిసాధ్య-

మయినా, లోక వ్యవహారమందు సిద్ధమయి స్థిరపడి ఉన్న శబ్దముల రూపమున్ను అర్థమున్ను సంబంధమున్ను ప్రయోగమున్ను తాము నేర్చిన తెలుగు శబ్దతత్త్వమునకు విరుద్ధముగా కనబడితే, దిద్దివ్యవహారము మార్చడము సాధ్యమా? తాము నిరూపించిన తత్త్వము తాముగాని ఇతరులుగాని పునర్విమర్శము చేసినప్పుడు తప్పని తెలిస్తే, తిరిగి లోకవ్యవహారము మార్చవలసి వస్తుందే! ఈలాగున లౌకికభాష 'సంస్కరించడమునకు' ఏదేశమందున్నా ఎవ్వరున్నా ఎప్పుడున్నా పూనుకోలేదు. బాగా ఆలోచించుకొంటే అది పిచ్చిపని అని బోధపడకమానదు.

96 సంస్కృతభాషాపండిత్యముకల తెలుగుపండితులు సంస్కృత శబ్దముల లక్షణ మెరిగినవారు గనుక అవిమాత్రము ఆలక్షణముచొప్పున వాడగలరేమోకాని, వాటివలెనే తెలుగులోనికి వచ్చిన సంస్కృతేతర భాషాశబ్దములు ఆయా భాషల లక్షణము చొప్పున వాడగలరా? అసలు, అట్టి శబ్దములు యేయే భాషలనుండి తెలుగులోనికి వచ్చినవో తెలుగు పండితులు చెప్పగలరా? కోశాలలో అట్టి శబ్దముల వ్యుత్పత్తిని గురించి వ్రాసిన వ్రాతలలో చాలాతప్పులున్నవే. ప్రాకృత భాషలనుండి వచ్చిన శబ్దముల కయినా వ్యుత్పత్తి సరిగా తెలియక అన్నీ 'వైకృతము' లని చెప్పి ఊరుకుంటారే. ఐతే, సంస్కృతేతర శబ్దములన్నీ—ప్రాకృత భాషములుకానీ, అన్యదేశ్యములుకానీ, దేశ్యములేకాని తెలుగుభాషలో ఏకాలమందు ఏలాగున తమసహచరులు వాడుతారో, ఆకాలమందు ఆలాగుననే పండితులుకూడా వాడకతప్పదు. అన్యదేశ్యములు అన్యదేశ భాషాలక్షణమునకు విరుద్ధమయినప్పుడు ఆయా భాషల లక్షణము ఎరిగినవారు తప్పు పట్టితే, తెలుగు పండితులు ఏమిసమాధానము చెప్పుతారు? 'అన్యదేశ్యాలు అనేకభాషలనుండి వచ్చినవి. ఆభాషలన్నిటి లక్షణమున్ను మేము నేర్చుకోలేము. తెలుగులో ఆశబ్దములు ఏరూపమున్ను ఏఅర్థమున్ను కలిగి ప్రసిద్ధముగా ఉన్నవో, అట్లేగాని మరికొకలాగున వాడలేము; ఆలాగున వాడుట తప్పుకాదు' అనిగదా సమాధానము చెప్పు

వలెను. ఇట్లే ఇంగ్లీషు భాషలోనికి వచ్చిన అన్యదేశ్యాల విషయమై ఇంగ్లీషు పండితులు ఇంగ్లీషు భాషా వివరణములో స్పష్టముగా వ్రాసినారు. ఈ లోకములో ఎన్ని భాష లున్నవో ఇంచుమించుగా అన్నిటిలోని శబ్దాలున్ను ఇంగ్లీషుభాషలో చేరినవి. అవి ఇంగ్లీషువారు సాధారణముగా ఏ చొప్పున ఉచ్చరిస్తారో, ఏ అర్థమందు వాడుక చేస్తారో, అట్లే సాధువుగా నిశ్చయించుకొన్నారు. ఐతే వాటి వ్యుత్పత్తి నిరూపించినప్పుడు సాధ్యమయినంత శ్రద్ధతో పరీక్షించి ఆయాభాషలలో ఆయాశబ్దములకు గల రూపములున్ను అర్థములున్ను వ్రాస్తారు. ఆ అనుకాసమునకు వాడుక విరుద్ధముగా ఉంటే తప్పుకాదు. సంస్కృతమునుండి తెలుగులోనికి వచ్చినశబ్దములు తెలుగువారి వ్యవహారములో రూపమందు అర్థమందు మారికే ఆమార్పు అంగీకరించక తప్పదు. అన్యదేశ్యములను గురించి తెలుగు పండితులు చెప్పే సమాధానమే సంస్కృత శబ్దములను గురించి సంస్కృత భాషా లక్షణము తెలియని తెలుగువారు చెప్పగలరు. “ఏశబ్దము సంస్కృతమో, ఏశబ్దము ప్రాకృతమో; ఎది దేశ్యమో, ఏది అన్యదేశ్యమో, ఆచర్చ మాకెందుకు? సిద్ధాంత కాముడిలోను అమరములోను ఎట్లుంటే మాకేమి? తెలుగున వ్యవహరించేటప్పుడు సంస్కృతము వచ్చినవారున్ను రానివారున్ను ఒక్కలాగునే మాట్లాడుతున్నారు. సంస్కృతము బాగా చదువుకొంటేనేకాని తెలుగు వ్రాయమాడటని నియమించడము అవివేకముకాదా? అట్టి నియమము చెల్లుతుందా? సంస్కృత పండితులయినా, గ్రంథాలలోనే సంస్కృతశబ్దాలు సంస్కృత భాషా లక్షణమునకు విరుద్ధముగా వాడుతున్నారే. అని మావంటివాళ్ళు సమాధానము చెప్పుతారు.

97. సభిక శబ్దము గురించి ఇంతమట్టుకు పీకులాడిన వేంకటరాయ శాస్త్రిలవారు సంస్కృతమందు బ్రహ్మాండ నాయకులట గదా! ఇంతోటి సంస్కృతపండితులు తమ కథాసరిత్సాగరములో సంస్కృత శబ్దాలు ఏలాగున వాడినారో చూడండి.

“ఒకరిమీఁద నొకరికి అనుమానము” కలిగెను. (పు. 31) వివాహము, ఇప్పుడే నిశ్చయించుటకు ఏమి అభ్యంతరము? (పు. 272), మొదటి ప్రతిజ్ఞను జ్ఞాపక పఠించి (226), గుట్టు రుజువు చేసెదను (276), మహాధనుఁడైన వర్తకుఁడు (84), రత్నవర్తకము (86) నంది అతనిని ఆటంక పఠించెను. (4)) శివశర్మమాత్రము నిరాటంకముగా ప్రవేశించును. (26), ఇతని సంగతి వాసవదత్తచెవికి అంది (74), ఉత్సవము అనేకదినములు జరిగి (నివర్తించినది) (189), ఆకాపము మూడునెలలకు నివర్తించును. (477). ప్రేరేపింప (445), అపమారు (281), అపనమ్మకము, (797), కువోద్యమము.

ఇవిన్నీ, వీటివంటివి ఇంకా ఏన్నో అగ్రంశమందేకాక వీరు వ్రాసిన తక్కిన గ్రంథములందుమాడా ఉన్నవిన్నీ, తప్పులు అని సంస్కృత శబ్ద తత్త్వమును పట్టి వీరిలాటి సంస్కృత పండితులు కొందరు ఆక్షేపిస్తారే; ఇవి తప్పులయితే, సభిశబ్దము అసాధువని ఆక్షేపించడము గొంగళిలో తింటూ వెంట్రుకలు వీరినట్లు కాదా? అయితే, మేము మాత్రము ఈశబ్దములలో లోకవ్యవహారము సారముగా ఉన్నవన్నీ, సాధువులనే వాదిస్తాము. మేము చెప్పేసప్తాయినీ చిత్తగించండి. ఇవిన్నీ ఇట్టిశబ్దములు ఎన్ని ఉంటే అన్నిన్నీ, సంస్కృతమునండి వచ్చినా, తెలుగువారివ్యవహారములో సిద్ధ శబ్దములయినవి. సంస్కృతములూ వాటికున్న అసలురూపమున్ను, అర్థమున్ను, ప్రయోగమున్ను సంస్కృత పండితులకైనా సంస్కృత గ్రంథములలో మాత్రమే స్ఫురించును. లోకవ్యవహారములో ఉన్నరూపము, అర్థము, ప్రయోగము మాత్రమే తెలుగుభాష వాడుకున్నప్పుడు తటస్థమైన మనస్సుకు తట్టుతవి. తెలుగువారిలో సంస్కృతము వచ్చినవారు ఒకరు ఉంటే, సంస్కృతము రానివారు పదివేలమంది ఉంటారు. వారూ వీరూ కలిసిమెలిసి, పరస్పర సంబంధము గలవారై ఎల్లప్పుడూ ఒక్క విషయమును గూర్చి ఒక్కవిధముగానే భావబోధకముగా వ్యవహరిస్తూ ఉంటారు;

గనుక, సంస్కృతము చదువుకొన్నవారి భాషకున్న అది చదువుకొని వారి భాషకున్న, వైష్ణవము తగ్గి, సామ్యము స్థిరపడుతుంది. సంస్కృతాలు వర్ణలోప వర్ణాగమ వర్ణవ్యత్యయాది బహువిధముల మారిగదా తద్భవాలయినవి. ఈమార్పు అపండితుల నోటనయిన దనవలెను; గాని, పండితులు తెలియకచేసిన దన వల్లకాదే. అపండితుల సంఖ్య ఎక్కువగా నున్నందునవారి తో సహవాసము, సంభాషణము అనివార్యమయి, వారివాడుక పండితులకు అలవాటుకాకతప్పుదు. పండితులన్నవారు పుట్టేసరికే వారిపూర్వులు వ్యవహారము కోసము తాళికభాష తయారుచేసి ఉంచినారు. పుట్టినది మొదలుకొని వారు ప్రతిదినము, ప్రతిక్షణము అదేవాడు తున్నారు. 'అపండితులు' అంటే హీనజాతులవారని తలచ కూడదు. అగ్రవర్ణముల వారిలోనే, తగు మనుష్యులన్న వారిలోనే, శిష్టులన్న వారిలోనే, పండితుల బంధువులలోనే, వారికింబము వారిలోనే, సంస్కృత భాష బాగా అభ్యసించని వారున్నారు కారా? వారే అపండితులని మా అభిప్రాయము. ఏభాషలోనుండి వచ్చినవయినా దేశభాషలోని మాటలన్నీ దేశములో నున్న అగ్ర వర్ణముల వారి నోటనే నలిగి, వ్యవహార యోగ్య మయి, సాధుత్వము పొంది, సంస్కార నిరూపణమునకు తగి ఉంటవి. తాళికభాషలన్నీ ఇట్లే ఏర్పడ్డవి. ఇట్టి తాళిక భాషకే ఒక దానికి పాణిన్యాదులు శబ్దానుశాసనము చేసినారు. అదే సంస్కరణము. ఇక వేంకటరాయ శాస్త్రులవారు వాడిన అనుమానాది శబ్దములు, కుండలికరణము చేసిన 'నివర్తించినది'తప్ప, తాళిక వ్యవహారానుసారముగా ఉన్నవి; గనుక, సాధువులు. నన్నయ మొదలుకొని కవులందరూ ఇట్టి శబ్దములు వాడుతూ ఉన్నారు. 'పృథకుపరోక్షంబున; (ఆది 4. 218) అంటే 'పృథకుడు చనిపోయిన పిమ్మట' అని అర్థముగదా, సరిగా ఇట్లు పరోక్ష శబ్దము సంస్కృత గ్రంథములందున్నదా? ఎట్టి ఘట్టములను, నెట్టి యాపదలను, నెట్టి తీతములను ముట్టిబెడిన వంతలెల్లఁబాయు (ఆది 4. 83) అనేవాక్యములో నన్నయవాడినట్లు ఘట్టశబ్దము సంస్కృతములో

వాడుదురా? శ్రీ నాథుడు భేషజమునే శబ్దము మోసమునే అర్థమందు హరవిలాసము (3. 90) లో వాడినాడుగదా; ఈ శబ్దము ఈ అర్థములో వ్యవహారిక భాషలో తెలుగువారు వాడుతున్నది గాని సంస్కృతమందున్నదా? తిక్కన 'అనుమానము' అనే శబ్దము సందేహార్థ మందు ప్రచురముగా వాడి ఉన్నాడు (చూ. విరాట 1. 260, 2. 102, 268) అయితే సంస్కృత నిఘంటువులో అనుమానమ్—అనుమితి కరణం, అనుమితిః, అనుమా; వ్యాప్తి విశిష్టపక్ష ధర్మతాజ్ఞాన జన్యజ్ఞాన మనుమితిః అని ఉన్నదిగాని 'సంశయము', సందేహము అనిలేక. తిక్కన కాలమందు, మన కాలమందున్నట్లే, తెలుగువారి లాకికవ్యవహారములో అనుమాన శబ్దమునకు సంస్కృత మందు లేని ఈ అర్థ మున్నందున, ఆ శబ్దము సంస్కృత భాషలోనిదైనా, తెలుగువారి వాడుక ప్రకారమే సంశయార్థమందు భారతమున ప్రయోగించి, ఆ శబ్దము నుండి తెలుగున పుట్టిన క్రియా రూపము 'అనుమానించు' (చూ. విరా 2. 34) కూడా యథేష్టముగా తన గ్రంథమున వాడి, తెలుగుభాష స్వతంత్ర మైనదనిన్ని తెలుగు కవులకు లోక వ్యవహారమే ప్రమాణ మనిన్ని అతడు ఉపదేశించినవాడయినాడు. శబ్ద రత్నాకరములో 'దీని నీ యర్థమునఁ గొందఱు దేశ్యమని చెప్పి యున్నారు' అని ఉన్నది? అంటే తాత్పర్య మేమి? ఈ శబ్దము సంస్కృత భాషలోనిదేకాని, దానికి అర్థము ఆ భాష లో లేదు; అర్థమును పట్టి శబ్దాల జాతులు ఏర్పర్చ వలసి ఉంటే, ఈ శబ్దము దేశ్యముగా వర్గీకరణము చేయవలెను' అనిగదా? సరే; ఆలాగున చేయ గోరే వారు ఆలాటి శబ్దాలు దేశ్యములలో చేర్చుకో వలెనుగాని అసాధువులని నిరాకరించ కూడదు. గనుకనే శబ్దరత్నాకరములో సభిక్ శబ్దమునకు (1) సభ యందు ధర్మజ్ఞాడు; (2) జూదమాడించువాడు (3) న్యాయవాది; అని మూడర్థములు చెప్పినారు; రెండవ అర్థము మాత్రమే అమరములో ఈ శబ్దమున కున్నది; తిక్కన రెండర్థములు తెలుగులో ఈ శబ్దమునకు వచ్చినవి. వచ్చిన వాటిని పారదోలడము ఎవరికీ శక్యముకాదు; వాటిని ఉపేక్షిస్తే వ్యవహార

హానికలుగుతుంది. వివక్షితార్థము చెప్పడమునకు వ్యవహారములో ఉన్న శబ్దము మానుకొని, వ్యవహారములో లేని శబ్దము నెవరికి తెచ్చుకోవడము వృథా ప్రయోగమే; గాని, సార్థకము కాదు; గనుక అట్టి పని అవివేకమని పించుకొంటుంది. తెలుగునిఘంటువునందు, కాలసింహంబే, ఈ అర్థమందిదిదేశ్యము అని తెలియజేయ వచ్చును. వేంకటగారు శాస్త్రులవారే నిఘంటు నిర్మాతలయితే, సీతారామాచార్యులవారు చెప్పిన అర్థములు నిరాకరింతురుగాబోలు! శబ్దరత్నాకరమందు ప్రయోగములు దాహరించక పోవడములోపమే. ప్రాచీన కావ్యములలో ప్రయోగము లుండగా అవి ఇయ్యక ఉత్తరాంధ్రకావ్యములలోనివి ఇవ్వడము మాడాలి పోవడమే. అనుమాన శబ్దమునకు సందేహార్థమందు కవికర్త రసాయనములోనిది ఒక్క ప్రయోగము మాత్రమే శబ్దరత్నాకరమందు ఉదాహృతమయి ఉన్నది. అందు చేతనే కాబోలు, ఉత్తరాంధ్ర భాష ఉపేక్షించి, ప్రాచీనాంధ్రభాష మాత్రమే వాడుతామని దీక్షపట్టిన* శాస్త్రులవారు తమ కథాసరిత్సాగము మొదటి కూర్పులో అనుమాన శబ్దము తాకిక భాషలో ఉన్నట్లుగానే సందేహార్థమందు వాడి, రెండవకూర్పులో ఆశబ్దము తీసివేసి, దానికి బదులుగా 'సంశయ' శబ్దము దూర్చితప్పు దిద్దుకోవడము సంభవించినది. అట్టివారు జంకుకళంకు లేని కవిచంద్రులనిపించుకొంటారా? ఈ శబ్దము ఆ అర్థమందు వాడుక చేయడములో 'కళంకు' ఉన్నదని 'జంకు' పుట్టకపోతే, ఉత్తనే ఎందుకు సవరణ చేసినారు? మాటలు సరిగా వాడడము చేతకాక, పండితులు తప్పుపట్టి ఆక్షేపిస్తారేమో అని దిగులుపడుతూ, "అయ్యవారేమి చేస్తున్నారు? అంటే, తప్పులు దిద్దుకొంటున్నారు;" అన్నట్లు మాటిమాటికి శబ్దాలు మార్చుకొనే

* 'వలన'కు రూపాంతరమని శబ్దరత్నాకరమందు ఆంధ్ర కవితా పితా మహుని ప్రయోగ సహితముగా ఉదాహృతమయిఉన్న 'వల్ల' వాడినందుకు వెంకటరత్నం పంతుల వారిని శాస్త్రులవారు మాపించినారు (చూడండి పేరా. 'వల్ల బెల్లము'.)

వారు సిరికి పండితులు గాని “జంకు కళంకులేని కవిచంద్రులు” ఎన్నటికిన్ని కారు, ఈ అనుమాన శబ్దమును కవిబ్రహ్మ కాపాడుతున్నాడన్న జ్ఞానముంటే, స్వపాండిత్యమందు విశ్వాసము లేక పోయినా, శాస్త్రులవారి కి జంకు పుట్టకపోవును. ఒక్క తిక్కనే కాదు, అతని తర్వాతి వారు మహా కవులు చాలామంది ఈ శబ్ద మిట్లు వాడి ఉన్నారు. వీరందరి గ్రంథాలలోనూ కనబడుతూ ఉన్న ఈ శబ్దము, తమగ్రంథము మొదటిపూర్వులలో కనబడి, రెండవపూర్వులలో అంతర్ధాన మయినంత మాత్రాన, లోకములో లేకుండా పోతుందా? గ్రాంథిక భావనుండి బహిష్కృతమవుతుందా? ఈ శబ్దము వాడిన కవులందరికన్న శాస్త్రులవారు గొప్ప వారయిపోతారా? వీరి గ్రంథము మొదటిపూర్వుమాత్రమే చదివి, రెండవ పూర్వు చూడని వారికి ఈ శబ్దము వీరి కిష్టమయినదని తోచదా?

98. తమ కథా సరిత్సాగరము మొదటిపూర్వులలో శాస్త్రుల వారికే తప్పులుగా తోచి రెండవపూర్వులలో దిద్దుకొన్న మాటల సంఖ్య ‘ఎక్కం’, ‘దాహం’, ‘శతం’ దాటి సహస్ర స్థానమునకు ఎక్కుతుంది. ఇవిన్నీ అంతకు పూర్వము వీరు వ్రాసిన గ్రంథములలో కొన్ని తెలుగుమాటలున్ను చూస్తే ఇట్టి తెలుగు వ్రాసినవారు తెలుగుపండితులని ఎట్లా పేరుపొందినారో గదా అని ఆశ్చర్యము కలుగుతుంది. వీటిని ఈ వ్యాసము చూడవభాగములో వివరిస్తాము గాని ఇక్కడ అనుమానము వంటి మరి ఒక శబ్దమును వాడుటములో శాస్త్రులవారు పడ్డ పాట్లు చెప్పి ప్రస్తుత మనుసరిస్తాము. కథా సరిత్సాగరములో అనుమాన శబ్దము వాడినట్లే అభ్యంతర శబ్దము వాడినారు. రెండవ పూర్వులలో మొదటిది దిద్దుకొన్నట్లే, రెండోదికూడా దిద్దుకొని దానికి బదులుగా ఆటంక శబ్దము వాడినారు. అభ్యంతరశబ్దము శబ్దరత్నాకరమందున్నది. దానికి చెప్పి ఉన్న అర్థములలో చూడవది ‘ఆటంకము’ సంస్కృతములో ఆటంక శబ్దమున్నదిగాని ఆటంక శబ్దము లేదు; దానికున్న అర్థములలో శంక భయము అనేవి చేరిఉన్నవి; ‘నిరాశంకముగా’ అంటే ‘శంక లేకుండా’

‘భయము లేకుండా’ అని అర్థము. సరిగా ఈ అర్థములో మొదట పండితులు ఈ శబ్దమునేవాడి ఉంటే, అది అపండితులతోటను ‘నిరాటంక’మయి, ‘అడ్డము లేని’దనే అర్థము పొందినది. అటంక శబ్దము సంస్కృతముగా పండితులు అంగీకరించక, తెలుగులో సాధువని ఒప్పుకొని, కొందరు దేశ్యమని, కొందరు తద్భవమని అంటారు. శబ్ద రత్నాకరములో అటంక శబ్దము దేశ్యమని ఉన్నది. ఇది దేశ్యమైతే వేంకటరాయశాస్త్రులవారు ‘నిరాటంకముగా’ (చూ. 26. 83) అని చాలామాట్లు ప్రయోగించి, రెండవ హర్షలో దిద్దకుండా విడిచి పెట్టినారే. సంస్కృతమందున్న కొన్ని శబ్దాలలోని తకారము రూపాంతరములలో టకారముగానున్నది; గాని ‘ఆతంకము’ అట్టి శబ్దములలో చేరిఉన్నట్టు మాకు తెలియదు. పండితులు కొందరు అసాధువనే ‘నిరాటంకముగా’ అనేది వాడుటకు ‘జంకులేని కవిచంద్రులు’ అభ్యంతర శబ్దము తప్పమకొని, జంకి దిద్దుకొన్నారుగాని, తాము మెచ్చుకొన్న ఆంధ్ర సాహిత్య పరిషత్పత్రికలో మ. శ్రీ. జయంతి రామయ్య పంతులవారు అభ్యంతరమనేకాక ‘నిరభ్యంతరముగా’ అని మాడా నిరాటంకముగా వాడుతున్నారు. (చూ. 2. పు. 97). అన్నట్లు చెప్పవచ్చి మరచిపోయినాము. కథా సరిత్సాగరము రెండవహర్ష అచ్చపడ్డది గనుక అభ్యంతర శబ్దము అందులో దిద్దుకొనుటకు అవకాశము దొరికినదిగాని ఆంధ్ర ప్రసన్న రాఘవ విమర్శములోనే 318 వ పుటలో 16 వ పంక్తిలో ‘వాని కవికల్గుట కేమభ్యంతరము’ అనే వాక్యములో అభ్యంతరము స్పష్టముగా కనబడుతున్నది. ఆ పుస్తకములో ఆ వాక్యము చూచిన మా వంటి వాళ్లము ఈ శబ్దము శాస్త్రులవారి కిష్టమని తలంచుట తప్పా? వీరు బృహదాంధ్ర నిఘంటు నిర్మాతలై యుంటే ఈ శబ్దమున కీ యర్థము చెప్పదురా? శబ్ద రత్నాకరములో లేనిదీ, కేవలము వాడుకలో మాత్రమున్నదీ గదా ‘కుచోద్యము’ అనే శబ్దము? ఇది కన్నడ కోశములో తత్సమముగా ‘మోసము’ అనే అర్థము కలిగి ఉన్నట్లు కనబడుతున్నది. బ్రౌన్ దొరవారి

నిఘంటువులో 'కుచోద్యగాడు' మొదలయిన వాడుక మాటలుండుట వింత కాదు. ఈ శబ్దము కథా సరిత్సాగరములో 'నేనుచేసిన కుచోద్యమెఱిగి నన్ను శపించెను.' (చూ. 624) అనే వాక్యమందు శాస్త్రులవారు ప్రయోగించినారు. ఇది సంస్కృత మయితే, ఆపైగారి కోశములోగాని శబ్దకల్పద్రుమములో గాని చేరలేదేమి? కోశాంతరములలో ఉన్నదేమో? మేము చదివిన సంస్కృతపుస్తకములలో గాని తెలుగుపుస్తకములలో గాని ఇది ఉన్నట్టు మాకు జ్ఞప్తియందు లేదు. సిద్ధ శబ్దమని అభిమానముచేత వ్యాకరణ సూత్రాలు నలిపి, తెంపి, ముళ్ళువేసి, దానిని సాధువుగా సాధిస్తారా? ఇది సాధువుగా తెలుగుగ్రంథములో వాడుటకు జంకులేనివారు సభిక్ 'శబ్దము' విధవ శబ్దమువంటి దనడమునకు తగిన కారణమేమో తోచకుండా ఉన్నది. శాస్త్రులవారిబుద్ధి అలౌకికము; కేవల శాస్త్రాధీనము; గనుక "విధవా" అన్నా "గొప్ప ప్రభువా" అని అన్నట్టే భావించగలరుగాని లోకములో మరి యెవ్వరూ అట్లా భావించరు. అందుచేత మావంటి వాళ్ళకు లోకమే ప్రమాణము. అయితే విధవ శబ్దానకు గొప్ప ప్రభువనే అర్థము సాధించగల శాస్త్రము లోకవిరుద్ధ మయినది; గనుక అది లోకానికి ప్రమాణము కాదు. లోకవిరుద్ధ మయినా శాస్త్రమే పండితులకు ప్రమాణము. గనుక వారే దానిని పట్టి అన్ని కర్మలు అనుష్ఠించవలసినవారు. వారి కిష్టమయితే, దోషమును గుణముగా సిద్ధాంతము చేయనూ గలరు; ఇష్టము కాకుంటే, లోకులందరూ గుణముగా గ్రహించినది దోషమని నిరాకరించనూ గలరు. శ్రీనాథుడు 'పణినాసత్వ' శబ్దమున్ను, పెద్దన 'పణిన నూను' శబ్దమున్ను, సంస్కృత భాషా లక్షణమునకు విరుద్ధముగా ప్రయోగించిఉన్నా, శాస్త్ర రహస్యములు తెలిసినవారు గనుక మన శాస్త్రుల వారు 'మహాకవి ప్రయోగములుగాన ప్రామాదికములు గావను విశ్వాసముచే స్థితగతి చింతనగా ప్రక్రియయూహ్య' మని, నామైకదేశగ్రహణే నామ మాత్ర గ్రహణమ్ అనే న్యాయము చొప్పున 'పణి + న' అంటే పణియొక్క

నప్రా; మనుమడు" అని సుశబ్దములుగా సిద్ధాంత పర్చినారుకారా? 'వాచాటో బహుగర్హవాక్' అని శాస్త్రాభిధాన ముండగా, శ్రీనాథుడు 'వాగ్మి' అనే అర్థమందు వాచాటశబ్దము ప్రయోగిస్తే, సహించినారుకారా? సీతారామా చార్యులువారు గ్రామ్యమన్న అవధారు శబ్దము శ్రీనాథుని నైషధమందు కనబడినప్పుడు శాస్త్రులవారు దానికి ప్రక్రియ చెప్పినారుకారా? 'తల్ల మాబ' వంటి శబ్దములు ఆహోబలుడు తప్పని దూషిస్తే 'పెద్దనాదిమహా కవులును ఇట్టిప్రయోగములు చేసియున్నారు; కాన వీనికి గతినరయుట యుచిత' మని సమాధానము కల్పించినారుకారా? వారణాసి అని శ్రీనాథుడు లౌకికరూపము ప్రయోగిస్తే 'వారాణసి' అని శాస్త్రవిహితమైన శబ్ద మునకు విరుద్ధముగా ఉన్నా, తద్భవము గానోపునని అంగీకరించినారు కారా? ఇటువంటివి ఎన్నో ఒప్పుకొన్నవారు 'నిషధేశు బచ్చుకున్' అని నైషధములో శ్రీనాథుడే ప్రయోగిస్తే, 'జఘన్య ప్రయోగ'మని నిందించి నారే; శ్రీనాథుడు నైషధములోనే 'పసుపుకు' అనిన్ని 'పిచ్చుకుంటుకు' అనిన్నీ ప్రయోగించినాడు. అనేక కవులు ప్రయోగించిన రూపములు ఇట్టివి వేలకొలదిగా ఉన్నా, శాస్త్రులవారి కిష్టములేదు గనుక, సీతారామా చార్యులవారు వీటికి చెప్పిన సమాధానము నిరాకరించి నిందించినారు. తమకు ఇష్టమయితే, మహాకవుల ప్రయోగములు ప్రామాదికము లనకూడదు; వాటికి 'గతినరయుట యుచితమంటారు; ఇష్టముకాకపోతే, మహాకవి ప్రయోగ ములు వేసవేలున్నా జఘన్యాలంటారు! ఏమి చెప్పను? వారి న్యాయము మాకు అయోమయము.

99. వేంకటరాయశాస్త్రులవారు అంగీకరించినా, అంగీకరించక పోయినా, మాకు యుక్తమనితోచినట్టు ఈశబ్దమును గురించి మేము సిద్ధాంతము చేసుకొంటున్నాము. ఈశబ్దము లోకములో సభ్యార్థమందే శిష్టులు వాడుతున్నారు. సభాశబ్దమునకు ద్యౌతమని కాని, ద్యౌతకాల అనికాని తెలుగులో అర్థము లేనేలేదు. గనుక, సభేశబ్దమువలన ద్యౌతముతో సంబంధము

ధించిన భావము ఏదీ స్ఫురించదు. తెలుగులో ‘సభా; శబ్దమునకు శిష్టలుగల పరివృత్తే అర్థము; గనుక సభికశబ్దముచేత దానితో సంబంధించిన సభ్య భావమే స్ఫురిస్తుంది. ఈవాడుకను అనుసరించే నేటిపెద్దలు గ్రంథములలో ఈశబ్దము ప్రయోగిస్తున్నారు. విజ్ఞానేశ్వరీయ మను ధర్మశాస్త్రమునకు ఆమారి సరస్వతీ తిరువేంకటాచార్యులవారు రచించిన “వ్యవహారకాండ తాత్పర్య బోధిని” అనే ఆంధ్రటీకలో “బ్రాహ్మణోత్తములను మువ్వర నైనను అయిదుగుర నైనను ఏవ్వరనైనను, తన సభయందు సభికులనుగా నుంచుకొనవలయును. ఈనియుక్త సభికులు ప్రభువు న్యాయ వ్యతిరక్తముగా తీర్పు నేయునెడల అట్లుకాదని నిరాకరించి న్యాయప్రకారము తీర్పు నేయింపవలయుననియు అట్లు చేయనియెడల నియుక్త సభికులకు దోషము సంభవించును. ప్రాడ్వివాకుం డనగా వాది ప్రతివాదులను ప్రశ్న చేసిన వారు చెప్పెడి మాటలలో ఇది విరుద్ధం బిదియవిరుద్ధం బని సభికులతో గూడి నానావిధములుగా విచారించువాఁ డనియర్థము. ఇట్టివి అనేకప్రయోగము లున్నవి.

ఆశేండ్లక్రిందట యూనివర్సిటీవా రేర్పరచిన కాంపోజిషన్ కమిటీలో మనశాస్త్రులవారుమాడా సభికులలో ఒకరుగా ఉండి, నిర్దుష్టమైన ఆంధ్రభాషకు ఆదర్శములనతగిన గ్రంథములని కొన్ని అంగీకరించి పేర్కొన్నారు. వాటిలోనుండి ఉదాహరించిన ప్రయోగములు శాస్త్రుల వారు అంగీకరించవద్దా? (1) చిలకమర్తి లక్ష్మీనరసింహం పంతులుగారి మహాపురుషుల జీవితములు. సభికుఁడు (చూ. పు. 8, 9, 11, 18); సభికులు (పు. 17) సభికత్వము (68); (2) లక్ష్మీకాంతరావుగారి చీనాడేశపు చరిత్ర—సభికులు (189, 206, 218, 224); (3) వారి అశోక చరిత్రము—సభికులు (6, 281); (4) లక్ష్మీనారాయణగారి అక్కరుచరిత్ర—సభికులు (9, 12, 15, 28, 40); (5) నీతారామశాస్త్రులవారి కథలు—

సభికులు (63); (6) సురజాత శ్రీరామమూర్తిగారి కవిచరితములు—సభికులు (174, 222) ఈ శబ్దము అన్నిటిలోనూ సభ్యార్థమందే ఉన్నది. ఇట్లు గ్రంథములందేకాక, ఆంధ్రపత్రిక, కృష్ణాపత్రిక మొదలయిన సుప్రసిద్ధ పత్రికలలో తరుచుగా ఈశబ్దము కనపడుతున్నది. కాస్తూరిలవారు నిర్దుష్టమైన భాష గలదని మెచ్చుకొన్న ఆంధ్రసాహిత్యపరిషత్పత్రికలో ప్రకటితమయిన ఆంధ్రసాహిత్యపరిషత్తు పరీధావి సంవత్సర కార్యనివేదనమందే, “పాఠశాలలలో గ్రామ్యగ్రంథములు చదివించుకుండునట్లు సభికు లేక గ్రీవముగా నిశ్చయించిరి.” అనే వాక్యములో సభ్యార్థమందే సభికు శబ్దము ప్రయుక్తమయి ఉన్నది. ఈ చెప్పిన సభికులలో చేరినవారే అయినా, కాస్తూరిలవారు పల్లెట్లు చూచుచున్నా, అప్పుడు కాదు ఎప్పుడయినా, అనలేదు. మ. పానుగంటి లక్ష్మీనరసింహరావుపంతుల వారి ‘సాక్షి’ అనే గ్రంథమందు నాటకము చూడవచ్చినవారిని ఉద్దేశించి ‘సభికులు’ సభ్యార్థమందు వాడినారు. (మా. పుట 185) ఈ కవిగారి భాష నిర్దుష్టమయినదని మ. హుచినరసింహ పంతులవారు ప్రమాణీకరించినారు.

100. పైని ఉదాహరించిన వాక్యములు వేంకటరత్నముపంతుల వారివంటినారు ఆధునికులు వ్రాసినవి; ప్రమాణము కావంటే, పూర్వుల గ్రంథములలోనుండి కూడా ప్రయోగములు ఉదాహరించగలము. ఆది కవీశ్వరుడు నన్నయభట్టు ఆది. 2. 132 సీ.గీ.లో ‘భక్త్యభోజ్యలేహ్యా పానీయములమీఁద సభికులైన విప్రజనులమీఁద’ అని వ్రాసినట్లు కొన్ని తాటాకు పుస్తకములలో పాఠము మేము చూచినాము. వావిళ్లవారు అచ్చువేసిన పుస్తకములలో కూడా ఉదాహృతమయిఉన్నది. ఉన్నా, అది అప్రసిద్ధమైన పాఠమంటే, తిక్కన విరాటపర్వము 2.76 లో ఉ. “ఈ సభికుల్ గనుం గొనఁగ నిట్లయితన్ వగ నాకు వింతయే” అనే ద్రౌపదీవాక్యములో, ‘సభికులు’ అనే శబ్దము సభ్యార్థమునందు ప్రయుక్తము అని మేముంటాము. కాదు, ఇక్కడ ‘సభికులు’ శబ్దమునకు ‘ద్యూతకారకులు’ అని అమరములో

చెప్పిన అర్థమేఅంటే, అందుకు మా ఆక్షేపము,—విరాటుడు, ధర్మరాజు మొదలయినవారు ‘మ్యూతకృత్తులు’గాని ‘మ్యూతకారకులు, కారు; అమరములో ‘మ్యూతకృత్’ అని వేరేశబ్దమున్నది. ‘సభికులు’ జూదమాడేవారు. కానేకారు; (ద్యూత) సభాధికారులు (ద్యూత) సభాపతులు; రాజుచేత నియుక్తులయి నిర్ణీతమైన సుంకము రాజుకు చెల్లిస్తూ, ధర్మశాస్త్రమందు విధించినప్రకారము ప్రసిద్ధమైన ద్యూతశాలలో, కావలసినసాధనములుంచి, జూదరులలో గెలిచినవారినుండి సుంకము పుచ్చుకొంటూ, జూదముతో సంబంధించిన తగవులు తీర్చవలసిన అధికారస్థులు. ద్రౌపదివాక్యములోని సభిక శబ్దమునకు ఇట్టి సభాపతులు అని అర్థము చెప్ప వల్లకాదు. ‘మ్యూత కృత్తులు’ అనే అర్థము సభిక శబ్దమునకు లేదు. మరి ఏ అర్థమైనా చెప్పవలెనుగాని ఈ అర్థము పొందదు. తిక్కన తర్వాతి కవుల వాడుకనుబట్టి చూస్తే, తిక్కనసూడా అట్లేవాడుట సంభావ్య మనవచ్చును. ఇది మా సమూహి.

పోతరాజు భాగవతము 4.39. క. చనుడెంచిన యాచక్షుఁడు వనజజు నకు మొక్కి భక్తివశులై సభికుల్, దనకిచ్చిన పూజలు గైకొని...’ అని తాటాకు పుస్తకములలోని పాఠము (చూ 148) అచ్చులో ‘సభికుల్’ అనే మాటకు బదులుగా ‘సభ్యుల్’ అని ఉన్నది. ఎవరు దిద్దినారో? పోనీండి. అచ్చుపుస్తకములో (ఆనందముద్రణములోనే) ప్రత్యక్షముగా కనబడుతూ ఉన్న ప్రయోగమొకటి మేము గుర్తుపెట్టుకొన్నది ఉదాహరిస్తాము. అది విశ్వసింపక తప్పదుగదా. ఇంకా ఉంటవి; వెతికితే కనబడతవని మాకు నమ్మకమున్నది. దీనినిపట్టి పోతననాటినుండి కవులు సభిక శబ్దము సభ్యార్థమందు నాడుకూఉన్నట్టు సిద్ధాంత మవుతుంది.

క. చూచెదరుగాని సభికులు, నీచిన్న కుమారకులకు నీ మల్లరకున్

ఓ చెల్ల యీడుగాదని నూచింపరు పతికిఁ దనుకుళోకముగాఁదె.

(10. పూ. 1350:—)

1. ఉత్తరనైషధము 4. 217:—

క. ఇభయాన యోర్తురత్న ప్రభలీనడు పీఠమిడిన రాజేంద్రుడు ప్రా
గభిముఖముగఁ గూర్చుండెను సభికులు ప్రాసీనులైరి సముచిత తీలన్.

(దమయంతీ వివాహవర్ణనలోనిది ఈ గ్రంథము బ్రహ్మశ్రీ. పురాణ.
పంప మల్లయకాస్తులవారు పరిశోధించినదట.

2. ఉత్తరరామ. 8 పు. 152:—

క. కొలువుండి యక్కుమారులఁ బిలిపించి సమీప భూమిఁబ్రీతి వసింపన్
సెలవిచ్చినఁ బ్రతిబింబయుగళము న్వలెనున్న వారిగనుఁగొని సభికుల్.

(రాములవారిసభలో కుశలపులు రామాయణము పాడుటను గురించినది)

3. ,, 8 పు. 163:—

క. కులగురుడైన వసిష్ఠుని నలఘుమతుల మంత్రివరుల నార్యుల హేతులం
బిలిపించి జమనిరాక మొడలుకొని సకలంబుఁడెలిపెఁ దత్సభికులకున్.

4. ,, 8 ,, :—

క. ఆమాటలువిని సభికుస్తోమము విధిచెట్ట యనుచు చూడఁగ...

5. కృష్ణరాయ విజయము 2. 15:—

కా. విద్యారణ్యులనంగ నెవ్వరతఁ డేవిద్యన్ బ్రకాశించె నీ...
లెస్సగా డెల్పుడీ, యాద్యంతంబునటున్నఁ దత్సభికులాహ్లాదంబుతో నుండఁగన్

6. కాళహస్తిమహా 211:—

తే. అదియుఁ దాఁ గాంచి సభికు లాహ్లాదమందఁ

దగవుఁ దలపోసి చిత్తంబుబిగియఁబట్టి

(బ్రహ్మసభలో నున్నవారు 'అది' సరస్వతి)

7. జైమినిభారతం 8. 185:—

క. క్రతువులకు నెల్ల హరికర్మకరుడు గామి స్వర్గ ఫలమాత్ర మిపుడు
సాక్షాత్కరించి, శౌరియున్నాడు మామకాస్యమున ననుచు సభికులకుఁ
జెప్పెనన గృష్ణ సహిత ఋషులు.

8. నారాయణకవి పంచతంత్రము మిత్రభేదము, 551. ఈ పద్యములోని సభి
కులు 'ధర్మాధికారు'లని 549.

చ. అని పలుకంగ నా సభికులప్పు డెఱింగి యితండు సెట్టి నీ .

యిను మొసఁగుం గుహారకుని నిమ్మని వారలు చక్కఁబెట్టినన్
మనమున సమ్మతించి 'తమముందట నా' సభివారు తీర్చి చె
ప్పినగతి నట్లచేసిరని పెంపెసఁగన్ గథ సెప్పి యిట్లునున్.

వాయుపురాణము కవులచరిత్రలో ఉదాహృతము (చూ. పు. 361)
కృతినాయకుని కొలువుహుటమువర్ణన.

నీ. అతులిత శాస్త్రేతిహాసంబు లొకవంక
నొకవంక దండనాయకగణంబు.

(ఉత్తరార్థము)

గీ. కొలువుహుటంబునందు కలిత వచన

గౌరవము మీఱ సభికుల గాంచి పలికె.

9. చిత్రభారతము 5. 59:—

గీ. అయిన నీకొక యతి రహస్యంబు గల్గెఁ
దలియఁ జెప్పంగఁ బూని యేతెంచినాడ
నిచటి కాంతల సభికుల నెల్ల ననుపు,
మంత్ర భిన్నంబుగాకుండ మానవేంద్ర...

10. రామ స్తవరాజము, ౩:—

క. వచ్చిన కాంతామణి గని

యచ్చెరుపడి సభికు లెల్ల నానందముతో

ముచ్చటకుఁ జొచ్చి తమలో....

ఈ వచ్చినది ముక్తికాంత; ఈ సభికులు రాజయోగ సామ్రాజ్యాధి పతి సభలో నున్నవారు.

11. చెన్న బసవపురాణము, వీరసంగమయ్య పెండ్లి కథలోనిది.

చ. అని వచియింపఁ దత్సభికు లందఱు సంతసమంది బాపురే!

వననిధి మేఖలా వలయవాసి జనంబుల యందు బంధు భా

వన దిలకింప వీరి సరివారలఁ గాంచితిమే యటంచుఁ బె

క్కునుతు లూనర్చి రత్తటి నకుంతిత కాతుక మావహిల్లఁగన్ (4.85).

12. చెన్న బసవ పురాణము, దత్తుని యజ్ఞశాల యందున్న వారిని గురించినది.

సీ. గీ. పాదరక్షలు వదలిన మీఁది కెగసి

యొకటి యాకట్ట హరియించె నొకటి వాని

మోముపైఁబడి బండ్లుడ మోదె సభికు

లెల్ల విస్మయ చిత్తులై తల్లడింప.

(5. 318).

101. నన్నయ ప్రయోగము అచ్చపుస్తకాలలో కనబడ లేదనిన్ని.

తిక్కన ప్రయోగమునకు విరుద్ధార్థము చెప్పిన్ని, అవి నిరాకరించినా, అచ్చ పుస్తకాల లోనివే మేము చూపించిన ప్రయోగాలు ప్రమాణముగా కాస్తుల వారు అంగీకరిస్తారా? అంగీకరించరా? పరమ భాగవతోత్తముడు, కవి రాజు పోతన్న; భువనభాసురకృతి నిర్మాత, 'వాణినారాణి' అన్నవాడు పినవీరన; దిగ్గజములాటివాడు ధూర్జటిలాటివాడు కుమారభూర్జటి, ప్రాథ కవి కంకంటి పాపరాజు; లాక్షణికులకు లక్ష్యములిచ్చినవాడు తరిగొండ ధర్మన్న; సుప్రసిద్ధుడయిన నారాయణకవి; విష్ణు భక్తుడు మల్లన; శివభక్తుడు.

పాపన; వీరందరూ ప్రయోగించినట్టే వేంకటరత్నము పంతులవారు సభిక శబ్దము ప్రయోగించి ఉన్నప్పుడు, అందుకు ఆయనను నూషిస్తే, ఈ చెప్పిన కవి పుంగవులను దూషించినట్టుకాదా? అట్టిపాపమునకు వేంకటరాయ శాస్త్రులవారు సాహసిస్తే, సాహసించిరిగాక; వారికి ప్రాపకులుగా నున్న వారును, వారిశిష్యులును వారి ఆత్తులున్ను, వారి సాహసము కొనియాడితే, కొనియాడిరిగాక; పామరలోకము పరమార్థము ఆలోచించక గతానుగతిక మయి వారిని పొగడితే, పొగడెనుగాక; మేముమాత్రము సహించలేము. మేమేకాదు, మావలె ఇట్టిపని గర్హించేవారు అనేకులున్నారు. సత్యము తెలిసినతర్వాత పక్షపాతములేకుండా మంచి చెడ్డలు నిర్పరించేవారు లేక పోలేదు. తెలుగువారందరూ పండితులు కారంటే ఒప్పుకొంటాము గాని, అవిచక్షణులు అంటే, సమ్మతించము. దురాగ్రహముచేతను, దురభిమానము చేతను ప్రత్యక్షప్రమాణ మున్నా ప్రతిపక్షుల మాట విశ్వసించక పండితులే కొందరు వివేకము విడిచిపెట్టుట అసంభవము కావని అందరూ ఎరిగినదే.

శ్రీనాథుని ప్రయోగములే అభారత ప్రయోగములని, జఘన్య ప్రయోగములని, చెప్పి నిరసించి పండ్లిగిరించే పండితులు వ్రాసే గ్రంథాలలో వేయింట తొమ్మిన్నుటతొంటై తొమ్మిదిపాల్లు ఉత్తరాంధ్ర శబ్దాలే ఉంటవి. భారతభాష బాగా బోధపడక అదివాడినప్పుడు తప్పిబ్బులు పడుతూనే ఉంటారు. ఉత్తరాంధ్రము వాచమని పెగ్గెలు (పగ్గెలు?) పలికే అయ్యలు ఉత్తరాంధ్రకవులుకన్న గొప్పవాళ్ల మనుకొంటారుగాబోలు. కదపుశబ్దము గ్రంథాలలో వాడుకచేయుటకు వెనుకదీయని ఆంధ్రపండితులు లౌకికభాష గ్రామ్యమని నిందించి పరిత్యజించి అభారతప్రయోగములు ఒల్లమని ప్రగల్భులు పలికితే, సామాన్యులు మోసపోతారుగాని, వివేకులు నవ్వరా? వార్తాకము వర్ణించ మన్నాడు. ధర్మశాస్త్రములో వంకాయ తినకూడదు; అలాబు అభిక్ష్యము గనుక అనవకాయ నిషిద్ధము, అని అంద

రికి ఉపదేశించి, ఇంటివద్ద దీక్షితులుగారు వంకాయకూర, అనపకాయ ముక్కలు ములంకావలుచేసినపులుసు, దేవునికి నైవేద్యముపెట్టి తింటూ ఉంటే ఇంట్లోవాళ్లు కూడా నవ్వుతారా నవ్వరా? ఎందుకు వట్టివేషాలు? భేషజాలు? కదపు (కదుపు) శబ్దము ప్రాచీనగ్రంథాలలో చూచినట్టు మాకు ఏమీ జ్ఞాపకములేదు. కోశాలలో లేదు; వ్యాకరణాలలో లేదు. ఎందు కంటుంది? 'కదలు' *ధాతువుకు ప్రేరణార్థకము 'కదల్పు' గాని కదపు కాదుగదా. ఇది భాషలోనికి ఎప్పుడు వచ్చినదో ఇంకా చెప్పలేముగాని నేను దేశమందు అంతటా వాడుకలో ఉన్నది. శిష్టులుకూడా వాడు కున్నారు; లకారము పోయినదని అందరూ ఎరుగరు; ఎరిగినవారయినా ఎవరూ నొచ్చుకోరు. ఏలాగయితేనేమి, కదపు (కదుపు రూపాంతరము) భాషలో స్థిరపడదని. సరికొత్త తెలుగుమాట గదా ఇది! మాతనప్రియులు కాని వా రెవరుంటారు? వృద్ధపండితులు, పండితభిషజ్జీవులు, ఎప్పుడూ భాషాదేవి చేతినాడిపరీక్షిస్తూ, రోగాంశరములు పాడచూపగానే నిదా నించవలసినవారు, మన వెంకటరాయశాస్త్రిలవారే తమ కథాసరిత్సాగర మందు 195-వ పుటలో, 10-వ పంక్తిలో 'కదపక' అని ప్రయో గించి కేవలతాకికభాషలో ఉన్న సరికొత్త తెలుగుపదము 1891-వ సంవ త్సరములో తమ గ్రంథమందు చేర్చుకొని, వెలితీసివేసి, గ్రాంథికము చేసి వేసి, పుణ్యము కట్టుకొన్నారు: పంచములకు బ్రాహ్మణులలో సమముగా మన గవర్న మెంటువారు హక్కులు కలుగజేసినట్టే. సమముగా అంటే, తాకికవ్యవహారమందని మా అభిప్రాయముగాని, యజ్ఞాలలో ఋత్విజులు గాను, శ్రాద్ధాలలో భోక్తలుగాను ఉండడములో సమానమని కాదు. "కదపు" శబ్దమునకు మనశాస్త్రిలవారు యోగ్యత అనుగ్రహించిన తర్వాత,

* కథా సరిత్సాగరమందు 'కదులు' రూపాంతరమున్నది (చూ. పుట. 496) శ. ర. లో లేదు. ప్రాచీనుల ప్రయోగములలో ద వర్ణము యతిస్థానమందున్నది. గనుక 'కదులు' కొత్త తెలుగు.

బ్రహ్మశ్రీ. శ్రీపాద కృష్ణమూర్తిశాస్త్రిలవారు తాము రచించుచున్న సరి
కొత్తభారతములో ‡ ఈసరికొత్త పదమునకు నన్నయశబ్దములతో సమాన
మైనస్థానము పద్యములోనే ప్రసాదించినారు. మ. పానుగంటి లక్ష్మీనృసింహా
రాయ కవిపుంగవులుమాడా తామురచించిన గ్రంథములలోను, అన్నిటికి
శిరోమణి అనదగిన 'సాక్షి' లోను 'కదపు' శబ్దమును ముచ్చాటు ఆసరించి,
"స్థిరోభవ, వరదోభవ, సుసన్నోభవ," అని ప్రతిష్ఠాపించినారు. 'తాకిక
భాష పాకీచచ్చడిభాష' † అని పైకినిందించినా, సవయహృదయులున్న
పక్షపాతములేనివారున్న గనుక ఇతరపంచములతోపాటు పాకీ చచ్చడులకు
తాకికవ్యవహారములో గవర్నమెంటువారివల్ల కలిగిన హక్కులు చెల్లక
తప్పవని ఎరిగి, కదపుయొక్క 'తోబుట్టువు' 'మెదపు' ను * మాడా స్వీక
రించి తమ ఔదార్యము ప్రకటించినారు. నేను ఆంధ్రగ్రంథములు వ్రాసే
వారు అపరిమితముగా ఉన్నారు. 'కదపు' శబ్దము వాడేవారుమాడా ఇంచు
మించుగా అందరున్నారు. ఎవరు లెక్కపెట్టగలరు? ఈలాటి 'పాకీచచ్చడి'
మాటలు వందలు, వేలు ఉన్నవి వారిగ్రంథాలలో; అందుచేత అవి బాపన
మాట లయిపోయినవి.

‡ చూ. వనపర్వము 4. 278. కా. 4 వ పాదముందు. పూ, నిం
గై కొంచు నొకింతయేని కడుపన్ లేక మృహాపుచ్చమున్.

† చూ. పు. 3, 168. తుదకు 'రామవాక్య' మంగీకరించక తప్పినది
కాదు.

* చూ. పుట. 34.

† కల్పలతా సంపాదకులు బ్రహ్మశ్రీ ఆచంట వేంకటరాయసాంఖ్య
యనుల వారికి మేము కొనియాడుచున్న వ్యవహారికభాష యిష్టమయినది
కావని కొందరు భ్రమపడుతున్నారు. సాంఖ్యాయనులవారు వర్తమా
నాంధ్రభాషా ప్రవర్తక సమాజములో చేరినవారే. వారికి అనిష్టమైనవి
అపశబ్దాలున్నూ గ్రామ్యులున్ను; అవి మామా అనిష్టమే. శిష్టులనోటను

వల్ల బెల్ల మయినదట!

102. 'వలన'కు బదులుగా వేంకటరత్నము పంతులవారు 'వల్ల' వాడినారని శాస్త్రులవారు నిందించి, ఆంధ్రకవితాపితామహునియందు కూడా దోషము ఆరోపించినారు; చూడండి వారి విమర్శము—'ఏపార బాటుననో ఈ భాష కెల్ల ఒకమాటు మనుచరిత్రలోపడిన వల్లను బెల్లముగా ప్రయోగించుకొన్నారు! (చూ. అనుబంధము పుట 4) పెద్దనగారే పారబాటు పడ్డారట! ఆంధ్రభాషలో మరెక్కడా ఎవరూ, 'వల్ల' వాడలేదట; ఆంధ్రసారస్వతమంతా గాలించి, వెదకి తాము చూచినట్లే సగర్వముగా సిద్ధాంతము చేసినారు. ఎట్టి ప్రాగల్భ్యము! ఎంతడాలు! ఈ భేష జాలకు లోకులు మోసపోతారు. 'వల్ల' ప్రయోగించిన కవులు వందలున్నారని వారెరుగరు. 106-వ పేరాలో మేము దాహరించిన ప్రయోగములు చూచిన వారికి శాస్త్రులవారి బడాయి బట్టబయలు కాకమానదు. అంతే కాదు; ఈ శాస్త్రులవారి విమర్శము 'ఒజ్జల పుచ్చకాయవిద' మని స్పష్టముగా చూపిస్తాము. 'వల్ల' యందు ఇంతదోష మున్నదని శాస్త్రులవారికి ఎప్పుడు తెలిసినదో మేమెరుగముగాని, 1891-వ సంవత్సరమున వారు కథాసరిత్సాగరము రచించినప్పుడు వారికి తెలియలేదని చెప్పగలము. తెలిసి ఉంటే, తమ గ్రంథములో తామే వాడి ఉందురా? చూడండి 524-వ పుట;

అట్టివిరావు—హాస్యానకు తప్ప; హాస్యమం దవి ఉచితమే. కల్పలత మొదటి సంపుటము 2-వ, 4 వ సంచికలలో "కదుపుచు" కదుపక అని ఉన్నవి. (చూ. కజ్జిపెండలము, 3-వ పుట, 2-వ వరుస 22-వ పంక్తి). సాంఖ్యాయనులవారు రచించిన రహస్యదర్శనమందుమాడా "కదపబడు" కనబడుతున్నది; (చూ. 6-వ పుట, 5-వ పంక్తి) ఇటువంటి కొత్త తెలుగులు అనేకముగా గ్రంథములలో వాడేవారు వ్యవహారికభాషను నిందించేవారని మేము నమ్మలేము.

మూడవపంక్తిలో ఉన్నది—‘అతనివల్లనుండి’ అని. మరి యిరవై సంవత్సరములయిన పిమ్మట, ఈ గ్రంథము రెండవహర్షము దించి నప్పుడైనా, వేనవేలు సవరణలు చేసుకొన్న “కళంకులేని కవిచంద్రులు” ఈ “వల్ల” ఉన్నదున్నట్లే ఉంచినారాని దిద్దుకోలేదు; అది నిర్దుష్టమని నమ్మకము లేకుంటే దిద్దక విడుతురా? గనుక 1911-వ సంవత్సరముదాకా శాస్త్రుల వారికికూడా ‘వల్ల’ బెల్లమేగాని చేసుకాదని సిద్ధాంతీకరించుటకు వారి గ్రంథమే ప్రమాణము. మరి ఇంకా, 1914-వ సంవత్సరములో ప్రకటించిన యూనివర్సిటీ ‘ఇంటర్మీడియేట్ కాంపోజిషన్ కమిటీవారి రిపోర్టు, 20-వ పుటలో, మనశాస్త్రులవారు, సబ్ కమిటీ మెంబరుగా నుండి, చేసిన శబ్దానుశాసనమున్నది. అందులో ‘వల్ల’ ‘కన్న’ సంస్కారములకు; వారు స్వయముగా నియమము అంగీకరించినారు. ఈరెండు విభక్తులున్న తమగ్రాంథిక భాషలో ఉన్నందున సాధువులయినవి కాబోలు ‘వల్ల’ కథా సరిత్సాగరములో నున్నది. ‘కన్న’ వారు రచించిన ‘అలంకార సారసంగ్రహ’నందు 41-వ పుటలో ఉన్నది. అవి పూర్వులు అనేకులు వాడినవే; వీరి అనుశాసనమువల్ల వాటికి సాధుత్వము కలిగినదా? లేక వాటివల్ల ఈయ’ అనుశాసనము సాధువయినదా? వివేకులు ఆలోచింతురుగాక.

103. శాస్త్రులవారికి కూడా ‘వల్ల బెల్ల’ మయి ఉండగా, పంతుల వారికి మాత్రమే బెల్ల మయినట్లు ఎత్తి పొడిచి, వారితో పాటు పెద్దనగారికి కూడా నెత్తిమీద నొక పెట్టు పెట్టినారే! ఇంతసాహసమునకు కారణమేమి? 1895 వ సంవత్సరములో ప్రసన్నరాఘవము విమర్శించి నప్పుడు మన శాస్త్రుల వారికున్న ఆంధ్రభాషా పాండిత్యమంతా అల్ప లక్షణమును పట్టి సంపాదించినది; గాని, లక్షణమునకు ఆధారమయిన కావ్యములు చదివి నేర్చికొన్నది కాదు. చింతామణి మంత్రము జపించినా, సిద్ధ సారస్వత సంస్థి అయినట్టు కనబడదు. వారు చూచిన లక్షణ గ్రంథములు ఆంధ్ర శబ్దచింతామణి, అప్పకవీయము, చిన్నయనూరి బాలవ్యాకరణముమాత్రమే

అయి ఉండును. ఈ వ్యాకరణాలలో ఇమిడ్చి ఆంధ్రభాష అంతా ఎవరూ అనుకొనింది ఉండలేదు. వీటిలో 'వల్ల' పంచమీ విభక్తి ప్రత్యయముగా సంస్కార నియమము కాలేదు. వ్యాకరణాలకు విరుద్ధమయినదే కాక, వ్యాకరణాలలో చెప్పనిది కూడా అసాధువే అని కాస్తులవారు భ్రమపడి ఉందురు. చిన్నయనూరి తాను రచించిన 'మిత్రలాభము' నందు, 5 వ పేరాలో 'లోభమువల్ల' అనిన్ని 6 వ పేరాలో 'యా మాటలవల్ల' అనిన్ని రెండుమాట్లు వాడి ఉండిన్ని, తాను రచించిన వ్యాకరణములో దానికి అనుకూలము చేయకుండా మరచి పోయినాడు. చిన్నయనూరి చెప్పమరిచిన లక్షణము చెప్పడానికి సంకల్పము చేసుకొని, సీతారామాచార్యులవారు 'త్రిలింగ లక్షణ శేషము' అనే 'ప్రాథమ్యవ్యాకరణము' రచించినా, అందులో 'వల్ల'కు అనుకూలము చేయలేదు; అయితే, ఆ వ్యాకరణమునందే కొట్టకొనను ముక్తలక్షణ వివేచనము, 2 వ సూత్రమందున్న వాక్యములో 'వలను' కుబదులు 'వల్ల' ప్రయోగించినారు; ఇంతేకాక, వారి శబ్దరత్నాకరములో 'వల్ల' చేరిఉన్నది; అందుకు ప్రమాణముగా పెద్దనగారి ప్రయోగమున్ను ఉన్నది; 'వలను'కూడా 'వల్లగా' మారినందుకు 'నూచన లేమియు వల్లగావు' అని పారిజాతాపహరణమునుండి ప్రయోగ ముదాహృతము. గనుక ఆ చార్యులవారి మతమందు 'వల్ల' సాధువే కాని అసాధువు కాదుగదా. వీరికి పూర్వమే చాలా కాలము క్రిందట పుట్టిన ఆంధ్రవ్యాకరణములు సంస్కృతమున రచించినవి రెండు మేము చూచి ఉన్నాము. ఒకటి ఆంధ్రకాముది; ఇది నాగరాక్షరముల ముద్రితమైనది. ఇంకొకటి అముద్రితముగా ఉన్న అధర్వణ వ్యాకరణము; మ. కొమఱ్ఱాజు వేంకట లక్ష్మణ రావుగారు గవర్నమెంటువారి పుస్తకాలయ మందున్నప్రతిని బట్టి వ్రాయించినది. ఆంధ్రకాముదిలోని 117 వ సూత్రము 'సుసునుల చేతకొరకు వల్లకృందుప్—సుప ఏతేసుగ్' అనిన్ని, 128 వ సూత్రము 'ఉంచి, కన్న, పట్టి, కంటె, నుండి, వల్ల, వలన, వంకొండోడ్తో: జసిస' అనిన్ని, మొదటిదానిలో సామాన్య

ముగా ఏడు విభక్తులను ప్రత్యయములచేత తెలియ జేసినప్పుడు పంచమి విభక్తిని 'వల్ల' చేత నిరూపించి, రెండవదానిలో పంచమి విభక్తి ప్రత్యయములు వివరించి, తక్కిన వాటితోపాటు వల్లతిరిగి చెప్పినట్లు ఉన్నది. అథర్వణ వ్యాకరణము చతుర్థ కాండములో శ్లోకరూపముగా 'ఉంచి కుండా వల్ల వలన వంక యుండితి పంచమి నిర్ధారణే కన్ను కంటే దేశ్యపారు డిరివ్యతే' అని సూత్రమున్నది. (చూ. అథర్వణుఁడు ఆంధ్ర విజ్ఞానసర్వస్వము) గణపవరపు వేంకటకవి రచించిన ద్వీరూప శోశమందు 'వలన'కు 'వల్ల' రూపాంతర మని ఉన్నది:—

క. కల్లెలు కల్లెములన న, వల్లన గల్ల నఁగ వలన వల్లన యనఁగా (11)

నొల్లము వల్లము నాఁగను, కుళ్లాయ కుళాయునాఁగఁ గొలును పేంద్రా.

1834-వ సంవత్సరములో ముద్రితిమైన రావిపాటి గురుమూర్తి శాస్త్రి లవారి వ్యాకరణములోను ఆ పిమ్మట పుట్టిన వ్యాకరణాలలోను తరుచుగా 'వల్ల'కు అనుశాసన మేర్పడి ఉన్నది.

104. ఇవి ఏవిన్నీ మన శాస్త్రిలవా రెరిగి ఉండ రనుకొంటాము. వారు చదువుకొన్న కొంచెము లక్షణమే వారికి పరమ ప్రమాణమయినది. అందుచేతనే కాబోలు, 1910-వ సంవత్సరమందు వారు పరిష్కరించిన సారంగధర చరిత్రలో దిద్దుటకు వల్ల పడినచోట్ల 'వల్ల' 'వలన' గా మార్చి నారు. అయితే, వల్లపడనప్పుడు, పద్యమంతా మార్చితే పాడవు తుందని అట్టే పెట్టినారు. ఉదా: 261 లో పూర్వ ముద్రణమున 'నుడువుల వల్లనే' అని ఉండి, వీరి పరిష్కరణముచేత 'నుడువుల వలననే' అయినది; ii 279, iii 95, iii 155, వీటిలో 'వల్ల' నిలిచిఉన్నది. మను చరిత్ర—పూర్వ పరిష్కర్తలు కొన్ని చోట్ల పాడుచేయక పోలేదు—మన శాస్త్రిల వారే మొదట పరిష్కరించి ఉంటే, ఒక్క పద్యములో మాత్ర మున్నది గనుక, అందున్న ఒక్క 'వల్ల' వేళ్లతో పీకి పారవేసి, పెద్దన్న గారికి 'వల్ల' ప్ర

యోగించిన దోషము లేకుండా చేసి, పుణ్యము మూటకట్టు కొందురు. 'అల్పా పివోషః ప్రమాదే నాప్యనుపేక్షవ్యః' అని గదా పండితుల భాషా శాచవిధి. ఇట్టివారు వ్రాసిన కథాసరిత్యాగరము రెండు మార్పులలోను 'వల్ల' ఎందుకు ఉన్నది? అంటే, మాకుతోచిన సమాధానము చెప్పుకున్నాము. ఈ గ్రంథమంతా ఉత్తరాంధ్ర మందేమొవలవ్రాసి, ప్రాచీనాంధ్రములోనికి యథాశక్తి పరివర్తనము చేసి ఉంటారు. వేనవేలు కేవలము ఉత్తరాంధ్ర ప్రయోగము లనవగినవి రెండవ మార్పులో మారినవి. ఈ 'వల్ల' మార్పుడము మరచి పోయినారో, లేక, అప్పటికి 'వల్ల' అసాధువు కాదని తెలుసుకొన్నారో. తాము వ్రాసినవే ఇతరులు వ్రాస్తే, తప్పుపట్టి దూషించడమునకు ఈ శాస్త్రులవారు జంకేవారు కారని మేము రుజువు చేసిఉన్నాము. ఈ వల్లను గురించి పంతులవారిని ఆక్షేపించడము ఇంకొక దృష్టాంతముగదా. తాము అసాధువన్నది తాము వాడనట్టే నటించగలరు. ఈ కువోద్యము వీరికి సాజముగా మొదటినుండి ఉన్నది. ఖిలఃస్వ పమాత్రాణి పరచ్ఛిద్రాణి పశ్యతి, ఆత్మనోబిల్వ మాత్రాణి పశ్యన్తు సివపశ్యతి.

105. భారతాదిప్రాచీనగ్రంథములలో 'వల్ల' లేదు. ప్రాచీనభాషలో 'వలను' విశేష్యము, ఉదా. "కలహంసపలికిన పలుకులు గణియించు, వడిదానిపోయిన వలనచూచు" దీనికి బహువచనరూపము 'వలంకులు'. ఇది ఔపనిభక్తికము గనుక 'వలనన్' 'వలనికి' మొదలయిన ప్రథమేతరరూపము లున్నవి. 'వలనన్' హేత్వర్థకముగా వాడుటచేత క్రమక్రమముగా పంచమి విభక్తి ప్రత్యయమైనది. ఉత్తరాంధ్రములో పెద్దన, పోతన, మొదలయిన వారికాలమందు 'వలన' 'వల్లు' గాను, 'వల్లు' 'వల్ల' గాను వాడుకలోనికి వచ్చిఉండును. తమపూర్వులు వాడినశబ్దములేకాని వాటికి భిన్నముగాఉన్నా తమకాలమందు వాడుకలోనున్న శబ్దము ప్రయోగించకూడదన్న పిచ్చినియ మాలు ఆ కాలములోలేవు. గనుక, పెద్దనపోతనలు 'వల్ల' వాడినారు. పోతన 'వలదు' కు బదులుగా 'వల్లు' అని తరుచుగా వ్రాసినాడు. నన్నయ

తిక్కనలు ఇదివాడినట్టు మే మెరుగము* అనేకశబ్దములలో మధ్యాక్షర మందున్న అచ్చు—ఉకార, ఇకారములే కాక అకారముకూడా—లోపించి నది. 'వలచు' 'వల్చు' అని నన్నయకాలములోనే అయినది; మరికొన్నిటి లోనిమార్పు తిక్కనకాలములో అయినది. ఇట్లే ఏకాలముబట్టిరూపములు వ్యవహారములోఉంటే అట్టిరూపములు కవులు యథేష్టముగావాడేవారు. అదే సత్సంప్రదాయము. వలన—వల్చు—వల్ల: ఈమూడురూపములున్న వ్రాతప్రతులలో కండ్లారాచూచిఉన్నాము. లకారనకారములు కలిసిపోయి 'వల్లఁ' అని కొంతకాల ముచ్చారణ ఉండినట్టు స్వరతత్వమునుపట్టి ఊహించ వలెను. నేటి తెలుగులో 'నెలనాళ్ళు' 'నెల్లాళ్ళు' అని అందరూ అంటారు. కొందరు 'నెల్లాంళ్ళు' అని ఉచ్చరిస్తారు; ఇదే మధ్యకాలములోనిది. సల్లా పము 'సంలాపము' నుండి పుట్టినది. సంస్కృతమందు అముష్మిన్ + లోకే = అముష్మిల్లోకే అని నకారలకారములు సంయుక్తమయినప్పుడు న్ + త్ = త్లోఁ అని ఉచ్చారణ ఉంటుంది. 'దానిలో' 'మనలో' ఆవి తొందరగావలెకొ నప్పుడు 'దాన్లో' 'మన్లో'—'దాంల్లో' 'మంల్లో' అని వినబడును. తెలుగు భాషాధర్మముచొప్పున లకారనకారములకు వర్ణవ్యత్యయము సంస్కార ముగా కొన్నిటిలోనున్నది. మనభాషపేరు 'తెలుగు', 'తెనుగు' అని ఉండడమే తార్కాణము. మొట్టమొదట ఈపేరులోనిది లకారమో నకారమో నిశ్చయముగా చెప్పలేము. ఉత్తరాంధ్రములోమాత్రము లకారము నకారముకావడము భాషాధర్మమే * మధ్యాక్షరములోని అచ్చుపోయి పర

*మ. త్రిపురానవేం. నూర్యప్రసాదరావుకవిగారు ద్రోణ, 5. 324 వ పద్యములో తిక్కన 'వల్ల' వాడినట్టు పూర్వముద్రణములం దున్నదని చెప్పినారు. ఆనందముద్రణములోనే తర్వాత పాతముమార్చి పుట అడుగున మార్పు సూచితమయి ఉన్నది.

* కొలను-కొల్ను-కొల్లు అని 'పాలకొలను' అనే గ్రామనామము 'పాలకొల్లు' అయినదట: ములుకొల=మును (ని) కొల 'మలనాడు' మల్లా

మందున్న హల్లుతో సంయుక్తమయినప్పుడు, కొన్ని మాటలలో ద్వితీయము వినబడుతుంది ఉ. మరపు=మప్పు. సంయుక్తవర్ణములలో రెండవది మొదటి దానితో కలిసినందుకు ఉదా. అగ్ని=అగ్గి; యజ్ఞన్న=యగ్గన్న.

106. ఈచర్చ మాప్రతిపక్షులకు ఇష్టమయినాకాకున్నా, 'వల్ల' యొక్క సాధుత్వము సాధించుటకు పండితులకు ప్రయోగములే ప్రమాణము; గనుక, కొన్ని ఈదిగువను ఉదాహరిస్తున్నాము. ఇవి ఏగ్రంథములనుండి ఎత్తివ్రాసినామో అవి అప్పకవ్యాదిలాక్షణికులు ప్రమాణముగా అంగీకరించినవే. పండితులు 'వల్ల' ను పరిత్యజించినా, అదిమాత్రము వారిని పరిత్యజించదు. కంతము పట్టుకొని ఉంటుంది. లోకమంతా అట్లుకొనిఉన్నది; లోకమును పరిత్యజిస్తేనే కాని ఎవరున్న దానిని పరిత్యజించలేరు. ఇది దేశభాషాతత్త్వము. శిష్టులవాడుకచేత 'వల్ల' వలెనే అన్ని శబ్దములున్న సాధువులనక తప్పదు. తప్పదు. తప్పదు.

1 ఆముక్తమాల్యద.

చ...మబ్బులనిలముంచు నీలఘన పుంజమువల్ల బలాకమాలికల్.
(4. 120)

2 ఉ. రామా.

సీ. పా. ఝళిపించు విచ్చుకత్తులవల్ల దుశకించు (పు 326)

3 కువల.

సీ. గీ. అదియు నావల్లఁ దెలిసి యియ్యధిపవర్య (4. 164)

డయినదని కిటిల్ కన్నడనిఘంటువులో ఉన్నది. ఇట్లే 'కలసు' కల్లు' అయినదేమో. 'వల్లు'కు మారుగా కొందరు 'పన్ను' అంటారు. వెలుతురు పల్లి=వెలుతురు పల్లి, పిలుగు=పినుగు, గొలుగు=గొనుగు, ములుగు=మునుగు (అనికొందరు చూపుతారు.) (పనస) తొల=తొన; లాంగల=నాగలి; లింబ=నిమ్మ.

4 చంపూ. రామా.

నీ. గీ. యామినీచరవల్లభుఁ డనుచు నల్లగంధవహోత్మజాని వల్లఁగఁగము
తలఁకె (7. 54)

5 చెన్న బ.

ఉ. చేడియ వల్ల నించుక ప్రసిద్ధి వహించెనుగాని నిల్చినా (1. 84)

6 నిర్వ. విచి. రా.

ఉ...తప్పనావల్లను గల్గెనంచు జనవల్లభు దేవి నొసంగనైతిని
కల్ల... (6. పు. 218)

7 పట్టాభి.

ఉ. కోపమువల్ల మీతపము గుంగదెయొచననేయరైతిరె. (6. పు. 166.

8 బహులా.

క. అల్లెనుచనుహాళాహళి, వల్లనె కాదల్ల వళివివాదావళిరా నల్లవళా
వళిగలయా కల్లోలము లెసఁగ హల్లకల్లోలముగన్ (2. 56)

9. బిల్వ.

నీ. ఈకళానిధివల్లనే కదా దిక్కు దిక్కులవారలెల్లను దెలిపగనుట;
యీవసుఖిని వల్లనే కదా విబుధులు కోరికతో దీరంగఁ గుడుపుగనుట;
యీమహావిభు వల్లనే కదా సభ్యులెన్నఁగ నిశాచరులెల్ల దిగులు గనుట
యీసత్ప్రభుని వల్లనే కదా మోదించి కువలయం బెచ్చుగాఁ గూర్చి
[గనుట. (2. 55)

10. భాగవతము.

అ...ఎలమిఁ బుణ్యపాపముల శేషములవల్లఁ బుట్టుచుందు రవనిఁ
బుణ్యచరిత. (5. 161)

11. నీ. గుణము వికారంబుఁ గోరిక యును లేని నీవల్ల జగములు నెఱిజనించు

(18)0. 1. 21

12 మనువిల

సీ. పా. బహుశా వధానముతో పజిపి నాలుగునగత్ తేజి నందితి మల్ల
ధీరువల్ల (ఆకవులచరిత్ర 493)

13. మనుచరిత్రము.

చ. చలిమల వల్ల నుల్ల నీలు చల్ల దనంబును నూనకుండినన్. (2. 10)

14. రామరాజీయము. వల్ల ను (ప్రాశస్తానమందు ల్ల') 267.

15. ,, వల్ల ను... .. (94)

పుస్తకము పోయినందున పద్య ముదాహరించలేదు.

15. రంగనాథరామాయణము.

నేరము నావల్ల నెమకిన లేదు (కిష్కి)

15. రామాయణము.

తే. అధిపుడు కరంబుచాచి నూ గారువల్ల , చాచుబట్టింగ. (4.158)

17. వెంకమా.

సీ. పా. నీవు చెప్పినమీద నావల్ల నేతప్పు గలదని తోచె నిమ్మక
(5. పు. 183)

18. శోరేభాషరిణయము.

సీ. గీ. బలుడనీ వల్ల మాకింత బాధగలిగె. (పు. 72)

19. శివరహస్యము.

ఉ... సీ. వల్ల ను సంభవించుచుంటి వ్యక్తిని నీ వధిలించు (1. పు. 15)

20. సీ...గీ...అందువల్ల ను భయమంది యుచుదినంగా (1. పు. 18)

21. ఉ. పిచ్చనివల్ల బాట్టి బగచెల్ల ను సుతకము మ్రవ్వనిం దెవ్వని
వల్ల రీతమును నెవ్వని యందు ప్రకం బనుగ్రహం దెవ్వనివల్ల : మృచ్చిమి
దెవ్వనివల్ల విరహితంబునా (2. పు. 21.)

22. సమీర.

తే...కలిగె నావల్ల నేవల్లఁ బలుకు దాన (2. 115)

23. సారంగ. గీ...కల్ల నావల్లఁ గోరంత గలిగెనేని (2. 279)

24. ,, గీ. చెల్లబో నీకు సాధ్యమతల్లి వైన తల్లి కీగలి యొవ
వెగా దన్ను గనుట వల్ల నీవల్ల ధారుణి వల్ల భాజ్ఞ మిఱియారీతి వచ్చుట.
మేరటుమ్మ (2. 95)

25. ,, గీ...ఈరమణివల్ల సంశయం బెఱుకపడక. (3. 155)

26. సురాభా.

చ...మై, దొఱగట యంతకంటె బలుదోషము గ్రక్కున నీవల్లనే.
(పు. 19)

గ. ం ధ ము

107. ఆంధ్ర ప్రసన్నరాఘవమునందు 'గందపుఁజెట్టు' (పుట 9), 'గందపుఁబూత' (10), 'గందము' (70) అని చాలాచోట్ల దకారము వర్ణ తృతీయవర్ణముగానే ఒత్తులేకుండా కనబడినశబ్దములు ఉపేక్షించి, 79వ పుట లోకనబడిన 'గంధపుఁజెట్టు' ఎత్తుకొని శాస్త్రులవారు "సంస్కృతమయిన గంధశబ్దమునే వీరు చందన పరముగా ప్రయోగించినా" రని అభిక్షేపించి నారు. ఇందు దోష మేమున్నదో! లోకములో చందన పరముగా గంధ శబ్దము ప్రసిద్ధమై ఉన్నది. * కావున మొదలయినవారు కొందరు 'గం దము' అని వాడుతారు గాని చదువుకొన్నవారందరూ గంధమంటారు. ఇప్పటి కాపుల వాడుకే గ్రాంథి కాంధ్రమని శాస్త్రులవారు కథాసరిత్సాగర

* స్మార్త బ్రాహ్మణులు నుదుటను 'గంధాక్షిరలు' ధరిస్తున్నారు కారా? కొందరు పెట్టుకొనే అక్షిరలు (అక్షింతలు) ఏకవచనము; నల్లగా ఉంటుంది! చిత్రము!

ములో తరుచుగా 'గండము' (చూ. పు. 820), మంచి గండము కలయంపి (368), గండపువ్రాసు (367), ఎఱ్ఱగండము (677), అని వ్రాసినారు; సరే కాని, ఒత్తు ఉన్నప్పుడు లేని అర్థము ఒత్తుపోగానే వచ్చునా? తెలుగులో 'అబద్ధము' అంటే, 'అసత్య'మని లోకములో వాడుక ఉన్నది గాని ఆంధ్రకావ్యములలో మాకు కనబడలేదు; శబ్దరత్నాకరమునందు దానికి అనర్థము అని అర్థమున్నది. 'నిబద్ధి' వంటి వైకృత మున్నట్టే 'అబద్ధము' అని అర్థము ఉన్నదేమో మే మెరుగము. శాస్త్రులవారు కథాసరిత్సాగరమందు 'అబద్ధము' అసత్యార్థమందు 712 వ పుటలో వాడినారు. ఈ వ్యాసము రెండవభాగములో ఇట్టిశబ్దములను గురించి వివరముగా వ్రాయదలచినాము; గనుక ఇప్పుడు ఈచర్చ పెంచము.

కర్మార్థక ప్రయోగము

108 "ఎక్కిడబడదయ్యెను" అని ప్రసన్నరాఘవమునందు 16 వ పుటలో కర్మార్థక ప్రయోగము పంతులవారు వాడినారని మన శాస్త్రులవారు తప్పుపట్టి, "ఆంధ్రభాషా స్వభావానుగుణము" అని దానిదోషము నిరూపించినారు. తమ విమర్శ. 189 వ పుటలో "కర్మార్థకము బెల్ల మేని కావింప బడియె" నని వ్రాయమని చెనకినారు. ఆంధ్రభాషా స్వభావానుగుణముగా శాస్త్రులవారు వ్రాసిన వాక్యాలు ఎన్నివందలు కావలినై అన్ని ఉదాహరించ వచ్చును. (ఈ వ్యాసము మూడవభాగములో చూతురుగాని). "ఆంధ్రభాషా స్వభావము" అన్నప్పుడు ఏ ఆంధ్ర భాషయొక్క స్వభావమో? ఇప్పటి ఆంధ్రభాష వారికి గ్రామ్యమే ఆయెను; ఇక, ప్రాచీనాంధ్ర భాషయొక్క స్వభావము కావ్యములలో కొంత కనబడినా, అంతా కనబడదాయెను; ఆకనబడినంతమట్టుకైనా శాస్త్రులవారివంటి కేవల లక్షణ పరాయణులకు పట్టు బడదాయెను. యోగసమాధిలో కనబడేది కాదాయెను; తర్కముచేత సాధించ శక్యము కానిదాయెను. మరి యెట్లు "ఆంధ్రభాషా స్వభావానుగుణముగా" వ్రాయడము? కర్మార్థక

ప్రయోగము పంతులవారికి బెల్లమని వెక్కిరించిన శాస్త్రులవారికి ఈ ప్రయోగము అమృతప్రాయమయినట్లు మాకు కనబడుతున్నది. చూడండి మచ్చుకు రెండుమూడు వాక్యాలు కథాసరిత్యాగరములోనివి: “ఆనూఢుడు... క్రోధవర్మ భార్యతో సంగమించి అతనిచేత చూడబడి సముద్రములో వేయబడి చచ్చెను” (38). “మనము... యాలోతు సుడిలో... జలము చేత విసరిపాటవేయబడినారము” (21); “ఇదిగో ఆసన మలంకరింపబడునుగాక” (405); “ఈసరస్సులో వేయబడిన వెదుళ్లు” (418). ఏవో దేనినో అందముగా లేదని వెక్కిరించిన దని సామెత చెప్పుకొంటారు. ఆలాగున ఉన్నది శాస్త్రులవారు పంతులవారిని కర్మార్థక ప్రయోగము కోసము వెక్కిరించడము.

109. ఈ కర్మార్థక ప్రయోగమును గురించి శాస్త్రులవారు చేసే వాదములో ఒక నైచిత్ర్యమున్నది. మావంటి వర్తమానాంధ్ర భాషాభిమానులు కొన్నాళ్ల క్రిందట ఈ కర్మార్థక ప్రయోగము ఆంధ్రభాషా స్వభావానుగుణముకాదని వాదించినప్పుడు మన శాస్త్రులవారు తాము రచించిన గ్రామ్య దేశ నిరసనములో (చూ. పుట 20) ఆ వాదమును ఖండిస్తూ, కర్మార్థక ప్రయోగవాదము ఎలాగున సిద్ధాంతీకరించినాలో చూడండి:—

“ఇప్పటి గ్రామ్య వ్యవహారమందు కర్మార్థకరూపములు అరువగుట వాస్తవమే. తొల్లియు ఇవి విరళమే అయినేని, ఈ భాషను మంచి దశకుం దెచ్చిన యా సరిస్కృత విద్వాంసులు దీనియందలి లోసముం దీర్చుటకై ‘పొందుట’ యర్థమున ‘పడు’ ధాతువును అనుబంధముగా కల్పించి పొందెడి వానిం జెప్పెడి యీ ప్రయోగమును సాధించుట కడుం బొందికయై యాభాషాభివర్ధనుల మహిమాతిశయంబును తద్వ్యవహార వైర శ్యము వ్యవహారల యజ్ఞానంబును సూచించుచున్నవి”.

ఇట్లు కర్మార్థక ప్రయోగమును కొనియాడి, దానిని వాడినవారిని స్తుతించి, వాడనివారియందు అజ్ఞానము ఆరోపించిన వేదము వేంకటరాయ

శాస్త్రులవారు వేంకటరత్నము పంతులవారిని కర్మాధిక ప్రయోగములు వాడినందుకు నిందించిన వేదము వేంకటరాయశాస్త్రులవారే సుమండీ! అయితే, వారి మతములో ఇట్టి వైషమ్యము ఎందుకు కలిగినది? అంటే, ఒకటే సమాధానము కనబడుతున్నది. శాస్త్రులవారికి తత్త్వజ్ఞాన లేదు; విసంవాద ప్రియులు. ప్రతివాదులు కాదన్నది అవుననిన్ని, అవునన్నది కాదనిన్ని సిద్ధాంతము చేయడమే వారికి కావలసినది. 'జంకు కళంకులేని' వారమని వారేగదా చెప్పుకొన్నారు. వారు గొప్పపండితులని వారికిష్ట బృందమునకు పరమ విశ్వాసమున్నది. వారేమన్నా 'బభాబభీ' అనేవారున్నారని వారికి బాగా తెలుసును. మరిజంకేల! కళంకుంటే నేమి? కవిచంద్రులు గదా శాస్త్రులవారు; వారియందు కళంకు వారిశోభమ వృద్ధి చేస్తుందనే వారికిన్ని వారికిష్టులకున్న సమ్మతము. ఏమదృష్టము!

అఱవ తెలుగు

110. వేంకటరత్నము పంతులవారి తెలుగు 'అఱవ తెలుగు' గని (పుట 227) 'మదరాసు తెలుగు' గని (80) 'చెన్నపట్టణపు తెలుగు' గని (89) 'గుజరాతీపేట తెలుగు' గని మాటిమాటికి ఎత్తి పొడిచినారు. వాస్తవముగా శాస్త్రులవారివంటి అఱవ తెలుగు పండితులవల్లనే మన తెలుగు భాషకు ఇప్పటి దురవస్థ సంభవించినది. చెన్నపట్టణములో తెలుగుగ్రంథములు అచ్చుపడడము, అక్కడున్న అఱవ తెలుగు పండితులు గ్రంథములు పరిష్కరించడము, ఆంధ్రగ్రంథాలు పాడు కావడమునకు ముఖ్యకారణము. ఎందునాపొందని నేటి అధ్యాసపు తెలుగు పరవస్తు చిన్నయనూరిగారి మూలముగా దాపరించినది. ఆయనకాలములో వచనాలు వాడుకభాషలోనే అందరూ వ్రాసేవారు. ఆయనమాత్రము వింతతెలుగు వ్రాసేవారు. ఇప్పుడు తెలుగువచనము వ్రాసేవారందరికిన్ని వారు మూలపురుషులట! వారి వచనములో బీజరూపమున మాత్రము ఉన్నరచనా దోషములన్నీ శిష్య పరంపరా ప్రాప్తములయి నేటివారియందు పరిణామము పొందిన

ట్టున్నది. అది అట్లుండనీయండి; వేరేవ్యాసముగో వివరించి నిరూపించ నలసిన విషయము. వారి నీతిచంద్రికలోని తెలుగు నిర్దుష్టముకాదు.

111. గ్రాంథికాంధ్రభాష లెస్సగా తెలియక నిర్దుష్టమయిన శబ్దము లనేకము దుష్టమని మనశాస్త్రులవారు పంతులవారిని నిష్కారణముగా నిందించినారని దృష్టాంతములు చూపించే ఉన్నాము. అఱవ తెనుగని శాస్త్రులవారు నిందించిన శబ్దము గ్రాంథికమయిన సుశబ్దమని రుజువు చేస్తాము; చూడండి ప్రసన్న రాఘవము 71-వ పుటలోని ఉత్పలమాల మూడవ చరణమందున్న 'రఘువంశపక్షమే' అనేశబ్దమును ఎత్తుకొని తమ విమర్శము 226 వ పుటలో ఇట్లు చెప్పినారు.

'పక్షపాతమునకు పక్షమనుట అఱవములో వాడుక. చెన్నపురి అఱవ తెనుగులోగూడ నీ వాడుకగలదు. ఆఢలమిట నీ రాఘవములో ప్రసన్నమైనది. కవితాతత్త్వములో నిట్లశిష్ట వ్యవహారానుగుణముగా ప్రయోగములు చేయవలసినవని యున్నది. కావున నాత్తరాహులారా! ఆక్షేపింపకుడు.'

112. మేము ఔత్తరాహులమే; అఱవతెలుగు మాకు అనిష్టమయినదే. అయితే, పంతులవారి గ్రంథాలలోగానీ, శాస్త్రులవారి గ్రంథాలలోగానీ, మూలపురుషులయిన చిన్నయనూరిగారి గ్రంథాలలోగాని, వారిని అనుకరించిన ఇతరుల గ్రంథాలలోగానీ, 'పండిత విరచితము' 'పండిత సంస్కృతము' అని పుస్తకముమీద కనబడగానే, ఏ అచ్చు పుస్తకమయినాసరే, అందున్న భాషలో తప్పులెన్నుటకు సామాన్యులు సాహసించగలరా? వాడుకలో లేని అపూర్వశబ్దములుంటే, ఏవో గ్రంథాలలోఉన్నవిగాబోలు అనుకొంటారు. వాడుకలోనివే వాడుకకు విరుద్ధముగా కనబడితే, వాడుకభాషగ్రామ్యము గనుక దానికివిరుద్ధముగా ఉన్నవే తప్పకుండా గ్రాంథికములు అనుకొంటారు. బడులలోను కాలేజీలలోను విద్యార్థులు చదువుకొనే తెలుగు పుస్తకాలు అన్నీ తప్పుల కుప్పలు. పరిశీలనచేసే దిక్కు

లేదు. ఔత్తరాహులై తేనేమి? దాక్షిణాత్యులై తేనేమి? దేశభాషా
స్వభావమునకు అనుగుణముగా గ్రంథాలలోని భాష ఉండవలసినదని విధి
లేనప్పుడు, ప్రాచీనగ్రంథాలలోని భాష ఇప్పుడు వాడుకలో లేక అపరి
చితమైనప్పుడు, పండితులయినా పామరులవలెనే తప్పొప్పులు కనుక్కో
లేక, స్రుక్కుమిక్కనకుండా ఊరుకోవలసినదే. తప్పులున్నవని తెలిసినవా
రయినా ఊరుకుంటారు గాని ఏమీచేయరు. పాపము! ఏమీచేయగలరు?
వారి ఏడుపు ఎవరు వింటారు? అరణ్యరోదనము! దిక్కులేక గ్రాంథి
కాంధ్రము రెంటికి చెడ్డ రేవడిలాగున్నది. ఆదరణలేక దేశభాష గ్రామ్య
మన్న పేరు పొందినది. ఎట్టిపండితులైనా, ఎట్టితగుమనుష్యులైనా, ఎట్టి
నాగరకులైనా తెలుగువారు గ్రామ్యమే మాటాడుతారుగాని సభ్యభాషలో
సంభాషించలేరన్న అపకీర్తి అందరికిన్ని వచ్చినది. ఇందుకు ఎవరూ
దుఃఖించరు. ఎందుకు ఈ సోద? భాషాభిమానముగాని, స్వాభిమానము
గాని లేనివారితో చెప్పుకొంటే లాభములేదు. ఎవరైనా ఎప్పుడయినా
వినరా? అని మొట్టపెట్టుతున్నాము. ఇకను ప్రకృత మనుసరిస్తాము.

113. 'పక్షము' అనేశబ్దము ఈపద్యమందు పంతులవారు 'పక్ష
పాతము' అనేఅర్థమందు వాడిఉంటే శాస్త్రులవారు అన్నట్టుతప్పేనా? వారి
శిష్యులు తప్పేఅంటారు. వారిపేరు వినగానే జోహారుచేసేవారున్ను తప్పే
అని తలకాయ ఎగరవేస్తారు. శ్రమపడ నక్కరలేకుండా విమర్శించేవారు శబ్ద
రత్నాకరము చూచి, అందులో 'పక్షము'కు 'పక్షపాతము' అర్థము చెప్పి
ఉండనందున పంతులవారు పొరబడ్డారనే సిద్ధాంతముచేస్తారు. ప్రాచీన ఐతే
గ్రంథాలలో ఈ శబ్దము ఈ అర్థమందు వాడిఉన్నారేమో వెదకివెదకి చూడ
వలెను. ఎవరైనా వాడిఉంటే, అది గ్రాంథికమని రుజువువుతుంది. వెదకిన
వారికి కనబడనంతమాత్రాన అది గ్రాంథికముకాదని సిద్ధాంతముకాదు; ఏమో?
వారు చూడనిగ్రంథమం దక్కడైనా ఉన్నదేమో? ఏ శబ్దమయినా ప్రాచీన
భాషలో లేదని రుజువుచేయడము కేవలము అసాధ్యము. ఇప్పుడున్న గ్రంథ

ములలో దేనిలోనూ లేదని రుజువుచేయడము చాలా దుష్కరము. ఏదయినా ఉన్నదన్నందుకు సాక్ష్యము లేగలముగాని లేదన్నందుకు సాక్ష్యము లేలేము. 'పక్షము' అంటే, 'పక్షపాతము' అనే అర్థము చెప్పక తప్పనట్లు ఎఱుగవలసినవిషయములలో రెండుచోట్ల ఆశబ్దము వాడినాడని మేము జ్ఞాపకముంచుకొన్నాము. గనుక, శాస్త్రులవారే పారబాటుపడి నిష్కరణముగా పంతులవారిని తిట్టినారని చెప్పటకు సాహసించినాము. చూడండి ఆ రెండు ప్రయోగములు:—

(1) హరివంశములో, కృతిపతి వేమారెడ్డి కవినిగూర్చి చెప్పినవాక్యమిట్లున్నది.

తే. సకలభాషా కవిత్వవికారదుఁడవు, సాధుసమ్మతుఁడవు, నిత్య సౌమ్యమతివి, భవ్యుఁడవు గాన నీమీఁదఁ బక్షమేను గలిగి యుండును నెట్లు

నెఱి నార్య. (పూ 1. 38)

(9) అందే, యముడు నూర్చునితో ఛాయాదేవి కోపించి యిచ్చిన కాపమును గురించి చెప్పినవాక్యము అచ్చులోనే ఇట్లున్నది.

ఉ. ఎందఱు గల్గినం బ్రజలక్షక విధంబున లాలనంబుఁ జేయందగరే పవిత్రలు మదంబమమున్ ముగురన్ సహింపదే చందమొ పిన్నవారలకుఁ జాలఁగఁ బక్షము నేయు దీనికిన్ డెందములోనఁ దాలిమి ఘటింపకయే నిటు తప్పచేసితిన్.

(పూ. 1 183).

వ్రాతప్రతులలో కొంచెము పాతభేదము లున్నను, ఈరెండు పద్యములలో 'పక్షము గలిగియుండుడు', 'పక్షమునేయు' అనే వాక్యములు అచ్చులోనున్నట్టే ఉన్నది; సందేహము లేదు. విమర్శించకుండా శాస్త్రులవారన్నమాట, వేదవాక్యముగా నమ్మి, పంతులవారిని లోకమంతా ఈవిషయములో దూషించినా, మేముమాత్రము శాస్త్రులవారిమాట తప్పనక

వల్లగాదు. ఎఱ్ఱిన ప్రయోగము చూచినతర్వాతకూడా శాస్త్రులవారిమాట చొప్పున పంతులవారిని దూషిస్తే ఎఱ్ఱినను దూషించినవార మవుతాము.

114. పంతులవారి తెలుగులో శాస్త్రులవారుచూపించిన 'అఱవతెలుగు' కన్న శాస్త్రులవారి తెలుగులో మాకంటబడిన 'అఱవతెలుగు' ఔత్తరాహుల మైన మాచెవులకు ఎక్కువ వింతగా ఉంటుంది. మచ్చుకు రెండుమూడు ప్రయోగములుచూడండి. 'చెప్పికాఁగానే' (పుట 4) 'చెప్పుకొనియైనతర్వాత, (10) 'బయటవచ్చి' (72) 'పారణచేసికాఁగానే (141)' మూకుడు నడమి బొక్క (158) 'పసులసాలమేడ' (253) 'ఈకొయ్యలు (కర్రలు) నుండును' వెవ్వేఱ (=వేఱవేఱ) (252) బాణములచేత యుద్ధముచేసెను (88) ఆ కొండ యడివారమున దివ్యమైనతోట వేయించెను. (244) వీటిలో 'వెవ్వేఱ' 'అడివారము' శబ్దరత్నాకరమందులేవు; మే మెరిగినంతమట్టుకు తెలుగుదేశమందు పుట్టిన తెలుగుగ్రంథాలలో మాకు కనబడలేదు. అఱవతెలుగు మాట్లాడే మన శాస్త్రులవారివంటివారు వ్రాసిన తెలుగులోమాత్రము చూచినాము. అడివారము కేవలము అరవము. 'మరై యడివారమ్' కొండ అడుగుభాగము. సింహాచలము వద్దనున్న గ్రామమునకు అరవవైష్ణవులు పెట్టినపేరు ఇప్పుడు 'అడివ్వరమ్' అనివాడుకలో ఉన్నది, 'అడవిలో నున్న ఊరు' అని ఇప్పటివారు వ్యుత్పత్తి చెప్పుతారుగోబోలు.

భావింపుచున్నాడు

115. ప్రసన్నరాఘవము 15 వ పుటలో భావింపుచున్నావు అని ఉన్నది. ఇది తప్పట ఎందు చేతనో? చిన్నయనూరి చెప్పలేదని కాబోలు. వ్రాతప్రతులన్నిటిలోను ఆంధ్రశబ్ద చింతామణికి టీక వ్రాసిన బాలసరస్వతి 'రక్షింపు చున్నాడు' అనేరూపము అనుశాసించినట్లున్నది. భారతాది ప్రాచీన గ్రంథముల వ్రాతప్రతులలో మేముచూచిన వాటిలో 'పుచున్నాడు' అనేరూపమే ఉన్నది; 'చుచున్నాడు' అరుదు. భాషాతత్త్వము చొప్పున 'చుచున్న' సాధుభాషగా కనబడదు. తత్త్వము మాటకేమి? పోనీండి;

అంధ్రశబ్ద చింతామణిక్రియా పరిచ్ఛేదము 15 వ సూత్రమునకు టీక ఇట్లున్నది.

‘అనుబంధ ప్రార్థన యోరిత్యాది సూత్రముచేతఁ బత్వము, పోషింపుచున్న; వ్యతిరేకార్థలృటిలటీత్యాది సూత్రముచేత డువర్ణకము, పోషింపుచున్నాడు; వర్ణాగమో విశేషః అను సూత్రముచేత దీర్ఘము పోషింపుచున్నాడు. ఇట్లు సుతింపుచున్నాడు, జయింపుచున్నాడు, అనుభవింపుచున్నాడు, భరింపుచున్నాడు, వసింపుచున్నాడు, ఇత్యాదులు.

ఈ ప్రమాణము చొప్పున పంతులవారి వ్రాత ముమ్మాటికీ సాధువే.

ఇ త్వ స ం ధి

నన్నయకాలమునుండి ఇత్వసంధి ఉన్నది. చూ. రాతిరెల్ల (ఆది 6-160) చెటొక్కు (ఉద్యో 1. 219), తిత్తోల్చి (నైష 7. 81). పూర్వము విరళమయినా అంత కంతకు ప్రచురమయినది. కాస్తులివారి కిది బోధపడక, తాను పట్టిన కుందేటికి మూడేకాళ్లని వాదిస్తారు. నైషధము 3. 202 ‘దీనంబ్రులు’ అని ఉంటే దిద్దినారు. సరసభూపాలీయములోని ‘వానన్న’ దుష్ట సంధి అన్నారు; జైమినిభారతములో ‘వానరదము’ అని ఉన్నది. (చూ. శ. ర. ఆనతిచ్చు) అనేకులు ఈసంధి అంగీకరించినారు. బాలకవిశరణ్యములో ఈ విషయము చర్చిస్తాము. ఇక్కడింటే చాలును.

క్వార్థ కే కా ర స ం ధి

117. కాస్తులివారి దృష్టికి ఇది మహా పాఠకము. బాలకవి శరణ్యములో కావలసినన్ని ప్రయోగాలు ఉదాహరిస్తాము. ఒక్క చిన్నయనూరి తప్ప తక్కిన లాక్షణికులు ఇది అంగీకరించినారు. ప్రాచీనాంధ్రములో విరళమన్న మాట వాస్తవము. భాషాతత్త్వమునుపట్టి అట్లు కాక తీరదు; గాని ఉత్తరాంధ్రములో పదాంతమందున్న అచ్చుల ఉచ్చారణమారుట చేత సంధి అవుతున్నది గనుక ఈసంస్కారము ఒప్పుకోక తప్పదు.

ముండుకు; ఎండుకు

118. వేంకట రత్నము పంతులవారు తమ గ్రంథము 55 వ పుటలో 'ముందుకు జరిగి' అనిన్ని 80 వ పుటలో 'ఎండుకు' అనిన్ని వ్రాసినారని మనశాస్త్రులవారు నిందించినారు. ఈ రెండు శబ్దములు వారు అసాధువులనడము వింతకాదు. ఎందుచేత నంటే, అభారత ప్రయోగములు వారు అంగీకరించరట; ఇవి భారతములో లేవు అభారత ప్రయోగములు వారు అంగీకరించ మనడము వారి గ్రంథములలోని భాషను గురించి కాదునుండి ఇతరుల గ్రంథములు విమర్శించి నప్పుడేవారు వ్రాసేభాష, ఇంచుమించుగా అంతా అభారతభాషే. ఇది వింతకాదు: 'ముందుకు', 'ఎండుకు' అసాధువులనుటకు వారు చెప్పిన కారణము వింతగా ఉన్నది. వింతేకాదు; ఆ కారణము చూచి నిర్ఘాంతపోయినాము. ఎంత పుచ్చిన మిరియాలైనా జొన్నల పాటి చేయవా? అనుకొనేవాళ్లము. శాస్త్రులవారి ఆంధ్రపాండిత్యములో ఇది వరకు ఎన్నిలోట్లు కనబడ్డా వెరసుమాట చెప్పవలసి వచ్చినప్పుడు, సగటుకు తీసిపోదు అనుకొన్నాము. 'ముందుకు' తప్పన్నందుకు వారు చెప్పిన కారణము చూచిన తర్వాత మాత్రము—నిజము చెప్పక తీరదు—వీరి యందు ఏమీ ఆధిక్యమున్నట్లు ఒప్పుకోవడమునకు మా మనస్సు ఒప్పుకుండా ఉన్నది. నగాగమము లేనందున 'ముందుకు', 'ఎండుకు, అసాధులట! ఓహోహో! గ్రాంథికాంధ్రభాషా పాండిత్య పరమావధి 'ముందుకు' అంటే తప్పట! 'ముందునకు' అంటే సాధువట!! చదువుకోక మునుపు కాకరకాయ; చదువుకొన్న తర్వాత కీకరకాయ అన్నట్టున్నది కుప్రత్యయమునకు పూర్వము నగామము తప్పకుండా ఉండవలెనట! ఆంధ్రశబ్ద చింతామణిలో 'నకా' అనే నూత్రము ఇక్కడ పట్టించవలెను! పాండిత్యము ముదిరిపోయి, పండిపోయి, చివికి, ప్రిదిలి రసము కారిపోతున్నట్లు ఉన్నది. ఇట్టి పండితుని రసికుడని అంకెకుఁ జేర్చి కొంటివచే! సీసీ ఆంధ్రీ, అని బ్రహ్మదేవుడు నాలుగుచేతుల తర్జనులున్న నాలుగు ముక్కులమీద

పెట్టుకొని ఉండడా? ఆంధ్రవాణి సిగ్గుచేతలవంచుకొని ఉండదా! బ్రహ్మ సభలోనున్న నన్నయాది మహాకవు లందరున్న మొగాలు నేలవేసుకొని ఉండరా? అని అనుకొంటున్నాము.

119. 'ముందుకు', 'ఎందుకు' అనేవి లోకములో ఇప్పుడు సుప్రసిద్ధములయిన శబ్దములు. శబ్దరత్నాకరమందు 'ఏల' కు 'ఎందుకు' అని అర్థమున్నది. ప్రాచీనాంధ్రములో ఇవి లేవన్నమాట నిజమే; గాని, ప్రాచీనాంధ్రములో 'ముందుకు' 'ఎందుకు' లేనే లేనే! 'ముందటికి', 'ముందటికి' అనేవి మాత్రము ఉన్నవి. ఇవి నేడు కూడా మనము వాడుతున్నాము; ఈ రెంటికి అర్థములో కొంత భేదము నేటి వ్యవహారములో ఏర్పడ్డది; ఆ భేదము పూర్వము లేదు. 'ఎందుకు' కు బదులుగా పూర్వులు 'ఎందులకు' వాడేవారు; గాని 'ఎందులకు' అంటే 'ఎక్కడికి' అని ప్రాచీనులభాషలో అర్థము? 'అందులకు' అంటే 'అక్కడికి', ఇందులకు అంటే 'ఇక్కడికి', నేడుకూడా 'అందులకు' అనేశబ్దము మనము వాడుతున్నాము. ఉదా. 'మీకు తెలియగలందులకు వ్రాసినాను' ఇట్టి సందర్భమందు నన్నయాదులు 'అందులకు' వాడలేదు. నేడు 'అందులకు' వాడుకలో ఉన్నా, 'ఇందులకు', 'ఎందులకు' లేవు. అందుకు, ఇందుకు, ఎందుకు—ఇవి నాలుగయిదువందలసంవత్సరములై కవులు స్వేచ్ఛగావాడు కుంటున్నారు. భోజరాజీయము, కేయూరబాహుచరిత్ర, మల్లనవరాహ పురాణము, వసుచరిత్ర, చంద్రికాపరిణయము, రుక్మాంగదచరిత్ర, ప్రభావతీ పద్యము—ఇటువంటివాటిలోనే ఉన్నవి. ఇక ఇలాదేవీయము, కువల యాశ్వచరిత్ర, కృష్ణరాయవిజయము, చిత్రభారతము, దశావతారచరిత్ర, బిల్హణీయము, మిత్రవిందాపరిణయము, రాధామాధవసంవాదము, రామరాజీయము, రామస్తవరాజము, విజయవిలాసము, వేంకటేశ్వరమాహాత్మ్యము, శకాంకవిజయము, సారంగధరచరిత్ర మొదలయిన అనేకకావ్యములలో 'అందుకు' 'ఇందుకు' 'ఎందుకు' ప్రయుక్తమయిఉన్నవి. వీటిలోని ప్రయో

గములన్నీ బాలకవి కరణ్యములో 'రాజుకు' అనే శబ్దమునుగురించి మేము ప్రకటించే ప్రసంగములో ఉదాహరిస్తాము. ఇక్కడ నాలుగు ప్రయోగములు మాత్రము నుచ్చుకు చూపిస్తాము:—

మల్లన వరాహ.

మ. ఆకుభద్ర్యంసక మిందుకుం దగునుపాఖ్యానంబు (9. 8)

క...సిద్ధించు నిందుకుం దగ (9. 86)

వసుచరిత్ర. మ...పంచమశబ్ద మిందుకు సుదృష్టాంతంబు రాజైల్లునే
(3, 141)

చంద్రికా. పరిణ సీ. గీ...అందుకోర్వం జాల...(4 162)

పండులు పండులుగా తెలుగు కావ్యములలో ఇట్టి ప్రయోగములున్నవే. ఇవి కాస్తులవారికి తెలియనే తెలియవని ఊహించవలెనా? తెలిసిన్నీ పంతులవారియందు దోషము ఆరోపించినా రనవలెనా? “ఎందుకు” తప్పనిన్ని “ఎందునకు” ఒప్పనిన్ని బడిపిల్లలకు బోధిస్తున్నారే! ఎంత అవివేకము! తెలియవంటే, కాస్తులవారు ఆంధ్రసారస్వతము పాలిమేరయినా ఎరుగరని చెప్పవలసి వస్తుంది. తెలుసునంటే, ఈ చెప్పిన కవులందరిభాష అసాధునిన్ని వారికంటే వారు సాధుతరమైన తెలుగువ్రాయగలవారనిన్ని చెప్పవలెను; లేదా, కేవలము ఈర్ష్యచేత పంతులవారిని నిందించినారని అయినా చెప్పవలెను. ఏది సంభావ్యము?

120....‘ముందుకు’ అని నేటి వ్యవహారముతో సిద్ధశబ్దము. వేంకటరత్నము పంతులవారి ప్రయోగము భాషాస్వభావానుగుణముగానే ఉన్నది; తప్పుకాదు, కాస్తులవారు సాధువని విధించిన ‘ముందునకు’ కేవలము లోకవిరుద్ధము. నేను ఎక్కడా లోకములో వినబడదు; పూర్వకాలపు గ్రంథములలో మాకు ఎక్కడా కనబడలేదు. నన్నయ తిక్కనాది కవుల

కావ్యములనేకాక ఉత్తరాంధ్రకవులకావ్యములలోకూడా తరుచుగా ముందటికి, 'ముందటికి, కనబడ్డవి. ఇవి నేడున్న లోకమందన్నవి. కొన్ని ప్రయోగములు దాహరిస్తాము; చూడండి:—

ద్రోణ. 1. 204. పాండవయోధులు...యుధిష్టిరు ముందటికి వచ్చి.

,, 4 822. క. పటుకరముల మీదికి దాపటికిన్ వలపటికి నపర
భాగమునకుముందటికి జవలనడపె నము | త్కట రయమున
శిరముఁ గందుకక్రీడగతిన్.

కాంతి 3. 557క...వీనినేల నాముందటికి, గొనివచ్చితిరి.

పాండురంగ 4. 224 చ...చిల్కలుదగఁ దొట్టిముందరికి :-గక,
మల్లన వరాహ 3. 28. గీ...ముందరికివచ్చి.

ప్రభావతీ. 2. 42. నీ. అంతనిశ్చల ప్రసారిత పతితంబులై, దీనుచుఁ
గాముని ముందటికిని గొంత.

నీలాసుంద 3. 64 క. అటువలె ముం, దటికినిఁ జని.

'ముందర' వాస్తవముగా వేరేశబ్దము కాదు, 'మీందు' 'క్రిందు' శబ్దములనుండి; 'మీందటి-కి', అనే రూపములు వచ్చినట్టే, 'ముందు' శబ్దము నుండి 'ముందటి-కి', 'క్రిందు'నుండి 'క్రిందటి-కి' వచ్చినవి; 'అయితే' 'మీదికి' 'క్రిందికి' అనేవి కూడా వాటినుండి వచ్చినవి గాని, దీనినుండి 'ముంది' కి రాలేదు, ఉత్తరాంధ్రమందు 'అందుకు' 'ఇందుకు', 'ఎందుకు' 'వలెనే' 'ముందుకు' వచ్చినది.

121. ఆంధ్రశబ్ద చింతామణిలోని 'నకా' అనేనూత్రమున్ను, బాలవ్యాకరణమందున్న 'కువర్ణకంబు పరంబుననపు డుకారముకారంబులకు నగాగమంబు' అనే నూత్రమున్ను, అయినదానికి కానిదానికి పట్టించి, లోక

విరుద్ధమయిన శబ్దములు పుట్టించే వారికి వ్యాకరణ మంటే ఏమిటో తెలియ
దని చెప్పవలెను. అగమ శాస్త్రము నిత్యముకాదు. ఉత్పన్నము కంటే
అపవాదము బలీయము. అపవాదము లున్నప్పుడు వాటిని చెప్పకంటే,
శాస్త్ర మప్రమాణము గాని శబ్దము తప్పుకాదు. వ్యాకరణ శాస్త్రముయొక్క
పడికట్లు తెలియని పండిత బ్రువులు లోకములో ప్రసిద్ధ మయిన శబ్దములు
శాస్త్ర విరుద్ధమని చూపించి, లోక విరుద్ధమయినవి శాస్త్రముచేత సాధింప
నెంచి స్వభావసిద్ధమయిన రూపములుమార్చి 'దిద్దుతున్నారు'. తమ బొల్లి
భాష బడిపిల్లలకు నేర్పుతున్నారు. 'ఆనందవాచక పుస్తకముల'లో కూడా
'ముందునకున్న' అట్టివే ఇంకా అనేక అపశబ్దములున్ను ఉన్నవి. మన
శాస్త్రులవారు, వానిననే ఇట్టి అపప్రంశములు ఈవ్యాసము మూడవ భాగ
ములో ఉదాహరిస్తాము.

SHRI JAGADGURU VISHWARADHYA
JI. ANA SIMHASAN JNANAMANDIR
LIBRARY
Jangamwadi Math, Varanasi
Acc. No. 796.2

ఆంధ్రపత్రిక ముద్రాలయమున ముద్రితము, చెన్నపురి. 1988.

म

